

चौखम्बा—संस्कृत—ग्रन्थमाला ।

(ग्रन्थसंख्या १६)

॥ मीमांसाबालप्रकाशः ॥

(जैमिनीयद्वादशाध्यायार्थ—संग्रहः ।)

श्रीमद्रूपदवाक्यप्रमाणपारावारीणधुरीणमीमांसाद्वै-
तसाम्राज्यधुरन्धर श्रीभट्टनारायणात्मज
भट्टशङ्कर—विरचितः ।

अडकरोपनामक—श्रीमुकुन्दशास्त्रिणा परिशोधितम् ।



कारयाम् ।

विद्याविलास-नाम्नि यन्त्रालये, श्रीयुतबाबूहरिदासगुप्ते
मुद्रयित्वा प्रकाशितम् ।

सन् १९०२ ईस्वी

वैक्रम सम्बत् १९५९

शुभम् ।

विज्ञापनम् ।

श्रीपरमेश्वराय नमः ।

तत्रभवन्तो भगवन्तः परमकारुणिकाः श्री ६ शबरस्वामिकुमारिलभट्टप्रभृतयो महर्षयो विस्तरेण धर्ममीमांसां व्याचख्युः । तेषु मन्दमतीन् व्युत्पित्सून् दुरवगाहतयाऽप्रवर्तमानान् निबन्धविस्तरदर्शनसञ्ज्ञातालस्यमात्रेण तत्तत्पठनादावधिकारिणोऽप्यप्रवर्तमानान् धीमतश्च समनुग्रहीतुकामः (श्रीमत्पदवाक्यप्रमाणपारावारपारीणधुरीणमीमांसाद्वैतसाम्राज्यधुरन्धरश्री ६ भट्टनारायणात्मजभट्टशङ्करः) धर्ममीमांसाशास्त्रमहोदधेः सारसुधां समुद्धृत्य पाययन्निव धर्ममीमांसानिबन्धानां शिरोभूषणं मीमांसाबालप्रकाशसमाख्यं निबन्धमुपानिबबन्ध । अयं महाराष्ट्राब्राह्मणः, अस्य च वंशवृक्षः विश्वनाथनारायणमण्डलीकमुद्रापितानेकटीकासनाभमनुस्मृतौ द्रष्टव्यः । तस्य चास्य निबन्धस्य शोधनार्थं जीर्णमेकं पुस्तकं महामहोपाध्यायगुरुवर श्री ६ गङ्गाधरशास्त्रिचरणसकाशादुपलभ्य । अपरं च नातिशुद्धम् दुर्लभं संस्कृतपुस्तकसङ्ग्रहशीलस्य श्रीगोविन्ददास-गुप्तमहाशयस्य पुस्तकालयादुपलभ्य एतत्पुस्तकद्वयद्वारा यथामतिं त्रिचतुरवारं संशोध्य एतत्पुस्तकद्वारा प्राचीनपौढनिबन्धदर्शनरसिकजनान् प्रमोदयितुकामस्य श्रीहरिदासगुप्तमहाशयस्यानुमत्या तदीयविद्याविलासनाम्नि यन्त्रालये संमुद्य प्रकाशितवानस्मि

अत्र मधुलिह इव साररसं स्वीकृत्य दृष्टिदोषात् मतिमान्धाव
सीसकाक्षरयोजनप्रमादाद्वा जातस्खलनं समुपेक्ष्य सफलयन्तु
मत्परिश्रमम् गुणैकपक्षपातिनः प्राज्ञवरा इति भूयोभूयः प्रार्थ-
यते प्रसीदतु चानेन व्यापारेण सर्वान्तर्यामी नारायण
इति शुभम् ।

अडकरोपनामको मुकुन्दशास्त्री ।

बालप्रकाशस्य विषयसूची

विषयाः

पृष्ठाङ्काः

उपोद्घातः	१
चोदनासूत्रार्थः	४
प्रत्यक्षसूत्रविचारः	५
औत्पत्तिक सूत्रविचारः	६
इति श्री० प्रथमपादार्थानुक्रमणसंक्षेपः	८
विप्रकीर्णपदार्थनिरूपणम्	८ । ९ । १० । ११ । १२
अथ प्रत्यक्षादिविधिभेदाः	१३ । २८
इति विधिनिषेधभेदाः	२९ । ४०
श्रुतिभेदनिरूपणम्	४१ । ४४
कारकविभक्तिरूपायाः श्रुतेर्निरूपणम्	४४ । ४७
इति श्रुतिनिरूपणम्	४७
अर्थवादभेदाः	४८ । ५८
अथ मन्त्रभेदाः	५८
इति भाष्योक्ता अष्टाविंशतिर्मन्त्रभेदाः	६२
अष्टाविंशाधिकमन्त्रभेदनिरूपणम्	६२ । ६५
अथ लौकिकच्छन्दांसि	६६ । ७०
इति श्री० मन्त्रभेदनिरूपणम्	७०
अथ मन्त्रप्रामाण्यम्	७०
इति श्री० मन्त्रप्रामाण्यनिरूपणम्	७३
इति प्रथमाध्यायार्थसंग्रहः	७३
अथ अर्थभावनानिरूपणम्	४३
इत्यर्थभावनानिरूपणम्	७४

इति विध्याख्यशब्दभावनानिरूपणम्	७५ । ७८
इति प्रतिषेधाख्यशब्दभावनानिरूपणम्	७८
इति शब्दभावेति कर्तव्यतानिरूपणम्	७९ । ८०
अथ द्वितीयाध्यायार्थकर्मभेदप्रसङ्गात्	
सकलकर्मभेदनिरूपणम्	८१ । ८६
इति संख्याधिकरणन्यायविषयाविषयविवेकनिरूपणम्	८७
इत्याश्रयलक्षणनिरूपणम्	८८
इति प्रकरणान्तरनिष्कर्षनिरूपणम्	८९
इति मासाग्निहोत्रमासदर्शपूर्णमासयोः	
कर्मभेदाभेदविचारः	८९
इति शाखान्तराधिकरणनिष्कर्षनिरूपणम्	९० । ९१
इति द्वितीयाध्यायार्थविचारः ।	९१
शेषलक्षणम्	९१
इति बहुव्रीहावन्यपदार्थवाच्यतानिरूपणम्	९३
इति विशिष्टविधिनिरूपणम्	९५
इति मत्वर्थलक्षणाविचार	९६
इत्यनुपादेयनिरूपणम्	९७
इति प्रवर्ग्याधिकरणदूषणोद्धारः	७८ । १०१
इति पूषाधिकरणसिद्धान्ताक्षेपपरिहारः	१०२
इति विशेषणतादर्थ्याविचारः	१०३
इति तृतीयाध्यायार्थसंग्रहः	१०४
तन्त्रप्रसङ्गप्रयोजकलक्षणनिरूपणम्	१०६
प्रयाजशेषाभिधारणाधिकरण्यासमाहितः	१०८
इति चतुर्थाध्यायार्थसंग्रहः	१०९
प्रयाजानुमन्त्रणक्रमाधिकरण्यासमर्थनम्	११२
इति पञ्चमाध्यायार्थसंग्रहः	११३
अभ्युदयेष्टयधिकरण्यासमर्थनम्	११३
इति प्रतिहर्तृजघन्यत्वे पुनः प्रयोगबाधनिरूपणम्	११५

पृष्ठाङ्काः

इति षष्ठाध्यायार्थसंग्रहः	११६
इत्यादिदेशलक्षणतद्भेदनिरूपणम्	११७
इति सप्तमाध्यायार्थसंग्रहः	११९
आष्टमिकभेदप्रपञ्चनिरूपणम्	११९
पार्वण—वैमृथवैषम्यनिरूपणम्	१२१
इति अष्टमाध्यायार्थसंग्रहः	१२५
ऊहभेदनिरूपणम्	१२६
इत्येकादशविधस्योहप्रयोजकस्य निरूपणम्	१२७
इति नवमाध्यायार्थसंग्रहः	१३०
प्राप्तबाधभेदनिरूपणम्	१३१
अथाप्राप्तबाधभेदनिरूपणम्	१३४
इति दशमाध्यायार्थसंग्रहः	१४७
एकादशाध्यायार्थ—संग्रहः	१४७
प्रसङ्गनिरूपणम्	१४९
विकल्पप्रयोजकनिरूपणम्	१५०
विकल्पदोषनिरूपणम्	१५१
विकल्पगतदोषनिरूपणम् अथ विकल्पभेदाः	१५२
इति विकल्पभेदनिरूपणम्	१६५
समुच्चयनिरूपणम्	१६५
इति समुच्चयभेदनिरूपणम्	१८०
वाक्यभेदनिरूपणम्	१८१
इति द्वादशाध्यायार्थसंग्रहः	१८३



ॐ श्रीगणेशाय नमः ।

मीमांसाबालप्रकाशः ।

अर्थं द्वादशलक्षण्याः संक्षिपत्यत्र शङ्करः ॥

जिज्ञासुभ्यो ऽतिबालेभ्यो ऽतिस्फुटं गहनं ततः ॥१॥

लक्षणशब्दो मीमांसाशास्त्रे प्रमाणाध्याययोर्दृष्टः “चोदनालक्ष-
णोऽर्थो धर्मः” “अथातः शेषलक्षणमिति” । तेन द्वादशलक्षणी द्वा-
दशाध्यायी । तस्या धर्मो ऽर्थो विषयः । तदुक्तम् ।

अथातो धर्मजिज्ञासासूत्रमाद्यमिदं कृतम् ।

धर्माख्यं विषयं वक्तुं मीमांसायाः प्रयोजनम् ॥

इति । धर्मशब्देन च गौतमीयादिवज्रापूर्वमुच्यते किं तु त-
त्साधनं यागाद्येव । तदुक्तं श्रेयस्करभाष्ये, धर्मश्च “फलसम्बद्धं क-
र्म यागादि वर्यते” इति । अपवादतया चात्राधर्मो ऽपि जिज्ञास्यो द्वि-
तीयलक्षणे(१)भेदापवादत्वेनाभेदादिति न शास्त्रस्य विषयनानात्वं
शङ्क्यम् । इह च धर्मजिज्ञासापदं न विचारं लक्षयति । औपनिषदानां
तु ब्रह्मजिज्ञासापदं तल्लक्षकमिति(२) वैषम्यम् । धर्मं जिज्ञासितुमि-
च्छेत् । तस्माद्धर्मो जिज्ञासितव्य इत्यादिभाष्ये, सम्बन्धं क्रिययोर्ह्येष
ब्रूते शास्त्राच्च ते पृथगित्यादिवार्तिके, तद्व्याख्यायै च न्यायरत्नाकरे
अध्ययनजिज्ञासाक्रिययोः सम्बन्धमथशब्दो ब्रूते ते च शास्त्रादत्य-
न्तमिदं । न हि जिज्ञासाशब्दो मीमांसापर्याय इति श्रौतार्थपरत्वस्यै-
वोक्तेः । तथा आनन्तर्यवचोव्यक्तिराश्रितैवात्र गम्यतइति वार्तिके
ऽथशब्द आनन्तर्यार्थो नाधिकारार्थ इत्युक्तम् । जिज्ञासापदस्य च
विचारलक्षकत्वे ऽधिकारार्थताप्यविरुद्धेति । तृतीये ऽप्युक्तम् । प्र-
थमाध्यायप्रथमसूत्रे हि धर्मज्ञानेच्छाया वक्ष्यमाणाया व्याख्येयत्वेना-
नुपन्यासादनन्तरानुष्ठेयमात्रमेवोपदेष्टव्यमित्यधिकारार्थत्वं नोक्तम् ।
इह त्वध्यायरूपं वा तदर्थोक्तमेव वा व्याख्येयमधिकर्तुं हि शक्यते

(१) अध्यायेत्यर्थः ।

(२) विचारलक्षकमित्यर्थः ।

शेषलक्षणमिति ग्रन्थयोराद्ये प्रथमसूत्रे विचारानुपादानादधिकारार्थताऽथशब्दस्य नास्तीत्युक्तम् ।

द्वितीयग्रन्थे तु तृतीयाध्यायाद्यसूत्रे विचारोपादानादधिकारार्थतोति । तस्मात्सर्वस्य धर्मो विषयः । द्वादशानां त्वध्यायानां द्वादशविषयाः । प्रमाणभेदशेषत्वप्रयुक्तिक्रमाधिकारसामान्यातिदेशविशेषातिदेशोहवाधतन्त्रप्रसङ्गाख्याः । समस्तस्य चार्थस्य द्वादशविधस्य वक्ष्यमाणस्य प्रतिज्ञापिण्डो ऽयं धर्मजिज्ञासेतीति भाष्यकारो भावाभावविषयाष्टविधजिज्ञासापरतया धर्मजिज्ञासापदं व्याकुर्वन्संक्षिप्य दर्शयति को धर्मः, कथं लक्षणकः, कान्यस्य साधनानि, कानि साधनाभासानि, किं परश्चेति, तत्राष्टविधत्वं तावदाभासजिज्ञासायाः साधनइव धर्मस्वरूपतत्प्रमाणतत्फलेष्वपि योजनेनाभिप्रेतम् । तत्रापि लक्षणशब्दः प्रमाणवचन उपदेशमिवातिदेशं तत्प्रमाणकौ चोहवाधावनिर्दिष्टपदार्थधर्मप्रतियोगिभूतौ संगृह्णाति । लक्षणशब्देनैव चोपदेशातिदेशौ वदतोपदिष्टातिदिष्टपदार्थधर्मभूतौ तन्त्रप्रसङ्गौ संगृहीतौ । साधनशब्देन च साधनाख्याङ्गधर्मभूतौ प्रयुक्तिक्रमौ संगृहीतौ । अत्रैव च सूत्रे धर्ममीमांसा ऽऽरभ्या न वेति चिन्त्यते । तदर्थं चाथशब्देन योग्यतया ऽध्ययनानन्तर्यमुक्त्वा धर्मजिज्ञासा कर्तव्येत्युपदेशात्मकजैमिनिसूत्ररूपस्मृत्याऽधीत्य स्नायादिति स्मृतिर्बाध्या न वेति । तदर्थं चाध्ययनविधिः स्वर्गाद्यदृष्टार्थ उत फलवदर्थवबोधरूपदृष्टार्थ इति । तत्र स स्वर्गः स्यादिति विश्वजिन्न्यायेन पूर्वपक्षयित्वा दृष्टे सम्भवत्यदृष्टकल्पनानवकाशात्सिद्धान्तितम् ।

ततश्चाध्ययनविधिमुलया जैमिनिसूत्रस्मृत्याऽधीत्य स्नायादिति स्मृतेर्बाधाद्यथावदर्थज्ञानार्थं न्यायनिरूपणात्मिका मीमांसाऽऽरभ्या । तत्राध्ययनविधौ स्वाध्यायमिति द्वितीयया गुणत्वमेव लक्ष्यते ऽन्यथा स्वाध्याये वाजपेयवाक्यइव यागे गुणविधौ वैरूप्यापत्तेरिति भवदेवः । तन्न ।

अध्ययमाणस्य वाक्यस्य न्यूनाधिकविकल्पने ।

लक्षणावाक्यभेदादिदोषो नानुमिते त्वसौ ॥

इति वार्त्तिकोक्तन्यायेन परिहारात् । चित्राधिकरणे पञ्चदशान्याज्यानीत्यत्र पूर्वपक्षे प्रकरणेन स्तोत्रविनियोगे ऽपि नास्ति मत्वर्थलक्षणोति प्रतिपादनार्थं हीदं वार्त्तिकम् ।

तत्र राणकग्रन्थः विवक्षितार्थापेक्षया न्यूनत्वाभ्युपगमे लक्षणावाक्यभेदौ आधिक्याभ्युपगमे त्वादिशब्दोक्तमानर्थक्यम् १

यद्वा न्यूनस्याधिकार्थविषयत्वकल्पने लक्षणावाक्यभेदगौण-
त्वाध्याहारदोषा इत्यर्थः २

यद्वा न्यूनत्वे लक्षणावाक्यभेदौ आधिक्ये चानर्थक्यम् अ-
न्यथात्वकल्पने विपरिणामव्यवहितकल्पनाव्यवधारणकल्पनादोषा
इति ३

तत्रोदाहरणानि । तत्र विवक्षितार्थापेक्षया न्यूनत्वाभ्यु-
पगमे लक्षणेत्यत्रोदाहरणम् “वाजपेयेनेष्टा बृहस्पतिसवेन यजे-
ते”ति । अत्र हि विवक्षितो ऽर्थ उत्तरकालविशिष्टबृहस्पति-
सवान्तराङ्गकत्वं वाजपेयस्य तदपेक्षया न्यूनो ऽर्थः प्रसिद्धस्यैव बृ-
हस्पतिसवस्य वाजपेयोत्तरत्वं तदभ्युपगमे वाजपेयश्रुतौ काललक्ष-
णेति । विवक्षितार्थापेक्षया न्यूनत्वाभ्युपगमे वाक्यभेद इत्यत्रोदाहरणं
“यदाग्नेयो ऽष्टाकपालो ऽमावास्यायां पौर्णमास्यां चाच्युतो भवती”ति ।
अत्र हि विवक्षितो ऽर्थो द्रव्यदेवताकालद्वयविशिष्टयागाविधिसदपे-
क्षया न्यूनो ऽर्थः पूर्णमास्यधिकरणे द्वितीयपूर्वपक्षे शङ्किते विद्वद्वा-
क्यविहितयोर्द्रव्यदेवतमव विधीयते न यागविधिरिति तदभ्युप-
गमे वाक्यभेद इति ।

विवक्षितार्थापेक्षया आधिक्याभ्युपगमे त्वादिशब्दोक्तमा-
नर्थक्यमित्यत्रोदाहरणम्, “आमनमस्यामनस्य देवा इति तिस्र
आहुतीर्जुहोती”ति । अत्र हि “सांग्रहण्या ग्रामकामो यजेते”ति प्रधा-
नवाक्यगतग्रामकामपदानुषङ्गेण विवक्षितार्थापेक्षया ऽमनहोमवि-
धेराधिक्याभ्युपगमे ग्रामकामपदानुषङ्गानर्थक्यम् । अत्र व्याख्यानं म-
त्वर्थलक्षणा न सङ्गृहीता स्यादित्यपरितुष्याह “यद्वेति” । न्यूनस्याधि-
कार्थविषयत्वकल्पने लक्षणेत्यत्रोदाहरणम् सोमेन यजेतेत्यादिमत्व-
र्थलक्षणा । न्यूनस्याधिकार्थविषयत्वकल्पने वाक्यभेददोष इत्यत्रोदा-
हरणं “सौर्यं चरुं निर्वपेत् ब्रह्मवर्चसकाम” इति । अत्र हि स्वर्गका-
मपदाध्याहारं विद्वज्जिन्याये चतुर्थे शङ्कितं निरसितुमुक्तं ब्रह्मवर्चस-
स्यान्वाच्यत्वे प्रमाणाभावात् ब्रह्मवर्चसमात्रं फलत्वेन न्यूनस्य स्वर्ग-
स्य कल्पनया ऽधिकार्थत्वं फलद्वयसमावेशाद्वाक्यभेदापत्तिरिति । न्यु-
नस्याधिकार्थविषयत्वकल्पने गौणत्वदोष इत्यत्रोदाहरणम् । “सृष्टी-
रुपदधाति” “प्राणभृत उपदधाती”ति । अत्र हि सृष्टिशब्देन सृष्टिशब्दव-
न्त एव मन्त्रा उच्यन्तइति न्यूनस्य गौण्या सृष्टिशब्दवतामपि मन्त्राणां
ग्रहणेनाधिकार्थत्वे गौणत्वमेव दोषः । स त्वगत्या ब्रीहियवविकल्प-
वदङ्गीक्रियते । न्यूनस्याधिकार्थविषयत्वे ऽध्याहारदोष इत्यत्रोदाह-
रणम् “विश्वजिता यजेते”ति । अयमप्यगत्या ऽङ्गीक्रियते । तृतीयव्य-

ख्याने न्यूनत्वे लक्षणावाक्यभेदौ अधिकस्य चानर्थक्यमित्य-
स्यार्थः । अधिकस्य सतो न्यूनत्वइति । तत्राधिकस्य न्यूनत्वे लक्षणे-
त्यत्रोहरणम् “चतुरवत्तं जुहोती”ति । अत्र हि जुहोतेदेवतोद्देशत्या-
गविशिष्टप्रक्षेपवचनस्याग्नेयादिचोदनयैवेतरयोरेकशयोः प्राप्ते प्रक्षेप-
मात्रपरत्वेन न्यूनत्वे लक्षणा । अधिकस्य सतो न्यूनत्वे वाक्यभेद
इत्यत्रोदाहरणम् “वषट्कर्तुः प्रथमभक्ष” इति । अत्र हि प्राथम्य-
मात्रविधौ भक्षानुवादात् प्राथम्यस्य च विधानादेकपदे चोभयास-
म्भवाद्वाक्यभेदः । अन्यथात्वकल्पने विपरिणाम इत्यत्रोदाहरणमा-
श्रेयवाक्यम् । अन्यथात्वकल्पने व्यवहितकल्पनेत्यत्रोदाहरणम् ।
प्रतितिष्ठन्तीत्यत्र प्रतितिष्ठासन्ति रात्रीरुपेयुरित्यन्यथात्वे कल्पिते ये
इत्यस्य रात्रिसमभिव्याहृतस्य ये प्रतितिष्ठासन्तीति व्यवहितकल्प-
ना । अन्यथात्वकल्पने व्यवधारणकल्पनेत्यत्रोदाहरणम् । “यावतो
ऽश्वान्प्रतिगृह्णीयात्तावतो वारुणांश्चतुष्कपालान्निर्वपेद्”ति । इत्युपो-
दघातः ।

एवं द्वादशसु लक्षणार्थेषु जिज्ञासेषु स्वरूपानन्तरमपि
जिज्ञास्यतयोक्तं प्रमाणं मानाधीना मेयसिद्धिरिति प्रथमेनाध्यायेनादौ
निरूप्यते ।

तच्चात्रैकविधं विध्यर्थवादमन्त्रनामधेयस्मृत्याचाररूपम् ।
तत्रार्थवादं पृथक्कृत्य विध्युद्देशापरनाम्नो विधेः फलान्तो वि-
ध्युद्देश इति भाष्यकारलक्षितस्य धर्मे प्रामाण्यमाद्यपादेनोच्यते ।
तत्प्रतिज्ञार्थं चोदनासूत्रम् । तदुक्तम् । “चोदना चोपदेशश्च विधिश्चै-
कार्थवाचिन” इति । तच्चेदं धर्मलक्षणद्वारा सामान्यतो धर्मस्वरूपो-
त्तर्यमपि । तच्चेदमर्थद्वयं वचनव्यक्तिद्वयत एकेनापि सूत्रेणोच्य-
ते । तत्रान्यतरा शाब्दी अन्यतराऽऽर्थी । तत्र यो धर्म इत्युद्दिश्य स
चोदनालक्षणाश्चोदनाप्रमाणक इति प्रमाणावचनव्यक्तिः ।

यश्चोदनालक्षण इत्युद्दिश्य स धर्म इति स्वरूपवच-
नव्यक्तिः ।

तत्र चोदनाप्रमाणकत्वस्य धर्मलक्षणत्वान्निषेधेऽपि च
प्रवर्त्तमानाविषयत्वेनेव विधेये निवर्त्तनाविषयत्वेन चोदना-
लक्षणात्वादतिव्याप्तिं वारयितुमर्थं इत्यनर्थसाधनत्वाभावोऽपि
विशेषणम् । इयेनयागव्यावृत्त्यर्थं तदिति भाष्ये । तस्य
हि फलं हिंसेति । तत्रोत्तरस्यां तावतैव पर्यवसा-
नम् । आद्यायां तु द्वौ नियमौ विवक्षितौ । यो धर्मस्तत्र चोदनैव
प्रमाणमित्येकः प्रत्यक्षानुमानबुद्धवाक्यादिव्यावृत्त्यर्थः । यो धर्मस्त-

त्र चोदनाप्रमाणमेवेत्यपरो नास्तिकाभिमतवेदाप्रामाण्यनिरासार्थः

* इति चोदनासूत्रार्थः *

तत्र प्रथमनियमफलमुपपादयितुं प्रत्यक्षसूत्रम् । “ सत्स-
म्प्रयोगे पुरुषस्येन्द्रियाणाम्बुद्धिजन्म तत्प्रत्यक्षमनिमित्तं वि-
द्यमानोपलम्भनत्वादि”ति । तत्र श्रुत्या प्रत्यक्षमात्रस्याप्रामाण्यमु-
क्तमर्थादितरेषाम् । तदुक्तं भाष्ये । प्रत्यक्षपूर्वकत्वाच्चानुमानोप-
मानार्थापत्तीनामप्यकारणत्वमिति । तत एव च बुद्ध्यादिपुरुषवचन-
निराक्रियापि सिद्धेति च । अत्र सर्वज्ञनिरासः प्रत्यक्षनिरासायैवे-
ति * इति प्रत्यक्षसूत्रं समाप्तम् *

द्वितीयनियमसाधनार्थं त्वौत्पत्तिकसूत्रम् । “ औत्प-
त्तिकस्तु शब्दस्यार्थेन सम्बन्धस्तस्य ज्ञानमुपदेशो ऽव्य-
तिरेकश्चाथे ऽनुपलब्धे तत्प्रमाणं बादरायणस्यानपेक्षत्वा-
दि”ति । अत्र यस्य च बुद्धं करणं यत्र च मिथ्येति प्रत्ययः स ए-
वासमीचीनः प्रत्यय इति भाष्योक्तस्य कारणदोषज्ञानस्याप्रामाण्य-
हेतोरभावः पञ्चपदेनाद्यावयवेनोक्तः । भाष्योक्तद्वितीयं प्रामाण्य-
हेतोरभावः अव्यतिरेकश्चेत्यनेन । तदुक्तम् । औत्पत्तिकमिरा दोषः
कारणस्य निवार्यते । अबाधो ऽव्यतिरेकेणेति । तत्र शब्द औत्प-
त्तिको नित्यः । अर्थश्च जात्यात्मा सम्बन्धश्चासङ्केतरूपः सामर्थ्या-
त्मेत्याद्यावयवार्थः । उपदेशो विधिस्तस्य धर्मस्य ज्ञायते ऽनेनेति
ज्ञानम् । ज्ञापक इत्यनेनाज्ञापकत्वरूपस्याप्रामाण्यस्याभाव उक्तः ।
तदुक्तम् ।

अप्रामाण्यं त्रिधा भिन्नं मिथ्यात्वाज्ञानसंशयैरिति । तथा ।

विधावनाश्रिते साध्यः पुरुषार्थो न लभ्यते ।

श्रुतस्वर्गादिबाधेन धात्वर्थः साध्यतां ब्रजेत् ॥

विधौ तु तमतिक्रम्य स्वर्गादेः साध्यतेष्यते ।

तत्साधनस्य धर्मत्वमेवं सति च लभ्यते ॥

इति । अर्थे ऽनुपलब्धे इत्यनेन तु गृहीतग्राहकतया स्मृतेरि-
वाप्रामाण्यं निरस्तम् । अनपेक्षत्वादित्यनेन च प्रामाण्यस्य स्वतस्त्वं(१)

(१) प्रामाण्यस्य परतत्त्वं तु ।

पराभिन्नं प्रामाण्यत्वं नात्मानं लभते कश्चित् ।

मूलीच्छेदकरं पक्षं कीदृि नामाधायसति ॥ यदि हि सर्वमेव ज्ञानं स्वविषयप्रामा-
ण्यावधारणे स्वयमसमर्थं विज्ञानान्तरमपेक्षेत ततः कारणगुणसंवादार्थज्ञानान्यपि स्वविषय-
भूतगुणाद्यवधारणे परमपेक्षरेण अपरमपि तथेति न कश्चिदर्थो जन्मसङ्ख्येयगुणायवधारणीये-
तेति प्रामाण्यमीवोत्पत्तीदिदित्यादिना निराकृतम् शा० ।

कारणगुणसंवादार्थक्रियाज्ञानानधीनत्वरूपमुक्तम् । प्रामाण्यं ह्यर्थतथात्वरूपविषयधर्मः । यन्निमित्तौ ज्ञाने प्रमाणबुद्धिव्यपदेशौ भवतः । तच्च स्वतो गृह्यते ज्ञानेनैव विषयीक्रियते घटादीव अप्रामाण्यं त्वर्थान्यथात्वं बाधकज्ञानकारणदोषज्ञानविस्मवादज्ञानैर्गृह्यतइति परतः । तथा तेनैव(१)सूत्रावयवेन लौकिकवाक्ये वक्तृज्ञानहेतुनिश्चयापेक्षत्वं प्रामाण्यप्रतिष्ठाया वेदे तु वक्तुरभावेन तदनपेक्षत्वादेव न तदभावादयथार्थतेत्युक्तम् । तदेतदुभयमनपेक्षत्वादिति सूत्रावयवोक्तत्वात्तद्व्याख्यानावसरे वाच्यमप्यनागतावेक्षणेन वक्ष्यमाणतयैव चोदनासूत्रे एव वार्त्तिककृतोक्तम् ।

औत्पत्तिकसूत्रएव च भाष्ये निरालम्बनवादनिरासेन बाह्यार्थसद्भाव उक्तः । ततश्च चोदनायास्तदर्थस्य तत्फलस्य स्वर्गादेश्च सत्त्वे धर्मप्रामाण्यं युक्तं नान्यथेति । एवं महायानिकसम्मतशून्यवाददूषणमपि । इयांस्तु तन्मतयोर्भेदः निरालम्बनवादे बाह्यो विषयोऽपि नास्ति । नीलाद्याकारा अपि न सन्ति संविद्गता इति । अत एव तन्निरासावसरे तन्मततात्पर्यमनूदितमाचार्यैः ।

स्वच्छस्य ज्ञानरूपस्य न हि भेदः स्वतोऽस्ति तइति ॥

शून्यवादमते तु संविद्गता नीलाद्याकारास्सन्तीति । एवं सिद्धे बाह्येऽर्थे यन्माध्यमिकैरुक्तमर्थाभावादेव ज्ञानमपि नास्तीति तदपि हेतुनिरासादेव निरस्तम् ।

एवं स्फोटनिरासोऽप्यत्र सूत्रे चोदनाया धर्मप्रामाण्यसिद्ध्यर्थमेव । ऊहादिमान्हि धर्मश्चोदनाप्रमेयः । ऊहश्च पदादिधर्मः पदाद्यसत्त्वे कथं प्रमीयेत । एवं पदार्थमृषात्वेऽपि तदाश्रितमूढतन्त्रप्रसङ्गादि । तदुक्तं स्फोटनिरासस्य नैऋत्यशङ्कापूर्वमाचार्यैः ।

वर्णान्तिरेकः प्रतिषिध्यमानः ।

पदेषु मन्दं फलमादधाति ॥

कार्याणि वाक्यावयवाश्रयाणि ।

सत्यानि कर्तुं कृत एष यत्नः ॥ इति ।

अनेनैव यथा विधान्तरेणापि धर्मप्रमितिसिद्धिरस्य फलं श्रेयःसाधनधर्मप्रमितिर्हि स्वर्गादिश्रेयस्तत्साधनयागादिपदपदार्थयोर्मृषात्वेन स्यादिति ।

अस्मिन्नेव च सूत्रेऽनित्यव्यक्तिशब्दार्थत्वे वेदाप्रामाण्यापत्ते-

स्तप्रामाण्यप्रतितिष्ठापयिषया नित्याकृतिः पदार्थभूता स्थाप्यते आ-
कृतिवादेन । आकृतिश्च मीमांसकानां जातिः ।

जातिमेवाकृतिं प्राहुर्व्यक्तिराश्रीयते ययेति वार्तिकात् ।
तस्याश्च सौगताभिमतवस्तुरूपतुच्छान्यापोहरूपत्वे पुनर्वेदाप्रामा-
ण्यापत्तेर्भावरूपतोपपादिता अपोहवादेन । ततो वनवादे वनादिवत्प-
रमाण्वादिपुञ्जात्मक एवावयवी नार्थान्तरमित्याशङ्का । तस्याप्रत्यक्ष-
त्वेन व्यवहारानुपयोगित्वात्सङ्गतिग्रहाद्यसम्भवेन तन्मूलकवेदाप्रा-
माण्यावहेति तत्प्रामाण्यसिद्ध्यर्थमेव वनादिदृष्टान्तवैषम्योपपादनेन
निरस्ता । ततः पदपदार्थसम्बन्धस्येश्वरकृतसङ्केतात्मकत्वे ऽपि वेदा-
प्रामाण्यापत्तेस्तत्प्रामाण्यायैवेश्वरनिरासः सम्बन्धाक्षेपपरिहारेण ।
ततो यः प्रत्यक्षसूत्रे ऽनिमित्तं विद्यमानोपलम्भनत्वादित्यवयवेनान-
न्तरफलानुपलब्ध्या चित्रादिचोदनाक्षेपः कृतः स परिहृतः । ततो
यस्तेनैव प्रत्यक्षसूत्रावयवेन “स एष यज्ञायुधी आत्मा अञ्जसा स्वर्गं
लोकं याती”त्यादिचोदनानां यज्ञायुधवतः शरीरस्य स्वर्गगमनासम्भ-
वरूपप्रत्यक्षविरोधात्तत्सामान्याच्चाग्निहोत्रादिचोदनानां प्रामाण्या-
क्षेपः कृतस्तत्परिहार आत्मसाधनेनात्मवादे कृतः । तदेतदुभयमप्य-
व्यतिरेकश्चेत्यवयवेनैवोक्तमिति ।

तदेवं षोडशाप्यर्थाः सूत्रऔत्पत्तिकादिके ।

प्रामाण्यस्य प्राप्त्यर्थं चोदनाया निरूपिताः ॥

इत्यौत्पत्तिकसूत्रं समाप्तम् ।

कर्मैके तत्र दर्शनादित्यधिकरणे च वेदप्रामाण्यसि-
द्ध्यर्थमौत्पत्तिकसूत्रपवौत्पत्तिकत्वरूपनित्यत्वस्य शब्दार्थरूपोभय-
विशेषणविशिष्टे सम्बन्धे ऽन्वयाद्विशेषणीभूतरद्धानित्यत्वमप्यर्थात्प्र-
तिज्ञातमेवाक्षिप्य समाधीयते ।

तदिदमष्टादशसूत्रकं शब्दाधिकरणं नाम । ततस्तद्भूताधि-
करणेन सूत्रत्रयघटितेन करणासम्भवाद्धर्मप्रमित्यशक्तिं चोदनाना-
माशङ्का पदार्थकरणत्वप्रतिपादनेन चोदनाप्रामाण्यमेवोपपादि-
तम् । ततो वेदांश्चैके सन्निकर्षे पुरुषाख्या इति षट्सूत्रेण वे-
दाधिकरणेन रघुवंशादिवत् पौरुषेयत्वं चोदनानामाशङ्का निरस्तम् ।
तदेवं कृत्स्नेनाध्यायाद्यपादेन चोदनाप्रामाण्यमेव द्वितीयसूत्रप्रति-
ज्ञातं साधितम् । तदुक्तम् ।

इति प्रमाणात्वमिदं प्रसिद्धं युक्त्येह धर्मं प्रति चोदनायाः ।

अतः परं तु प्रविभज्य वेदं त्रेधा ततो वक्ष्यति तस्य यो ऽर्थः ।

इति ।

इति श्रीमत्पदवाक्यप्रमाणपारावारपारीणधुरीणमी-
मांसाद्वैतसाम्राज्यधुरंधरश्रीभट्टनारायणात्मजभ-
ट्टशङ्करकृतमीमांसासारसङ्ग्रहे बालप्रकाशे
प्रथमपादार्थानुक्रमणसङ्क्षेपः ।

अतः परमधिकरणरचनाभाष्यवार्तिकशास्त्रदीपिकादिग्रन्थेषु
स्फुटैव । क चित्तु मीमांसकसिद्धान्ताः शास्त्रे तत्र तत्र विप्रकी-
र्णा नातिस्फुटाश्च बालव्युत्पत्त्यर्थमुद्धृत्योच्यन्ते । तत्र प्रमाणं ताव-
न्मीमांसकानां विभक्तविभागेनानेकविधम् ।

तथा हि । प्रत्यक्षमनुमानं शब्द उपमानमर्थापत्तिरभाव इति षट् ।
तत्र प्रत्यक्षं षड्विधम् । चाक्षुषादिभेदात् । अनुमानं द्विविधम् ।
सामान्यतोद्घष्टं विशेषतोद्घष्टं च । द्विविधमपि पुनर्द्विविधं स्वार्थं
परार्थं च । केवलान्वयिकेवलव्यतिरेकिभेदौ तु नैष्टौ ।

लिङ्गिज्ञानं च तद्वत्स्यात्रिरूपाल्लिङ्गतो न तद् ॥

इत्यनुमानं त्रैरूप्यवर्जितस्य लिङ्गत्वासम्भवोक्तेः । परार्थानु-
मानवाक्यस्य च तार्किकाणामिव न पञ्चावयवाः । किं तु त्रय एव ।
तदुक्तम् ।

तत्तु पञ्चतयं के चिद् द्वयमन्ये वयं त्रयम् ।

उदाहरणपर्यन्तं यद्वोदाहरणादिकम् ॥

इति प्रत्यक्षानुमानोपमानाभावाख्यानि चत्वारि लौकिकान्येव ।
अर्थापत्तिर्द्विधा । दृष्टार्थापत्तिः श्रुतार्थापत्तिश्च । उत्तरापि द्विवि-
धा । लौकिकी वैदिकी चाशब्दो ऽपि द्विविधो लौकिको वैदिकश्च ।
वैदिको ऽपि द्विविधः । उपदेशातिदेशभेदात् । उपदेशो ऽपि द्विविधः ।
विधिनिषेधश्च । विधिनिषेधभेदान्वक्ष्यामः ॥ २० ॥

पुनरुपदेशो ऽनेकविधः । शब्दान्तरमभ्यासः संख्या सञ्ज्ञा गुणः
प्रकरणांतरं चेति द्वैतीयकानि कर्मभेदकानि षट् ।

श्रुतिर्लिङ्गं वाक्यं प्रकरणं क्रमः समाख्या चेति तार्त्तीयानि
विनियोजकानि षट् ।

श्रुतिरर्थः पाठक्रमः स्थानक्रमो मुख्यक्रमः प्रवृत्तिक्रमश्चेति
पाञ्चमिकानि क्रमप्रमाणानि षट् ।

प्रत्यक्षविधिरभावविधिर्विकारः स्वशब्दो निषेधानुवादश्चेति
नावमिकानि कार्यापत्तिप्रमाणानि पञ्चेति । अतिदेशस्तु सप्तविधो
वक्ष्यते ॥ ३० ॥

श्रुतिरपि चतुर्विधा । विधिः प्रतिषेधोऽभिधात्री विनियोक्ती च ।

लिङ्गं द्विविधम् । शब्दसामर्थ्यमर्थसामर्थ्ये च शब्दसामर्थ्यमपि द्विविधम् । मन्त्रस्य कर्मसमवेतार्थप्रकाशनसामर्थ्यमेकवाक्यतोपगमनसामर्थ्यं च तत्रोत्तरं लिङ्गवाक्यविरोधाधिकरणे भाष्यकृता व्यवहृतं पूर्वलिङ्गवाक्यता चास्योक्ता(१) । ननु स्योनं तद्व्यत्ययशब्दस्य यथैवोपस्तरणाभिधानसामर्थ्यमेवमुत्तरेणैकवाक्यतामुपगन्तुं सामर्थ्यम् । सामर्थ्यं च लिङ्गमित्युच्यते । तस्मान्निरुद्धमाने वाक्ये लिङ्गमेव बाधितं भवतीति सत्यमेवम् । एतदपि लिङ्गम् । लिङ्गमपि खल्वेतदेवं लक्षणकं विप्रकृष्टार्थमेव भवति । लिङ्गादेकवाक्यता । तस्मादभिधानसामर्थ्यम् । ततः श्रुत्यर्थ इति विप्रकृष्टार्थतेति ग्रन्थेन ।

वाक्यमपि द्विविधम् । महावाक्यमवान्तरवाक्यं चेति । तदुक्तम् ।

स्वार्थबोधे समासानामङ्गाङ्गित्वाद्यपेक्षया ।

वाक्यानामेकवाक्यत्वं पुनः संहृत्य जायते ॥

इति । तत्रार्थं प्रयोगविधिरूपं नित्यानुमेयमेव कल्पिताङ्गवाक्यैकवाक्यताको हि प्रधानविधिरेव प्रयोगविधिरिति । द्वितीयं “समिधो यजति” “दर्शपूर्णमासाभ्यां स्वर्गकामो यजेते”त्यादि । अवान्तरवाक्यमपि द्विविधं विधिर्मन्त्रश्च । अर्थवादस्तु तात्पर्याभावेऽपि स्तुतिलक्षकवाक्यार्थप्रतिपादकत्वमात्रेण पृथग्व्यपदिश्यते । प्रकरणमपि द्विविधम् । महाप्रकरणमवान्तरप्रकरणं च । तत्रार्थं प्रधानस्य । द्वितीयं प्रधानस्याङ्गस्य वा । तत्रार्थं प्रकृतेर्विकृतेश्च । एवं द्वितीयमपि । तत्र प्रकृतेरसन्दंशोद्भूतिकम् । यथा दर्शपूर्णमासादेः । विकृतेर्महाप्रकरणं तु सन्दंशेनापि भवत्यसन्दंशेनापि । तत्रार्थं यथा, राजसूये राजसूयाय होनामुत्पुनाति राजसूयेनेजानः सर्वमायुरेतीति सन्दंशेनोद्भूतं क्रमप्रकरणाबलाबलाधिकरणे शास्त्रदीपिकायामुक्तम् । असन्दंशेऽपि विकृतेर्महाप्रकरणां यथा । यत्र विकृतौ प्राकृतक्रियानुवादेन किं चिद्विहितं तत्तत्प्रकरणेन गृह्यते । यथा प्रयाजे प्रयाजे कृष्णलं जुहोतीति । अहीनात्मकद्वादशाहे च द्वादशदीक्षा द्वादशोपसद इति द्वादशत्वं च । तदुक्तं श्रुतिलिङ्गधिकरणे ।

इतिकर्तव्यतांशस्थां येनोद्दिश्योपसत्क्रियाम् ।

द्वादशत्वविधिस्तेन कथंभावेन गृह्यते इति ॥

अत्र च क्रियामुद्दिश्येत्युक्तेर्विकृतौ द्रव्योद्देशेन जात्यादिविधौ औदुम्बरो यूपो भवतीत्यादौ न प्रकरणग्राह्यतेत्युक्तम् । अतएवोक्तं चिन्नाधिकरणेऽपि ।

नावान्तरक्रियायोगादृते वाक्योपकाक्षिपतात् ।

गुणाद्रव्ये कथम्भावैर्गृह्णन्ति प्रकृताः क्रियाः ॥

इति । न चौदुम्बरवाक्ये यूपलक्षितनियोजनसम्बन्धो वाक्यीयइति वाच्यम् । आनर्थक्यपरिहारस्य सन्निधिनैव सिद्धेः । यूपपरिच्छेदिकायाश्चौदुम्बरजातेरार्थापत्तिकनियोजनान्वयात् । अन्यथावघातादेरपि ब्रीहिलक्षितयामान्वयस्य वाक्यीयत्वापत्तेः । यत्र तु प्रमाणान्तरात्क्रियान्वयालाभस्तत्रैव लक्षितक्रियान्वयं यावद्विधिरायास्यते वर्णमय्यादिवाक्ये इति ।

एवं च वक्ष्यमाणेषु वार्त्तिकादिग्रन्थेषु यत्प्राकृताङ्गानुवादेन विधीयतइत्यादिषु अङ्गशब्दः क्रियापर एवेति ध्येयमिति ।

सन्दर्शेन च विकृतेर्महाप्रकरणं राजसूय इव न केवलं वाचनिकं विकृत्यङ्गं सन्दर्शेनैव भवति । किं तु सन्दर्शस्यानेकविधत्वादानेकविधम् । तथा हि ।

प्राकृताङ्गानुवादेन विहिताभ्यां सन्दर्ष्टं पदसंयुक्तमपि विकृतौ श्रुतं तदपि प्रकरणेन गृह्यते । प्राकृताङ्गानुवादेन विहितयोः पूर्वपश्चात्तनयोः प्रकरणग्रहणोक्तेर्मध्ये च तद्विच्छेदकहेत्वभावात् । तथा विकृतेः पूर्वमसंयुक्तं किं चिद्विहितं ततः पूर्वं तु प्राकृताङ्गानुवादेन यद्विहितं ततोऽसंयुक्तं यत्तद्विकृतिप्रकरणेन गृह्यते । तथा विकृतेरनन्तरमसंयुक्तं किं चिद्विधाय प्राकृताङ्गानुवादेन कस्मिंश्चिद्विहिते तत्पूर्वमसंयुक्तं प्रकरणेन गृह्यते ।

तदिदं भेदत्रयं बलाबलाधिकरणवार्त्तिके उक्तम् ।

यस्यां तु विकृतौ प्राकृतं किं चिदङ्गं सङ्कीर्त्य तस्य पुरस्तात्पुरस्ताद्वा वैकृतमङ्गमाप्नायते तत्र कथम्भावगृहीताङ्गमध्यवर्तित्वात्प्रकरणपाठो विश्वास्यतइति । तदेतद्वार्त्तिकं सोमेश्वरेणानन्तरभेदत्रयपरत्वेन योजितम् ।

तथा विकृतेः पूर्वमसंयुक्तं किं चिद्विहितं ततः पूर्वं विकृत्यनुवादेन यदि विहितं ततो संयुक्तं यत् तद्विकृतिप्रकरणेन गृह्यते । तथा विकृतेरनन्तरमसंयुक्तं किं चिद्विधाय विकृत्यनुवादेन कस्मिंश्चिद्विहिते तत्पूर्वमसंयुक्तं प्रकरणेन गृह्यते ।

तदिदं भेदद्वयं विकृत्यनुवादेन विहितस्य प्रकरणग्राह्यतोक्तैवार्थादुक्तं भवति । अस्य च भेदद्वयस्य पूर्वोक्तस्य च भेदत्रयस्यो-

दाहरणानि मृग्याणि ।

तथा सांग्रहणीं विधाय । तदङ्गप्राकृतपरिधिपरिधाने ध्रुवोऽसीत्यादींश्च त्रीन्मन्त्रान् वैकृतान्विधाय “आमनमस्यामनस्य देवा इति तिस्र आहुतीर्जुहोती” त्यामनहोमा असंयुक्ता विहिताः । ततस्तेषां यत्प्रयाजानां पुरस्ताज्जुहुयात् बहिरात्मानं सजातानां दध्याद्यदनुयाजानां परस्तात्स्वर्गं लोकमक्रामेत् मध्ये जुहोति मध्यत एव सजातानामात्मन्धत्ते इति प्रयाजानुयाजैस्सह क्रमो विहितः । तेन प्राकृताङ्गसम्बन्धित्वेन विधानात्सांग्रहणीप्रकरणानुवृत्तेरामनहोमाः प्रकरणेन गृह्यन्ते ।

तदेतच्चतुर्थतन्त्रसारे फलवद्वोक्तहेतुत्वादितरस्य प्रधानं स्यादित्यधिकरणे उक्तं

माहेन्द्रस्तोत्रं प्रत्यभिषिच्यतइत्यत्र तु अभिषेकादेरभिषेचनीयप्राकृताङ्गसम्बन्धित्वेन विधानेऽपि न तेन प्रकरणमनुवर्त्य तन्मध्ये विहितमभिषेकादि गृह्यतइति सम्भवति तन्मध्येऽभिषेकादिविध्यभावादिति तत्पूर्वाधिकरणेऽभिहितमिति । अत एव मिश्रा अपि न्यायरत्नमालायामामनहोमानां प्रकरणग्राह्यतामाहुः । विकृतिष्वपि यत्प्राकृताङ्गमध्ये पठितं यथामनहोमादि तस्य प्रकरणेन ग्रहणमिति ग्रन्थेन ।

भट्टसोमेश्वरस्तु बलाबलाधिकरणे । क्रमत्वे सत्यपि सांग्रहण्यादेस्तिस्त्र आहुतीर्जुहोतीत्यादिभिरैकवाक्यत्वोपपत्तेरिति ग्रन्थेन क्रमादेवामनहोमानामङ्गतामाह । तदपि शब्दादभ्युपेत्यवादमात्रमिति ज्ञेयम् ।

यदपि मिश्रैः शास्त्रदीपिकायाम् । चतुर्थे(१) फलवद्वोक्तहेतुत्वादित्यत्र सन्निधिग्राह्यत्वमुक्तं तदप्यभ्युपेत्यवादमात्रम् । अत एव तन्त्ररत्ने प्रकरणग्राह्यतामुक्त्वा सन्निधिनापि तदधिकरणसिद्धिरुक्ता । तदेवं यत्र प्राकृताङ्गानुवादेन द्वादशोपसत्त्ववद्विधिरुक्तरूपः सप्तविधः सन्दंशो वा तत्रैव विकृतौ प्रकरणं विनियोजकमन्यत्र सन्निधिरेवेति सिद्धम् ।

एवं प्रधानस्य महाप्रकरणं प्रकृतेरसन्दंशोद्भूतिकं विकृतेस्तु सन्दंशोद्भूतिकमपि निरूपितम् ।

अवान्तरप्रकरणं तु सन्दंशोद्भूतिकमेव तच्च प्रकृतेर्नास्त्येव प्रकृत्यङ्गस्य तु प्रयाजानामभिक्रमाधिकरणे उक्तम् । विकृतेस्त्ववान्तरप्रकरणं सन्दंशोद्भूतिकं सप्तमे प्रणयनाधिकरणे वरुणप्रघासानामुक्तम् ।

तत्र हि उपात्रावपन्तीति वरुणप्रघासावान्तरप्रकरणाधीतमपि न वैश्वदेवे उत्तरवेदिमुपवयन्ति न सुनासीरीये इति पर्युदासैकवाक्य-
ताबलादेवावान्तरप्रकरणं बाधित्वा चातुर्मास्यानामेवात्रेति वाद-
इत्युक्तम् । इति प्रकरणनिरूपणम् ।

क्रमो ऽपि द्विविधः । पाठसादेश्यमनुष्ठानसादेश्यं च पाठसा-
देश्यमपि द्विविधम् । यथासंख्यपाठः, सन्निधिपाठश्च ।

समाख्यापि द्विविधा । लौकिकी वैदिकी च । पुनरपि समा-
ख्या द्विविधा सामान्यसमाख्या, विशेषसमाख्या च ।

विधिरपि द्विविधः प्रत्यक्षः कल्प्यश्च । प्रत्यक्षो ऽप्यनेकधा
वक्ष्यते । कल्प्यो ऽपि नानास्मृतिकल्प्य आचारकल्प्यो विधिकल्प्यो
ऽर्थवादकल्प्यो मन्त्रकल्प्यश्च । तत्र विधिकल्प्यो यथा विशेषण-
विधिः । अर्थवादकल्प्यस्तु द्विविधः । स्वतन्त्रार्थवादकल्प्यो विध्यन्त-
रशेषार्थवादकल्प्यश्च । आद्यो ऽपि त्रिविधः । फलार्थवादकल्प्यः सि-
द्धवत् कीर्तनार्थवादकल्प्यः, उपाख्यानार्थवादकल्प्यश्च । अन्त्यो ऽपि
द्विविधः । एककर्तृकोपाख्यानरूपपरकृतिकल्प्यो ऽनेककर्तृकोपा-
ख्यानरूपपुराकल्पकल्प्यश्च ।

तत्र फलार्थवादकल्प्यो यथा “यस्य पर्णमयी जुह्वर्भवति
न स पापं श्लोकं शृणोती”ति ।

सिद्धवत्कीर्तनार्थवादकल्प्यो यथा “त्रीणि ह वै यज्ञस्योद-
राणि गायत्री बृहत्यनुष्टुप्च । अत्र हेवावपन्त्यत एवोद्वपन्ती”ति ।

परकृतिकल्प्यो यथा “ताभ्यामेतमग्नीषोमीयमेकादशकपालं
पूर्वामासे प्रायच्छत्” इति । इन्द्रस्येदमुपाख्यानं तस्मादिन्द्रो ऽविभे-
दित्युपक्रमात्तस्य प्रायच्छदिति क्रियायां कर्तृत्वेनानुषङ्गात् ।

पुराकल्पकल्प्यो यथा । “तावब्रूतामग्नीषोमावाज्यस्यैव नाबु-
पांशु पौर्णमास्यां यजन्ति”ति ।

विध्यन्तरशेषार्थवादकल्प्यो यथा । “उपरि हि देवेभ्यो
धारयती”ति ।

मन्त्रकल्प्यो ऽपि द्विविधः मन्त्रगताख्यातस्यैव लेट्त्वकल्प-
नात् । विधियुक्तवाक्यान्तरकल्पनाच्च । तत्राद्यो यथा “वसन्ता-
य कपिञ्जलानालभत” इति ।

द्वितीयो यथोपांशुयाजादौ याज्यानुवाक्यासूक्तवाकादिम-
न्त्रकल्प्यो देवतादिविधिः यथा वा “उच्चा दिवि दक्षिणावन्तो
ऽश्वर्ये अभवद्वाः सह ते सूर्येण” त्यश्वदानफलविधिः । तदेतद्विरो-
धाधिकरणमङ्गीकृतव्याख्यानान्ते सोमेश्वरेणोक्तम् ।

अथ प्रत्यक्षविधिभेदाः प्रायश उच्यन्ते । ते च के चित्समा-
र्त्ता अपि सम्भवन्तः प्रत्यक्षभेदप्रदर्शनेनैवोक्तप्राया इति न पृथगुच्य-
न्ते । के चित्समार्त्ता एव सम्भवन्तीति तत्र तत्र वक्ष्यन्ते ।

• पुनर्विधिर्द्विविधः । अर्थकर्मविधिगुणकर्मविधिश्च । गुणक-
र्मविधिरपि त्रिविधः । अदृष्टार्थो दृष्टार्थ उभयार्थश्च । उत्तरौ द्विवि-
धौ । प्रतिपत्तिरूपौ अप्रतिपत्तिरूपौ च । तत्र दृष्टार्थो प्रतिपत्तिर्यथा ।
“चात्वाले कृष्णाविषाणां प्रास्यती”ति । उभयार्थो प्रतिपत्तिर्यथा ।
अश्रयिकर्मस्विष्टकृदादि । अप्रतिपत्तिरूपं दृष्टार्थं गुणकर्म यथा
“व्रीहीनवहन्ती”ति । अप्रतिपत्तिरूपमुभयार्थं गुणकर्म यथा पशुपुरो-
डाशयागाद्याश्रयिकर्म ।

पुनरपि विधिश्चतुर्विधः ।

उत्पत्तिविधिर्विनियोगविधिः प्रयोगविधिरधिकाराविधिश्च ।

ततोत्पत्त्यादिविधिश्चतुर्विधो ऽपि प्रत्येकं द्विविधः । क्रत्वर्थः
पुरुषार्थश्च ।

तत्र क्रत्वर्थ उत्पत्तिविधिर्यथा । “समिधो यजती” त्यादिः ।

पुरुषार्थ उत्पत्तिविधिर्यथा “ऽग्निहोत्रं जुहोती”त्यादिः ।

क्रत्वर्थो विनियोगविधिर्यथा । “व्रीहीन्प्रोक्षती”त्यादिः ॥

पुरुषार्थो विनियोगविधिर्यथा । द्रव्यार्जनविधिः ।

क्रत्वर्थः प्रयोगविधिर्यथा ऽऽरम्भणीयादिविधिः

आतिदेशिककालदेशाद्येकवाक्यतापन्नः ।

पुरुषार्थः प्रयोगेविधिरपि द्विविधः । अवान्तरप्रयोगविधिर्म-
हाप्रयोगविधिश्च ।

तत्राद्यो यथा । “पौर्णमास्यां पौर्णमास्या यजेत” “अमा-
वास्यायाममावास्यायया यजेते”त्यादिः । अत्र च फलवाक्ये करणा-
त्वेनेव प्रयोगावच्छेदेन कर्मणो विधेयत्वात्तस्य करणत्वाक्षिप्तमङ्गस्ता-
हित्यमन्योन्यमपि विवक्षितम् । कालस्यापि च विधेयत्वात्तदेकत्व-
मपि विवक्षितं, विधेयत्वमेव च विवक्षावर्जं नोपादेयत्वं तद्विशेष-
णात्वं वेति । नञ्टीकायामुक्तम् ।

नोपादेयत्वमेवैकं विवक्षाकारणं मतम् ।

विशेषणविवक्षायां कारणं हि महद्विधिः ॥

इति । एकं मुख्यम् अतस्त्रिकस्य त्रिकस्यैकप्रयोगतासिद्धिरेका-
दशोक्ता पौर्णमास्याधिकरणवार्तिकोपपादितोपपन्ना ।

महाप्रयोगविधिर्यथा “समे दर्शपूर्णमासाभ्यां स्वर्गकामो य-
जते”ति । अत्रापि षण्णामेकप्रयोगतासाधकः । पूर्वोक्तो ऽस्त्रिलो ऽपि

न्यायस्तुल्यः । तस्य फलमेकः सङ्कुल्यः ।

क्रत्वर्थोऽधिकारविधिरपि द्विविधः । नैमित्तिकः सन्नदोष-
निर्घातार्थोऽनैमित्तिकः सन्दोषनिर्घातार्थोऽपि च ।

तत्राद्यो यथा “ भिक्षे जुहोती ”ति । एतदुदाहरणं शास्त्रदी-
पिकायां द्वादशे(१) समुच्चयस्त्वदोषनिर्घातार्थेष्वित्यत्रोक्तम् । तत्र
विध्यतिक्रमे हि दोषः । अङ्गनाशे च विध्यतिक्रमः ।

कपालं चासादनोपात्तमङ्गम् । तेन कपालभेदेऽङ्गभेदेण दो-
षात्तन्निर्घातार्थ एवायं होमः । अत एव षष्ठे (४पा.४अ.) “सर्थसमवायात्
प्रायश्चित्तमेकदेशेऽपि” त्यत्रैकदेशभेदएवायं होम इति पूर्वपक्षहेतुर्होमो
ऽयं भिन्नसंस्कारो भेददोषनिवर्हणादित्युक्तः । न च भेददोषो नेति
सिद्धान्तहेतुरुक्तः । किं तु हेत्वन्तरमेव नित्यानित्यसंयोगविरोधः ।
एतदस्माभिः शास्त्रदीपिकाप्रकाशे उक्तम् । तस्माददोषनिर्घा-
तार्थनैमित्तिकोदाहरणमश्वप्रतिग्रहेष्टिर्जज्ञभ्यमानमन्त्रोक्तिश्चेति ।

द्वितीयो द्विविधः । विहितातिक्रमनिमित्तको निषिद्धाचरण-
निमित्तकश्च ।

तत्राद्यो यथा “ यद्यृक्तो यज्ञ आर्त्तिमियाद् भूः स्वाहे ”ति गा-
ह्यपत्ये जुहुयादित्यादिः । ऋग्वेदादिनिषिद्धाचरणेऽप्यस्य प्रवृत्तेर्द्वि-
तीयोदाहरणमपीदमेव ।

पुरुषार्थोऽधिकारविधिस्त्रिविधः ।

काम्यो नैमित्तिकः संवलितश्च । काम्योऽपि द्विविधः । कर्म-
फलसम्बन्धपरः शुणफलसम्बन्धपरश्च ।

तत्राद्यो यथा “ दर्शपूर्णमासाभ्यां स्वर्गकामो यजेते ”त्यादि ।

द्वितीयो यथा “ दध्नेन्द्रियकामस्य जुहुयादि ”त्यादिः ।

नैमित्तिकोऽपि द्विविधः नियतनिमित्तकः अनियतनिमि-
त्तकश्च ।

तत्राद्यो यथा “ यावज्जीवमग्निहोत्रं जुहोती ”त्यादि ।

द्वितीयो यथा । “ यस्याहिताग्नेरग्निर्गृहान्दहेत् क्षामवतेऽग्नये
पुरोडाशमष्टाकपालं निर्वपेदि ”त्यादिः ।

तृतीयोऽपि द्विविधः निमित्तजन्यदोषनाशफलसम्बलितः
इतरफलसम्बलितश्च ।

तत्राद्योऽपि द्विविधः विहितातिक्रमनिमित्तको निषिद्धाचर-
णनिमित्तकश्च ।

(१) यस्मिंश्चिदर्थे दोषनिर्घातार्थानि विहितानि तस्मात्तानि नैमित्तिके जुहोतीत्यादिनि तेषां
प्रयाजादीनामवधौ यथाविधानास्तमुच्यते इति प्रत्युदाहणमात्रमेतदिति ज्ञा.

तत्राद्यो यथा “ यो ऽमावास्यां पौर्णमासीं चातिपातयेदग्नये पथिकृते ऽष्टाकपालं निर्वपे ” इत्यादिः ।

निषिद्धाचरणनिमित्तको यथा । यद्येकं यूपमुपस्पृशेदेष ते वायो ” इति ब्रूयादित्यादिः ।

इतरफलसम्बलितो यथा । “ वैद्वानरं द्वादशकपालं निर्वपेत्पुत्रे जात ” इत्यारभ्य “ यस्मिन् जातएतामिष्टिं निर्वपति पूत एव तेजस्व्यन्नाद इन्द्रियावी पशुमान्भवती ” त्यन्तो जातेष्टिविधिः ।

पुनरपि विधिरेकादशविधः ।

सामान्यविधिर्विशेषविधिः प्रतिप्रसवविधिरभ्यनुज्ञाविधिरुपसंहारविधिर्यवस्थाविधिः पर्युदासविधिरभावविधिः साधारण्यविधिरुत्कर्षविधिरपकर्षविधिश्चेति । इह चाभ्यनुज्ञाविधिः प्रतिप्रसवभिन्नो ऽपि अस्ति । यथा ।

वर्णां तु कर्मणामस्य त्रीणि कर्माणि जीविका ।

याजनाध्यापने चैव विशुद्धाश्च प्रतिग्रहः । इति ॥

तथा प्रतिप्रसवरूपो ऽप्यस्ति । “ क्रीतराजंको ऽभोज्यान्न ” इति । तथा प्रतिप्रसवो ऽप्यभ्यनुज्ञाविधिभिन्नो ऽप्यस्ति “ पूषा प्रपिष्टभाग ” इति । अतस्तौ पृथगुपात्तौ । यद्यपि चोपसंहारविधिर्विशेषविधिभेद एव । प्रतिप्रसवविधेरपि च सामान्यविधिविशेषविधिभेदौ सम्भवतस्तथापि भेदं विना ऽपि सामान्यसम्भवात् गोवलीवर्दन्यायेन पृथगुद्देशः ।

एकादशविधो ऽपि विधिर्द्विविधः । क्रत्वर्थः पुरुषार्थश्च ।

तत्र क्रत्वर्थः सामान्यविधिर्यथा “ यदाहवनीये जुहोती ” इति । पुरुषार्थः सामान्यविधिर्यथा पुत्रकामेष्टेः ।

क्रत्वर्थो विशेषविधिर्यथा “ पदे जुहोती ” इति ।

पुरुषार्थो विशेषविधिर्यथा “ यः कामयेत वीरो म आजायते-ति स चतुर्होतारं जुहुयादि ” इति । वीरपुत्रकामनायां हि चतुर्होतृहोमेन बाधात् पुत्रसामान्यकामस्यैव पुत्रेष्टेः ।

क्रत्वर्थः प्रतिप्रसवविधिर्यथा “ पूषा प्रपिष्टभाग इति । पुरुषार्थः स यथा, ग्रहणे सूतके ऽपि श्राद्धविधिः स्मार्त्तः ।

पुनः प्रतिप्रसवविधिः पञ्चविधः । लुप्तार्थप्रतिप्रसवः । भूतानिषिद्धप्रतिप्रसवः । पर्युदस्तप्रतिप्रसवः नियमविधिना फलतो व्यावर्तितं यस्तद्विषयः प्रतिप्रसवः । परिसंख्यया व्यावर्तितं यस्तद्विषयश्चेति ।

तत्राद्यो यथा “ पूषा प्रपिष्टभाग ” इति तार्त्तीयः । द्वाशमिक-

अथ “ कृष्णलचरौ घृते श्रपयती ”ति ।

द्वितीयो यथोदाहृतः स्मार्तः ग्रहणे सूतके ऽपि श्राद्धविधिः ।

स्मार्तकर्मपरित्यागो राहोः रन्यत्र सूतकइति । राहोरन्यत्र निमित्ते यत्स्मार्तकर्मश्राद्धादि तस्य सूतके परित्यागो न राहुनिमित्तकस्मार्तस्येत्यर्थः ।

श्रौतो ऽपि “न हिंस्यात्सर्वाभूतानी”ति निषिद्धस्य प्रतिप्रसवो ऽग्निशोमीर्यं पशुमालभेत ” “ वायव्यं श्वेतमालभेत ”ति । पर्युदस्तप्रतिप्रसवो यथा भट्टसोमेश्वरमते “न प्रथमयज्ञे प्रवृज्यादि”त्यस्य पर्युदासत्वात्तत्प्रतिप्रसवो “ऽग्निष्टोमे प्रवृणक्ती”ति ।

नियमविधिव्यावर्तितप्रतिप्रसवो यथा । वृत्तैरेवाविज्यं कर्त्तव्यमिति । वरुणनियमे ऽनावृतव्यावृत्तौ सत्यामवृतः सामिधेनरिन्वाहेति होतुरवृतस्यापि प्रतिप्रसवः ।

परिसंख्याव्यावर्तितप्रतिप्रसवो यथा । दशमे पशोरेकहविष्टमित्यत उत्तरे ऽधिकरणे हृदयस्याग्रे ऽवद्यतीत्यादौ परिसंख्येति यथासूत्रं भाष्यकृतो मतम् । भट्टसोमेश्वरेण तु पशुसोमाधिकरणे तदधिकरणार्थं एवं वर्णितः । एकादश वै पशोरवदानानीति परिसंख्या । अतस्तथाङ्गान्तराणि यागे व्यावर्तितानीति तद्द्वारा स्विष्टकृत्यपि शेषकार्ये व्यावर्तितान्येव तत्र “ स्यङ्गैः स्विष्टकृतं यजती ”त्यङ्गान्तरेषु त्रयाणां प्रतिप्रसवः । क्रत्वर्थो ऽभ्यनुज्ञाविधिर्यथा । यदि सोमाविक्रयी प्रतिविवदेत पृषतैनं वरत्राकायडेनावक्षाणं नाशयेयुर्लेकुटैर्घ्नन्तीत्येके, नित्यवदेके, वधं समामनन्तीत्यापस्तम्बसूत्रे ।

पुरुषार्थो ऽभ्यनुज्ञाविधिर्यथा । क्रीतराजको ऽभ्योज्यान् इति । पुनरभ्यनुज्ञाविधिर्द्विविधः । कुतो ऽप्यव्यावृत्तं यत्तद्विषयः, कुतो ऽपि व्यावृत्तं यत्तद्विषयश्च । तत्राद्यो यथा ।

षण्णां तु कर्मणामस्य त्रीणि कर्माणि जीविका ।

याजनाध्यापने चैव विशुद्धाश्च प्रतिग्रहः ॥

इति । द्वितीयः पञ्चविधः ।

निषिद्धविषयः पर्युदस्तविषयो ऽनियमव्यावर्तितविषयः परिसंख्याव्यावर्तितविषय उपसंहारव्यावर्तितविषयश्चेति ।

तत्राद्यो द्विविधः सामान्यरूपो विशेषरूपश्च । आद्यो यथा अनूक्तो “न दीक्षितस्यान्नमश्रीयादि”ति निषिद्धे ।

जीवितात्ययमाषन्नो यो ऽन्नमप्तिं यतस्ततः ।

आकाश इव पङ्केन न स पापेन लिप्यते ॥

इति । द्वितीयो यथा क्रीतराजको ऽभ्योज्यान् इति । उभयोश्च

प्रयोजनमल्पदोषत्वं निर्दोषत्वं चेत्युक्तं वार्त्तिके ।

सामान्येनाभ्यनुज्ञानाद्विशेषश्च विशिष्यते ।

विशेषो ऽत्यन्तनिर्दोषः स्तोकदोषेतरक्रिया ॥

इति । एवं पर्युदस्ताभ्यनुज्ञाविधिरपि द्विविधः । सामान्य-
रूपो विशेषरूपश्च ।

तत्राद्यो यथा “न दीक्षितस्यान्नमश्नीयादि”त्यस्य पर्युदास-
त्वपक्षे ऽग्नीषोमीये संस्थिते । यजमानस्य गृहे ऽशितव्यमिति ।

द्वितीयो यथा पेत्रेयब्राह्मणे “अशितव्यं वपायां हुतायामि”-
ति । उभयोश्च प्रयोजनं बह्वल्पफलत्वं पर्युदासविधेरित्याह भट्ट-
सोमेश्वरः ।

नियमविधिव्यावर्त्तिताभ्यनुज्ञा यथा । विप्रादेर्द्रव्यार्जनोपाय-
नियमैर्व्यावर्त्तिता क्षत्रियादिवृत्तिरापद्यभ्यनुज्ञायते ।

अजीवंस्तु यथोक्तं ब्राह्मणः स्वेन कर्मणा ।

जीवेत्क्षत्रियधर्मेणेति ।

परिसंख्याव्यावर्त्तिता ऽभ्यनुज्ञाविधिः यथा “पञ्च पञ्च
जखा भक्ष्या” इत्यनेन व्यावर्त्तितानां मार्जारादीनामभ्यनुज्ञाविधिः प्रा-
णात्ययइत्यादि ।

उपसंहारव्यावर्त्तितविषयो ऽभ्यनुज्ञाविधिर्यथा । “भवत्पूर्वा
ब्राह्मणो भिक्षेते”ति । सामान्यविधेरुपसंहारेण ब्राह्मणेषु चरेद्भैक्ष-
मित्यनेन व्यावर्त्तितस्य क्षत्रियादेरभ्यनुज्ञाविधिश्चातुर्वर्ण्यं चरेद्भैक्ष-
मिति । क्रत्वर्थं उपसंहारविधिर्यथा “ऽऽग्नेयं चतुर्धा करोती”ति ।

पुरुषार्थः स यथा । ब्रह्महा द्वादशाब्दानीति सामान्यं पूर्व-
योर्वर्णयोर्वेदाध्यायिनं हत्वेति विशेषे उपसंह्रियते ।

पुनरप्युपसंहारो द्विविधः । उपसंहार्यस्योपसंहारविषये
नियमतः प्राप्तवनियमतः प्राप्तौ वेति आद्योदारणान्युक्तान्येव द्विती-
योदाहरणं तु “यजुर्युक्तं रथमध्वर्यवे ददाती”ति । दशमे हि प्रा-
काशवद्यजुर्युक्तं रथो ऽध्वर्युभागस्य निवर्त्तकं इति पूर्वपक्षं कृत्वा
प्राकाशावपूर्वीं विधीयमानौ युक्तं यदध्वर्युभागं बाधेते इह तु सप्त-
दशसप्तदशकानि प्राकृतदक्षिणावाधेन परस्परसहितान्येव दक्षि-
णात्वेन विहितानि तत्र यजुर्युक्तस्यापि प्राप्तमेव दानं स त्वध्व-
र्यवे ऽन्यस्मै वा दातव्यः प्राप्तो ऽध्वर्यावुपसंह्रियते । इति सि-
द्धान्तितम् ।

क्रत्वर्थो व्यवस्थाविधिर्यथा “वात्रैग्री पौर्णमास्यामनूच्येते वृ-
धन्वती अमावास्यायामि”ति । “चतुर्होत्रापौर्णमासीमभिमृशेत्पञ्चहो-

आमावास्यामि"ति च ।

पुरुषार्थो व्यवस्थाविधिर्यथा क्षयाहे पार्वणैकोदिष्टव्यवस्थाविधिः ।

पुनर्व्यवस्थाविधिस्त्रिविधः । उभयप्राप्तावनुभयप्राप्तावन्यतरप्राप्तौ चेति ।

आद्यो यथा चार्त्तघ्नीवृधन्वत्योः । आज्यभागक्रमे पाठाह्लिङ्गाभ्योभयप्राप्तेः । द्वितीयो यथा । चतुर्होतृपञ्चहोतृमन्त्रयोः तयोः प्रकरणेनाम्नानात् । यथा वा "यदग्नये च प्रजापतये च सायं जुहोति" "सूर्याय च प्रजापतये च प्रातरिति" ब्राह्मणेन देवताविधिपक्षे ऽग्निः सूर्ययोरप्राप्तेः ।

तृतीयो यथा वाशिष्ठानां नाराशंसो द्वितीयः प्रयाजस्तनूनपादन्येषामिति । अत्र हि विधिपाठक्रमात्तनूनपादेव द्वितीयः प्राप्तो न नाराशंसः । तथा यदि रथन्तरसामा सोमः स्यादैन्द्रवायवाग्राद् ग्रहान्गृहीयाद्यदि बृहत्सामा शुक्राग्रानिति अत्रापि हि पाठत पेन्द्रवायवाग्रतैव प्राप्ता न शुक्राग्रतैति पुनरपि व्यवस्थायाः द्वैविध्याद् द्विविधो व्यवस्थाविधिः । न्यायगम्याव्यवस्था वाचनिकी च । तत्राद्या यथोत्पवनावघातादेराज्यौषधयोः । वाचनिकी तु व्यवस्था सप्तधा तेन सप्तविधस्तद्विधिः ।

देशतो व्यवस्था । कालतो व्यवस्था । कर्मतो व्यवस्था । फलतो व्यवस्था । निमित्ततो व्यवस्थेति ।

देशतो व्यवस्था यथा वरुणाग्रघासेषु उत्तरे विहारे ऽध्वर्युरष्टौ हवींस्यासादयति मारुतीमेव प्रतिप्रस्थाता दक्षिणस्मिन्निति ।

स्मार्त्तमुदाहरणं यथा ।

"नर्मदोत्तरभागे तु कर्त्तव्यं सिंहयुक्तके ।

"कुलीरे संस्थिते भानावुपाकुर्यात्तु दक्षिणे ॥

इति बृहस्पतिः ।

कालतो व्यवस्था यथा । "वसन्ते ब्राह्मणो ऽग्निनादधति" "भीष्टे राजन्यः" "शरदि वैश्यो" "वर्षासु रथकार आदध्यादि"ति ।

स्मार्त्तमुदाहरणं यथा ।

"दिवा संध्यासु कर्णस्थब्रह्मसूत्र उदङ्मुखः ।

"कुर्यान्मूत्रपुरीषे च रात्रौ चेद्विक्षणामुखः ॥

इति । कर्तृतो व्यवस्था यथा "पयोव्रतं ब्राह्मणस्य" "यवागू राजन्यस्य" ऽऽ"भिक्षा वैश्यस्येति" । तथा "बार्हद्गिरं ब्राह्मणस्य

ब्रह्म साम कुर्यात्पार्थुरश्मं” राजन्यस्य रायोवाजीयं वैश्यस्येति । तथा
“युवं हिंस्यः स्पर्पति” इति द्वयोर्यजमानयोः प्रतिपदं कुर्यादेते अस्-
प्रमिन्द्व इति बहुभ्यो यजमानेभ्य इति ।

संस्कार्यतो व्यवस्था यथाज्यौषधसान्नाय्यधर्माणाम् ।

स्मार्तं तूदाहरणम् ।

“गर्भाष्टमे ऽब्दे कुर्वीत ब्राह्मणस्योपनायनम् ।

“गर्भादेकादशे राक्षो गर्भास्तु द्वादशे विश इति ॥

कर्मतो व्यवस्था यथा ।

रथन्तरे प्रस्तूयमाने संमीलयेद् बृहति समुद्रं मनसा ध्याये-
दिति । स्मार्त्तोदाहरणं तु बृहस्पतिः ।

इष्टिश्राद्धे क्रतुर्दक्षः सत्यो नान्दीमुखे वसुः ।

नैमित्तिके कालकामौ काम्ये तु धुरिलोचनौ ॥

पुरुवरार्द्रवौ चैव पार्वणे समुदाहृतावित्यादि । मनुः ।

पिड्ये स्वदितमित्येवं वाच्यं गोष्ठे तु सुश्रुतम् ॥

संपन्नमित्यभ्युदये दैवे रोचितमित्यपीति ।

फलतो व्यवस्था यथा । “मृगमयेन प्रतिष्ठाकामस्य प्रणयेत्”
“कांत्येन ब्रह्मवर्चसकामस्येति” ।

स्मार्त्तोदाहरणं तु । ब्रह्मयज्ञ एव फलविशेषार्थमृग्यजुःसा-
माध्ययनविधिः ।

निमित्ततो व्यवस्था यथा “यदि रथन्तरसामा सोमः स्यादैन्द्र-
वायवाप्रान्ग्रहान्गृह्णीयाद्यदि बृहत्सामा शुक्राप्रानि”ति । स्मार्तो-
दाहरणं तु ।

नृणामकृतचूडानामशुद्धिनैशिकी स्मृता ।

निर्वृत्तचूडकानां तु त्रिरात्राच्छुद्धिरिष्यते ॥

इति मनुः ।

तथान्यतरकोटिव्यवस्थाया कोट्यन्तरस्यार्थिकी व्यवस्था भव-
ति सापि भावविषया ऽभावविषया चेति द्विविधा ।

तत्राद्या यथा । “आग्नेयो वै ब्राह्मणो देवतया स सोमेनेष्ठा
ऽग्नीषोमीयो भवति” यदेवादः पौर्णमासं हाविस्तत्तर्ह्यनुनिर्वपेत्तर्हि
स उभयदेवतो भवतीत्यग्नीषोमीयपुरोडाशे कृतसोमयागपुंविषयत्वेन
व्यवस्थापिते ऽर्थात्तदभावो ऽकृतसोमयागपुंविषयत्वेन व्यवस्थितो
भवति । पुर्वेद्युरमावास्यायां वेदिं करोतीत्यमावास्यायां पूर्वेद्युर्वेदिक-
रणे व्यवस्थापिते ऽर्थाद्धविराभिवासनोत्तरं वेदिकरणं पौर्णमास्यां
व्यवस्थितं भवति । तदिदमुदाहरणद्वयं पञ्चमे सिद्धम् । तथापूर्वमि-

एतत् पूर्वम् उत्कर्षाद्वाह्यणस्येत्यत्रोत्तरम् ।

क्रत्वर्थः पर्युदासविधिर्यथा ।

“यजतिषु ये यजामहं करोति नानुयाजेष्विति ”

पुरुषार्थः पर्युदासो यथा ।

नेक्षेतोद्यन्तमादित्यमित्यादिः ।

पुनः पर्युदासविधिर्द्विविधः । पर्युदासस्य स्वातन्त्र्यात्परविशेषणत्वाच्च । तत्राद्ये नेक्षेतेत्येवोदाहार्यम् । द्वितीयस्तु द्विविधः । पर्युदासस्योद्देश्यविशेषणत्वाद्विधेयविशेषणत्वाद्धा । तत्रोद्देश्यविशेषणत्वेनानुयाजेष्वित्युदाहार्यम् । विधेयविशेषणत्वाद्यथा “नार्षेयं वृणीते न होतारं वृणीते ” इति । पुनरपि वक्ष्यमाणनिषेधषोडशत्वघत्पर्युदासोऽपि षोडशविधः ।

तथा हि । प्रकृतौ विकृतौ अप्रकृतिविकृत्यात्मके च कर्मणि समानविधानः पर्युदासविधिर्नानुयाजेषु ये यजामहमिति । अत्र ह्यातिदेशिकद्वारा प्रतीक्षणात्सप्तदशो वै प्रजापतिर्यज्ञे यज्ञे ऽन्वायन्त इत्यत्र वार्तिककृदुक्तस्य द्विरुक्तता न्यायापवादस्य साम्यात् ।

एवं प्रकृतिगतारादुपकारिपर्युदासो विकृतिगतारादुपकारिपर्युदासः । अप्रकृतिविकृत्यात्मककर्मगतारादुपकारिपर्युदासः । प्रकृतिगतादृष्टार्थसन्निपातिपर्युदासः । प्रकृतिगतप्रतिपत्तिव्यतिरिक्तसन्निपातिदृष्टार्थपर्युदासः । प्रकृतिगतप्रतिपत्तिपर्युदासः । विकृतिगतोपदिष्टस्य पूर्ववन्निविधस्य सन्निपातिनः पर्युदासास्त्रयः ।

विकृतिगतातिदिष्टस्य पूर्ववन्निविधस्य सन्निपातिनः पर्युदासास्त्रयः ।

अप्रकृतिविकृत्यात्मककर्मगतोपदिष्टसन्निपातिनः । पूर्ववन्निविधस्य पर्युदासास्त्रय इति द्वादश ।

एषामुदाहरणानि यथासम्भवं मृग्याणि । क्रत्वर्थो भावे विधिर्यथा स्त्रिष्टकृदर्थवत्तनाशआज्यविधि “यां वै का चिद्देवतामस्तस्मिन् तस्तस्या आवृश्चेत्ता आज्येनैता देवताः परिसंख्याय यजेते”ति । तथा अग्न्यभावे तु विप्रस्य पाणावेवोपपादयेदिति ।

पुरुषार्थो भावे विधिर्यथा । “सत्रायागूर्यं विद्वज्जिता यजते”ति ।

साधारण्यविधिर्द्विविधः विनियोगसाधारण्यविधिरनुष्ठानसाधारण्यविधिश्चेति ।

तत्राद्यो यथा । “यदातिथ्यायां बर्हिस्तदुपसदां तदग्नीषोमीयस्ये”ति यथा वा बर्हिषो बर्हिर्धर्माणां च वेद्या वेदिधर्माणां च वि-

धिरङ्गप्रधानसाधारणः ।

द्वितीयो यथा । उपदेशेनाग्नीषोमीये ऽतिदेशेन च सवनीया-
नुबन्ध्ययोरङ्गभूतस्य यूपस्यानुष्ठानसाधारण्यार्थो दीक्षासु यूपं छिन-
त्तीत्यपकर्षविधिरिति ।

उत्कर्षविधिर्यथा । आग्निमारुतादूर्ध्वमनुयाजैश्चरन्ति” “स
एष औपवसथ्ये ऽहन् द्विदेवस्यः पशुरालभ्यत” इत्यग्नीषोमीयस्य क्र-
यसन्निधावुत्पन्नस्योत्कर्षविधिः ।

(१) साधारण्यविधिव्यतिरिक्तो ऽपि यथा “ तिष्ठन्तं पशुं प्र-
यजन्ती”ति ।

पुनरपि सामान्यादिविधेकादशकं यथा सम्भवं द्विविधम् ।

दृष्टार्थमदृष्टार्थं च । तत्रादृष्टार्थो सामान्यविशेषविधी यथा
उदाहृतावेवाहवनीयपदविधी । दृष्टार्थो तु सोमफलचमसविधी ।
प्रतिप्रसवविधिस्तूदाहृतो द्विविधो ऽप्यदृष्टार्थ एव । दृष्टार्थस्तु प्रति-
प्रसवविधिर्यथा “ पशुं सञ्ज्ञपयती”ति । अभ्यनुज्ञाविधिस्तु सर्वो
ऽपि दृष्टार्थ एव न त्वदृष्टार्थो ऽपीति । उपसंहारविधिस्तु पूर्वोक्तः
क्रत्वर्थो दृष्टार्थः । पुरुषार्थस्तु पूर्वोक्तो ऽदृष्टार्थः । व्यवस्था-
विधिस्तु प्रागुक्तः सर्वो ऽप्यदृष्टार्थ एव । यद्यपि वार्त्रेद्रीवृधन्वत्यो
राज्यभागदेवताभूताग्निसोमप्रकाशनार्थत्वादृष्टार्थतैव तथापि तु-
ल्यार्थयोर्युगलयोर्व्यवस्थाविधिरेदृष्टार्थ एव ।

दृष्टार्थो व्यवस्थाविधिर्यथा आर्षसंख्यशिखाव्यवस्थाविधि-
स्तत्संख्यार्षयुक्तगोत्रज्ञानरूपदृष्टार्थ इत्युक्तं स्मृत्याधिकरणन्यायसु-
धायाम् ।

पर्युदासविधिस्तु प्रागुक्तो द्विविधो ऽपि पुरुषार्थः अदृष्टार्थ
एव । दृष्टार्थस्तु पर्युदासो “ यजतिषु येयजामहं करोति नानुयाजे-
ष्वि”ति । अत्र च यद्यप्यनूयाजव्यतिरिक्तोष्वित्यंशो न दृष्टार्थस्तथा-
पि विधेययेयजामहांशे यागप्रकाशकत्वेन दृष्टार्थत्वात्पर्युदासविधि-
रेदृष्टार्थ इत्युच्यते । अभावविधिस्तु पूर्वोदाहृतयोर्मध्ये क्रत्वर्थो यः
स दृष्टार्थः पुरुषार्थस्त्वदृष्टार्थः । पुनरपि सामान्यादिविधेकादशकं
जातिद्रव्यगुणक्रियाविषयत्वेन यथासम्भवं चतुर्धा । जात्यादिवि-
षयत्वमपि उद्देश्यांशे विधेयांशे उभयांशे चेति जात्यादिविषय-
मपि विधेकादशकं प्रत्येकं त्रिविधमिति द्वात्रिंशदुत्तरं शतम्भे-
दा भवन्ति ।

एषामुदाहरणान्यन्वेष्ट्याणि ग्रन्थगौरवात् न प्रदर्शितानि ।

पुनरप्यष्टविधो विधिर्धात्वर्थमात्रविधिः सगुणधात्वर्थविधिः किं चिदुद्दिश्य धात्वर्थविधिस्तन्नैव विशिष्टधात्वर्थविधिर्धात्वर्थोद्देशेनान्यविधिर्धात्वर्थेऽन्ययोः सम्बन्धविधिर्धात्वर्थानुरक्तेन प्रत्ययेनान्ययोः सम्बन्धविधिर्मुक्त्वा धात्वर्थमन्ययोरेव सम्बन्धविधिश्चेति । अत्र दूषणभूषणं द्वितीयाध्यायार्थप्रस्तावे वक्ष्यते ।

पुनरपि त्रिविधो विधिरपूर्वविधिर्नियमविधिः परिसंख्याविधिश्च ।

त्रिविधो ऽप्यसौ चतुर्विधः ।

जातिविधिर्द्रव्यविधिर्गुणविधिः क्रियाविधिश्च ।

तत्र जातेरपूर्वविधिर्यथा “खादिरं वीर्यकामस्य यूपं कुर्वीते”ति ।

द्रव्यस्यापूर्वविधिर्यथा “गोदोहनेन पशुकामस्य प्रणयेदि”ति गोदोहनशब्दस्य यौगिकत्वेन द्रव्यवाचित्वात् ।

गुणस्यापूर्वविधिर्यथा “यदि कामयेत वर्षुकः पर्जन्यः स्यान्नीचः सद्यो मिनुयादि”ति ।

क्रियापूर्वविधिर्यथा ऽ“अिहोत्रं जुहोती”ति । देवताविधिर्होमाधिकरणीभूताहवनीयादिविधिश्चापूर्वविधांववान्तर्भूतः । देवताया यागसिद्ध्यादृष्टार्थत्वे ऽपि विध्यक्रमान्त्वात् । आहवनीयादेरप्यधिकरणत्वेन दृष्टार्थत्वे ऽपि होमविधिनानाक्षिप्तत्वेनादृष्टार्थत्वस्याधाराऽ“अिहोत्राधिकरणवार्तिके उक्तत्वात् । अतो ऽदृष्टार्थत्वं नियमविधिलक्षणं दीक्षितोक्तमज्ञानमूलमेव । तदेवं द्विविधो ऽपूर्वविधिः पुनः सिद्धो दृष्टार्थः अदृष्टार्थश्च । देवताविधिरपि तद्वित्तचतुर्थीमन्त्रवर्णाद्वितीयार्थवादभेदात्पञ्चविधः ।

तत्रान्ये स्फुटाः । अर्थवादिको ऽर्थवादभेदेषु वक्ष्यते । अध्ययनविधिरप्यपूर्वविधिर्दृष्टार्थश्च । न ह्ययं नियमः स ह्यर्थज्ञानस्वरूपे वा स्यात्क्रत्वपूर्वे वा ।

नाद्यः न ह्यध्ययनेनैवार्थज्ञानमिति नियमः सम्भवी । उपायान्तरेणापि तद्दर्शनात् । न द्वितीयः । अनारभ्याधीतत्वेन क्रत्वपूर्वानुपस्थितेः । अव्यभिचारिद्वारेण हि क्रतूपस्थितिः स्यान्न चात्र तदस्ति भावे वा पर्णतादिवाक्रत्वङ्गत्वापत्तिः । अत एवाध्ययने नियमापूर्वे नास्ति शुद्रव्यावृत्त्या तु फलतो नियमव्यवहार इत्येतत्सर्वं न्यायरत्नमालायामुक्तम् ।

पुनरप्यपूर्वविधिर्द्विविधः । क्रत्वर्थः पुरुषार्थश्च । तत्राद्यो य-

था “समिधो यजनी”त्यादिः ।

द्वितीयो यथा “ऽग्निहोत्रं जुहोती”त्यादिरिति । नियमविधिस्तु त्रिविधः । प्रतिनिधिनियमः प्रतिपत्तिविधिस्तदुभयव्यतिरिक्तश्चेति । प्रतिनिधिनियमो ऽपि तावदपूर्वविधिवदेव जातिद्रव्यगुणक्रियाविषयत्वेन चतुर्विधः । तत्र जातिप्रतिनिधिनियमो यथा पूतीकविधिः । द्रव्यप्रतिनिधिनियमो यथा षष्ठे “यदि सन्नाय दीक्षितानां प्रमीयेत यो ऽस्य नेदिष्ठः स्यात्तं तस्य स्थाने दीक्षयित्वेति” । नेदिष्ठशब्दस्य युवाल्पयोः कनन्यतरस्यामिति युवशब्दादेशनेदविधानाद्यौगिकत्वेन द्रव्यधाचित्वात् । “यद्युपाकृतः पशुः पलायेतान्यं तद्वर्णं तद्वयसमि”ति तु कातीयं, न द्रव्यस्य गुणस्य वा प्रतिनिधिनियमः । यदा वै पशोर्दन्ताः पुनर्जायन्ते अथ सै मेध्यो भवतीति ऽवयोवस्थाविशेषावच्छिन्नस्य कृष्णसारङ्गो ऽग्नीषोमीय इत्यादिगुणयोगिनश्च मुख्यद्रव्यस्य प्रधानेन प्रयुक्तत्वाद्ग्रीहिनाश इव ग्रीह्यन्तराणाम् ।

गुणप्रतिनिधिनियमो यथा कातीयानां कृष्णसारङ्गाभावे लोहितसारङ्गविधिरग्नीषोमीये पशौ “यदि कृष्णसारङ्गं न विन्देदथो अपि लोहितसारङ्गः स्यादि”ति शतपथात् ।

क्रियाप्रतिनिधिनियमो यथा ऽऽपस्तम्बः “यदि यजमानः प्रसवेत्प्रजापतेर्विभाम्नामलोक इति ध्रुवायां यजमानभागमवधाय समिष्टयजुषा सह जुहुयादिति । अत्र होमः प्रक्षेपमात्रं देवताभावात् । तथाहिताग्निपात्रप्रतिपत्तेर्दक्षिणे हस्ते जुह्मासादयतीत्याद्यायाः प्रतिनिधिः पतिताहिताग्निपात्रेष्वन्या स्मर्येते ।

पात्राणि तु दहेदग्नौ यजमाने वृथा मृत इति ।

तथा द्विजाभावे श्राद्धान्नभोजनस्य प्रतिनिधिः स्मर्येते । हेमाद्रौ देवलः ।

निधाय वा दर्भबद्धनासनेषु समाहितः ।

प्रेषानुप्रेषसंयुक्तं विधानं प्रतिपादयेत् ॥

निर्दिश्याप्यन्नमुद्धृत्य यत्र पात्रं ततो गतिः ।

पात्राभावे क्षिपेदग्नौ गवे दद्यादथाप्सु वेति ॥

प्रतिनिधिनियमः सर्वः क्रत्वर्थ एव न पुरुषार्थो ऽपीति न द्विविधः । तथा प्रतिनिधिनियमः सर्वो ऽपि दृष्टार्थ एव नादृष्टार्थो ऽपीति न द्विविधस्त्रिविधो वेति । प्रतिपत्तिविधिस्तु क्रियाविधिरेव न जातिद्रव्यगुणविधिरिति न चतुर्विधः ।

तथा प्रतिपत्तिविधिर्द्रव्योद्देश्यक एव न जातिगुणक्रियोद्देश्यक इति नोद्देश्यचतुर्विध्यादपि चतुर्विधः । पुनश्च प्रतिपत्तिः क्रत्वर्थै-

घ न पुरुषार्थेति न द्विविधस्तद्विधिः । पुनरपि प्रतिपत्तिविधिर्दृष्टार्थो
दृष्टादृष्टार्थोभयार्थश्च नादृष्टमात्रार्थोऽपीति न त्रिविधः ।

तत्राद्यो यथा “चात्वाले कृष्णाविषाणां प्रास्यती”त्यादिः ।

द्वितीयो यथा स्विष्टकृद्विधिरिति । पुनश्च द्विविधा प्रतिपत्तिः
साक्षाद्विनियुक्तप्रतिपाद्यविषया साक्षाद्विनियुक्तोपादानानुषङ्गसिद्ध-
प्रतिपाद्यविषया च । तत्राद्योदाहृतैव ।

तृतीया यथा । शकृत्प्रविध्यतीति । प्रतिनिधिप्रतिपत्तिनिय-
मव्यतिरिक्तोऽपि नियमविधिः प्रतिनिधिविधिवज्जात्यादिविषयत्वेन
तावच्चतुर्विधः । तत्र जातेर्नियमविधिर्यथा क्रयवाक्ये गवेति । गो-
पदवदेव हि क्रयवाक्यमाकृत्यधिकरणवार्तिके अद्रव्यशब्दत्वादि-
ति सूत्रेऽनन्यथासिद्धग्रन्थे उदाहृतम् । द्रव्यस्य नियमवि-
धिर्यथैकहायन्येति । गुणस्य यथारुणयेति । क्रियाया यथा व्रीही-
नवहन्तीति ।

सोऽयं प्रतिनिधिप्रतिपत्तिविधिव्यतिरिक्तो नियमविधिः पु-
नर्द्विविधः क्रत्वर्थः पुरुषार्थश्च ।

अनन्तरोदाहृतश्चतुर्विधः क्रत्वर्थः । पुरुषार्थो यथा । ऋतौ
भार्यामुपेयादिति प्राङ्मुखोऽन्नानि भुञ्जीतेति च । पुनः सोऽयं
नियमविधिस्त्रिविधः । दृष्टार्थोऽदृष्टार्थो दृष्टादृष्टोभयार्थश्च । तत्र
पुरुषार्थक्रियानियमो नैमित्तिकः सर्वोऽप्यृतौ भार्यामुपेयादित्यादि-
दृष्टादृष्टोभयार्थः ।

इह हि प्रयोजकत्वेन तादर्थ्यमुच्यते नियमादृष्टस्याप्रयोजक-
त्वादवघातादेर्दृष्टार्थत्वात् प्राङ्मुखत्वादेरपि भोजननिरपेक्षणादृष्ट-
मात्रेणाप्रयुक्तेरवघातवदृष्टार्थतैव । गमनं तु भार्यासुखानिच्छोरपि
क्रुद्धादेः ऋतौ निमित्ते अदृष्टार्थे प्रयुङ्क्ते एव विधिः । सुखेच्छुं प्रति
तूदास्तइति दृष्टादृष्टोभयार्थोऽयम् ।

केवलादृष्टार्थस्तु नियमविधिर्यथा प्रकृतौ वैकल्पिकयोर्बृहद्र-
थन्तरपृष्ठयोरदृष्टार्थयोरन्यतरस्य क्वचिद्विकृतौ नियमः श्रूयते इति ।
अपूर्वनियमविधिवच्च परिसंख्याविधेरपि जात्यादिविषयाण्युदाहर-
णानि मृग्याणि ।

पुनः परिसंख्याविधिर्द्विविधः । शेषपरिसंख्या शेषपरिसंख्या
च आद्या यथा “इमामगृध्णन्ति”ति ।

द्वितीया यथा गृध्मेधीये पञ्चमे पक्षे । यत्तु भट्टसोमेश्वरेण
पशुसोमाधिकरणे शेषपरिसंख्योदाहरणमुक्तम् न्यायात्सर्वावयवप्रा-
प्तावप्येकादशवै पशोरवदानानीत्यस्यानन्यप्रयोजनत्वादवयवान्तरप-

रिसंख्यार्थत्वाभ्युपगमेन दाशमिकः सिद्धान्त इति । तदेतदस्माभिर्दशमे पशोरेकहविष्टमित्यतो ऽग्निमे ऽधिकरणे दूषितम् ।

मिश्रा हि तत्रास्य द्विर्द्विरवद्यतीति संख्याविधिनैकवाक्यतामेवाहुः । यदि परं हृदयादिवाक्यानामेवेमामगृह्णामिति वत्फलतः परिसंख्यात्वं तत्रत्यभाष्यकृदुक्तं वरम् । तदपि विशसने ऽपि पशुप्रत्यभिज्ञानाद्धृदयादिवाक्याभावे पशोरेव मध्यात्पूर्वाधोच्च सकृदवदानं प्राप्नुयान्नावयवेभ्य इति निरस्तम् ।

यत्तु तत्र मिश्रैः पशोर्विशसनेन साधनत्वायोगात्सर्वावयवेभ्यो ऽवदानप्रसक्तिरुक्ता सा ऽऽपातत एवेत्यप्युक्तं तत्रैव । तदुक्तमाकृत्यधिकरणवार्त्तिके पश्वादिष्वपनीताङ्गेषु विशेषबुद्ध्यभावात्सामान्यरूपैव विशसनादिविशिष्टा बुद्धिर्दृष्टेति ।

पुनः परिसंख्या द्विविधा शाब्दी आर्थी च । तत्राद्या निषेधरूपैवेति भट्टसोमेश्वरः ।

एवकारेण शाब्दीपरिसंख्येति मिश्राः ।

यथा “त्रीणि हवै यज्ञस्योदराणि गायत्री बृहत्यनुष्टुप्च अत्र ह्येवावपन्त्यत एवाद्वपन्ती”ति ।

आर्थी तु द्विविधा प्राप्तपरिसंख्या या त्रिदोषा, अप्राप्तपरिसंख्या च या तज्जीना सा च फलतः परिसंख्येति गीयते । तत्राद्याया भाष्यवार्त्तिकोक्तं सिद्धान्ते उदाहरणं नास्त्येव । पूर्वपक्षे तु गृहमेधीये पञ्चमे पक्षे ऽस्ति । भाष्यकारान्तरमते तु सिद्धान्ते ऽपि क चिदङ्गीकृता । यथा दशमे ऽङ्गिरसां द्विरात्रे श्रुतं “वैखानसं पूर्वं ऽहन्साम भवति षोडश्युत्तर” इति । तत्र द्विरात्रोत्तमाहानामतिरात्रसंस्थत्वात्प्रकृत्यतिरात्रतः षोडशविकल्पे प्राप्ते उत्तरे ऽहन्द्विरात्रस्य गृह्यतइति वाक्यान्तरेणानारभ्याधीतेन नियतषोडशीत्युत्तर इत्यनेनाङ्गिरसां द्विरात्र एव परिसंख्यायते तेन द्विरात्रान्तरे विकल्प इति भाष्यकारान्तरोक्तः सिद्धान्तः ।

शबरस्वामिभिस्तु परिसंख्या नाङ्गीकृता त्रिदोषत्वात् । वैखानसविधेस्त्वर्थवादः षोडश्युत्तर इतीत्यङ्गीकृतमिति । सप्तदशर्त्विज इत्यपि न प्राप्तपरिसंख्या । यद्यपि न वा परिसंख्यानादिति (अ० ३ । पा० ७ । सू० ३३ ।) सूत्रकृता तत्र परिसंख्यात्वमेवोक्तं भाष्यकृता च तथैव व्याख्यातम् । तथापि वार्त्तिककृताधिकरणान्ते सप्तदशश्रुतेरुपसंहारार्थतैवोक्ता । तदेदुपपादितमस्माभिः शास्त्रदीपिकाप्रकाशे ।

तस्मात्प्राप्तपरिसंख्योदाहरणं स्मार्त्तमेव “ पञ्च पञ्चनखा भक्ष्या ” इति । अप्राप्तपरिसंख्योदाहरणं त्विमामगृह्णामित्येव ।

पुनः परिसंख्या द्विविधा क्रत्वर्था पुरुषार्था च । पूर्वोक्तानि श्रौ-
तान्याद्योदाहरणानि ।

द्वितीयोदाहरणं तु स्मार्तमेव “पञ्च पञ्चनखा भक्ष्या” इति ।

पुनः परिसंख्या द्विविधा दृष्टार्था अदृष्टार्था च । तत्रेतरनिवृ-
त्त्यंशः सर्वत्राप्यदृष्टार्थ एव । विधेयांशस्तु क चिदृष्टार्थः । क चि-
ददृष्टार्थः । आद्यो यथा इमामगृष्णान्पञ्च पञ्चनखा भक्ष्याः श्रीणि हवै
यज्ञस्योदराणीति । मन्त्रभक्षणावापोद्वापानां दृष्टार्थत्वात् ।

अदृष्टार्थोदाहरणं तु गृहमेधीये “पञ्चमे पक्षे” इति । पुनरपि
परिसंख्या द्विविधा नियमतस्तत्र चान्यत्र च प्राप्तावनियमतस्तत्र
चान्यत्र च प्राप्तौ चेति । तत्राद्योदाहरणमिमामगृष्णान्नित्यादि श्रौतम् ।

द्वितीयोदाहरणं तु स्मार्ते पञ्च पञ्चनखा भक्ष्या इति पुनरपि
विभिर्नैवाविधः । अध्याहारेण विपरिणामेन व्यवहितकल्पनया व्य-
वधारणकल्पनया गुणकल्पनया ऽनुषङ्गेण यदिशब्दपरित्यागेन रु-
च्यध्याहारेण हेतुहेतुमतोर्लिङ्गिति तत्राद्याः पञ्चार्थवादाधिकरण-
पूर्वपक्षे आशङ्कामिषेण भाष्यएवोक्ताः ।

अथोच्येत अध्याहारेण वा विपरिणामेन वा व्यवहित-
कल्पनया वा व्यवधारणकल्पनया वा गुणकल्पनया वा कश्चिदर्थः
कल्पयिष्यतइति । अनुषङ्गस्त्वनुषङ्गाधिकरणे (अ० २ । पा० १ । अ०
१६ ।) सिद्धः । यदिशब्दपरित्यागादयस्तु त्रयो रथन्तराधिकरण-
पूर्वपक्षे ऽवैष्ट्यधिकरणसिद्धान्तोपयोगिनया भाष्ये वार्तिके (अ०
२ । पा० ३ । अ० २) चोक्ताः । यदिशब्दपरित्यागो रुच्यध्या-
हारकल्पनाव्यवधानेन संबन्धो हेतुहेतुमतोश्च लिङ्गिति । अत्र व्य-
वधानेन सम्बन्धः पूर्वोक्ताव्यवहितकल्पनैव । यदिशब्दश्च यच्छब्दा-
देरप्युपलक्षणमिति नवैव भेदाः । तत्राद्यचतुष्टयलक्षणार्थः प्राचां
सार्धश्लोकः ।

अध्याहारो ऽश्रुताक्षेपो व्यत्यासो व्यवधिः पदैः ।

मतो विपरिणामो ऽसौ प्रकृतिप्रत्ययान्यथा ॥

वाक्यान्यथात्वकरणं व्यवधारणकल्पनेति ।

तत्राध्याहारोदाहरणं, यथा विश्वजिता यजेतेति ।

अत्र हि चतुर्थे स्वर्गकामपदाध्याहार उक्तः । व्यवहितकल्पना
यथा रात्रिसत्राधिकरणे प्रतितिष्ठन्ति ह वा य एता रात्रीरुपयन्तीत्यत्र
ये प्रतितिष्ठन्ति ते एता रात्रीरुपयन्तीत्यन्वयकल्पनादुक्ता । विपरि-
णामस्याप्येतदुदाहरणं प्रतितिष्ठान्ति उपेयुरिति विपरिणामोक्तेः ।
व्यवधारणकल्पना यथा वेदोपक्रमे “उच्चैर्धृत्वा क्रियत” इत्यत्रो-

पसंहारे वेदविषयत्वकल्पनाद्वाक्यपादाद्ये उक्ता । तथाश्चप्रतिग्रहे-
ष्ट्यधिकरणे दानविषयोपक्रमबलेन यावतो ऽश्वान्प्रतिगृह्णीयादित्यु-
पसंहारस्य प्रतिग्राहयेदिति दानविषयत्वकल्पनोक्ता । नन्वाद्ये व्य-
वधारणकल्पनोदाहरणे गुणकल्पनैवास्ति द्वितीये प्रकृतिप्रत्ययान्य-
तरस्यान्यथात्वाद्विपरिणाम एवेति को भेदो व्यवधारणकल्पनायाः
यदपि तल्लक्षणं वाक्यान्यथात्वकरणमिति तदपि वाक्यार्थस्यान्यथा-
त्वकरणेन तच्च प्रतितिष्ठन्तीति विपरिणामोदाहरणे ऽप्यविशिष्टम् ।
यदि तु विपरिणामव्यावृत्तये वाक्येनैकवाक्यतापन्नेनोपक्रमेणान्यथात्वं
व्यवधारणकल्पनालक्षणम् । प्रतितिष्ठन्तीति विपरिणामे तु वर्तमान-
त्वबाधानुपेयुरिति चाग्रिमफलापेक्षिविधेयैकवाक्यत्वादेव चान्यथा-
त्वं न केन चिदुपक्रमेणेत्युच्यते । तदपि न ।

फलचमसवाक्ये हि “ यदि राजन्यं वा वैश्यं
वा याजयेदि ” त्युपक्रमात्तस्मै भक्षं प्रयच्छेदित्युपसंहारे तेन
यजेतेति कल्पनाद्वाक्ये च सैषा व्यवधारणकल्पनेत्युक्तिर्निर्विवादा
व्यवधारणकल्पना । वार्त्तिके तु तदधिकरणान्ते एतेन पूतीकानभि-
षुणुयादित्यादीनि व्याख्यातानीत्युक्तेर्यदि सोमं न विन्देत पूतीकान-
भिषुणुयादित्यस्याप्युदाहरणतोक्ता तत्र यागोपक्रमाभावादव्याप्तिः
स्यात् उच्यते ।

यदि सोमं न विन्देतेत्युपक्रमादेव तत्रापि पूतीकानां यागसा-
धनता कल्प्यते । यागसाधनीभूतः सोमो यदि न लभ्येतेत्युक्ते हि
इदमवगम्यते । किं चिदत्र यागसाधनं विधित्सितमग्रे ऽस्तीति । अ-
न्यथा सोमालाभोक्तिरनर्थिकैव स्यादिति । गुणकल्पना यथा “सृ-
ष्टीरुपदधाति प्राणभृत उपदधाती”ति । पूर्वत्रासृष्टिलिङ्गा अप्युत्त-
रत्राप्राणभृच्छब्दोपेता अपि मन्त्रा गौण्या वृत्त्योक्ता विधीयन्ते इति ।
तथा “श्येनचितं चिन्वीत स्वर्गकाम ” इति प्रकृतचयनाश्रितः श्ये-
नसादृश्यं गुणः फलाय विधीयते । अत्र हि ‘कर्मणि हन’ इत्यत उपप-
दार्थे कर्मणीत्यनुवर्तमाने ‘कर्मण्यग्न्याख्यायामि’ति कर्मणि क्तिविवधेः
श्येनं चीयमानमिति प्रतीतेः सामानाधिकरण्योपपत्तये श्येनसदृशमि-
ति गौण्या कल्प्यते । पुरुषार्थोदाहरणं त्वेतत् ।

अनुषङ्गेण विधस्तु द्विविधः पुरस्तादनुषङ्गः परस्तादनु-
षङ्गश्च ।

तत्राद्यो यथा “यदि ब्राह्मणो यजेत बार्हस्पत्यं मध्ये निधाय-
हुतिमाहुतिं हुत्वा तमभिधारयेद्यदि राजन्यं पेन्द्रं यदि वैश्यो वैश्वदे-
वमि” त्यत्र पेन्द्रं वैश्वदेवमित्यतः परं मध्ये निधायेत्याद्यनुषज्यते ।

तदुक्तमवेष्ट्याधिकरणवार्तिके । राजन्यस्यापि ब्राह्मणवैश्य-
धदेव कर्मान्तराणां प्रयोगान्तरेण वा सम्बन्ध इत्युक्त्वा एवं च त-
स्यापि मध्यनिधानवाक्यं तन्त्रप्रयोगे सत्युपपद्यतइति ।

परस्तादनुषङ्गो यथा । “अथैष ज्योतिरथैष विश्वज्योतिरथैष
सर्वज्योतिरेतेन सहस्रदक्षिणेन यजेते” त्यत्र एतेनेत्यादिपूर्ववाक्य-
त्रये ऽनुषज्यते । यदि शब्दपरित्यागेन विधिस्तु यद्यपि वार्तिके
यदि ब्राह्मणो यजेतेत्यत्र उत्तरपक्षोत्थापनाय पूर्वापरितोषमिषेण दू-
षितः परित्यागाद्वरमध्याहृत्य पूरणमिति मत्वा ।

अथ वा यदि रोचेतेति दर्शयतीति ग्रन्थेन तथापि यदिशब्द-
समानार्थकयच्छब्दपरित्यागोदाहरणं यदाग्नेयो ऽष्टाकपाल इत्याद्येव
यदिशब्दपरित्यागस्थाने ऽभिषिच्योदाहार्यम् । यद्वा रुच्यध्याहारसम्भवे
यदि शब्दपरित्यागो न युक्तः व्यवधानेन सम्बन्धसम्भवे रुच्यध्याहा-
रो ऽप्ययुक्तः हेतुहेतुमल्लिङ्गसम्भवे व्यवधानेन सम्बन्धो ऽप्ययुक्तः
इति वार्तिके उक्तम् । अतो यत्र रुच्यध्याहारव्यवहितकल्पनाहेतुम-
ल्लिङ्गलपनरूपपक्षत्रयं न सम्भवति तद्यदिशब्दपरित्यागे उदाहार्यम् ।
यथा “यद्यातुरः स्यान्मनसा वाचा वा संन्यसेदि”ति । अत्र हि यदि
रोचेत रथन्तरसामा सोमः स्यादिति वद्यदि रोचेत आतुरः स्यादि-
ति रुच्यध्याहारो न सम्भवत्यातुरताया अविधेयत्वात् । एवं व्यव-
धानेन सम्बन्धो न सम्भवति । स हि गृह्णीयादिति लिङ्गः ‘कामप्रवेद-
ने ऽकञ्चि’तीत्यङ्गीकृत्य यद्येन्द्रवायवाग्रान्ग्रहीतुमिच्छेद्रथन्तरसामा
सोमः स्यात्कार्य इति वद्यदि मनसा वाचा वा संन्यसितुमिच्छेदातुरः
स्यादिति कल्प्येत ।

न चैतत्सम्भवति आतुरताया अविधेयत्वादेव एवं यद्यातुरः
स्यादित्यत्र हेतुहेतुमतोर्लिङ्गिति पक्षो ऽपि न सम्भवति । ऐन्द्रवाय-
वाग्रान्ग्रहान्गृह्णीयादिति हेतुमल्लिङ्गपक्षे हि ग्रहणरूपफलस्य हेतुः
रथन्तरसामा सोमः कार्य इति वदिह मनसा वाचा वा संन्यस्येदिति
हेतुमल्लिङ्गपक्षे संन्यासरूपफलस्य हेतुरातुरः कार्य इत्यर्थो वाच्यः ।
न चैतत्सम्भवति । आतुरताया अविधेयत्वादेव ।

न च हेतुलिङ्गसम्भवः । तदा हि रथन्तरसामा सोमः स्या-
दिति हेतौ लिङ्गं ग्रहान्गृह्णीयादिति विधावेव । ततश्च रथन्तरसाम-
सोमहेतुकं ग्रहाग्रत्वं कार्यमिति वदिह यद्यातुरः स्यादिति लिङ्ग-
हेतौ संन्यस्येदिति विधौ ततश्चातुरताहेतुकः संन्यासः कार्य
इत्यर्थो वाच्यः ।

न चासौ सम्भवति सोमयागस्य हि शेषित्वात्प्रयोजकत्वा-

रूपं हेतुत्वं सम्भवति न त्वातुरनाया अशेषित्वादनिमित्तत्वाच्च । तस्मादातुरवाक्ये रुच्यध्याहारव्यवधानसम्बन्धहेतुहेतुमल्लिङ्गपक्षानामसम्भवादातुरवाक्यं यदि शब्दपरित्यागस्यैवासङ्कीर्णमुदाहरणमिति ।

रुच्यध्याहारपक्षस्तु यद्यपि वार्तिके यदि ब्राह्मणो यजेतेत्यत्र उत्तरपक्षोत्थापनाय पूर्वापरितोषव्याजेन दूषितः ।

अध्याहारादपि स्वपदवृत्तिरेव व्यवहितकल्पनया लघीयसी धर्ममात्रवाधादिति ग्रन्थेन तथापि यत्र लिङ्गद्वयाभावाद्व्यत्ययेन सम्बन्धस्य कामप्रवेदने च गृहणीयादिति लिङ्गिच्छां प्रत्यापयतीति वार्तिकोक्ततृतीयपक्षस्य हेतुहेतुमतोर्लिङ्गिति चतुर्थपक्षस्य चासम्भवस्तत्र रुच्यध्याहारः सम्भवत्येव । तादृशमुदाहरणं मृग्यम् ।

व्यवहितकल्पनापक्षो ऽपि यद्यपि यदि ब्राह्मणो यजेतेत्यत्र वार्तिककृता हेतुहेतुमतोर्लिङ्गिति पक्षसम्भवे निराकृतः । विनैव व्यवहितकल्पनयाप्ययं पक्षो भवन्बलवत्तर इति मन्वानो हेतुहेतुमतोर्लिङ्गित्युपन्यस्यतीति ग्रन्थेन तथापि यत्र हेतुहेतुमतोर्लिङ्गित्यस्य विषयो नास्ति प्रतितिष्ठन्ति ह वा य एता रात्रीरुपयन्तीति लङ्प्रयोगात्तद्व्यवहितकल्पनोदाहरणं सम्भवतीत्यतः पूर्वमुदाहृतम् । हेतुहेतुमतोर्लिङ्गित्यत्रोदाहरणं तु यदि ब्राह्मणो यजेतेत्याद्येव ।

तत्र हेतुः कारणं हेतुमान्फलम् । तत्रापि विधाद्वयं ब्राह्मणो यजेतेति हेतौ लिङ्गं अभिधारयेदिति विधावेव । तेनायमर्थः ब्राह्मणकर्तृकयागहेतुकं मध्यनिधानपूर्वकमभिधारणं कार्यमिति । न चाक्रियमाणो यागो हेतुत्वं प्रतिपद्यत इत्यर्थाद्विहितो भवतीति । अथ वा हेतुमत्यभिधारयेदिति लिङ्गं ब्राह्मणो यजेतेति विधावेव । अनुक्तमपि च यागस्य हेतुत्वं हेतुमदाक्षेपात्संनिधेश्च भाविष्यति । तत्रायमर्थः । मध्यनिधानपूर्वकहोमपूर्वकमभिधारणरूपफलहेतुभूतो ब्राह्मणकर्तृको यागः कार्य इति ।

प्रतिषेधो ऽपि द्विविधः । प्रत्यक्षः कल्प्यश्च । प्रत्यक्षो ऽप्यनेकधा वक्ष्यते ।

कल्प्यो ऽपि सप्तधा स्मृतिकल्प्यः आचारकल्प्यः निषेधकल्प्यः अर्थवादकल्प्यः मन्त्रकल्प्यः प्रायश्चित्तकल्प्यो दण्डकल्प्यश्च ।

तत्र स्मृतिकल्प्यो यथा ।

सगोत्रा न परिणयेत्यादिः ॥

आचारकल्प्यो यथा हरिवासरपरिभाषिते काले पारणानिषेधः ।

निषेधकल्प्यो यथा विशिष्टनिषेधशेषनिषेधः ।

अर्थवादकल्प्यो द्विविधः स्वतन्त्रार्थवादकल्प्यो विध्यन्तर-
शेषार्थवादकल्प्यश्च । आद्यो ऽपि द्विविधः दोषार्थवादकल्प्यः सि-
द्धवत्कीर्तनार्थवादकल्प्यश्च । आद्यो यथा स्मार्तः ।

मिथ्याभिज्ञसने दोषो द्विः समो भूतवादिनः ।

मिथ्याभिज्ञस्तदोषश्च समादत्ते मृषा वदन्निति ॥

द्वितीयो यथा ऽग्निहोत्रप्रकरणे तस्मा “ वृत्सं जातं दशरात्रीर्न ब्रुह-
न्ती”ति ।

जातं वत्समतुलक्ष्यीकृत्य तदनन्तरन्तरं “ दशरात्रं गौर्न दो-
ह्ये”ति सिद्धवत्कीर्तनान्यथानुपपत्त्या निषेधः कल्प्यते । “ यदाग्ने-
यो ऽष्टाकपालो ऽमावास्यायां पौर्णमास्यां चाच्युतो भवती”ति वि-
धिवदिति ।

विध्यन्तरशेषार्थवादकल्प्यो यथा तस्मा “ दारण्यमेवाग्नीय-
”दिति विधिशेषेण न वा एते माषान्हविर्गृह्णन्तीत्यनेन माषनिषेधः क-
ल्प्यते “ उपरि हि देवेभ्यो धारयती”ति विधिवदिति ।

मन्त्रकल्प्यो ऽपि निषेधो विधिवद्विधा मन्त्रगतस्यैव नञ्युक्त-
वर्तमानापदेशस्य निषेधत्वकल्पनात् निषेधयुक्तवाक्यान्तरकल्पना-
च्च । आद्योदाहरणं मृग्यम् ।

द्वितीयो यथा “ मोघमन्नं विन्दते अप्रचेना ” इति ।

प्रायश्चित्तकल्प्यो यथा । तदाहुय आहिताग्निर्यदि सूतकार्ष-
प्राग्नीयात्का तत्र प्रायश्चित्तिरिति सो ऽग्नये तन्तुमते ऽष्टाकपालं
पुरोडाशं निर्वपेदि”ति ।

दण्डकल्प्यो यथा कर्मप्रदीपे ।

यजनीये ऽह्नि सोमश्चेद्वारुण्यां दिशि दृश्यते ।

तत्र व्याहृतिभिर्हुत्वा दण्डं दद्याद् द्विजातये ॥

इति नेयं दक्षिणा ऋत्विगभावात् । अत्र च पूर्वदिने ऽन्वाधा-
ने दण्डविधिरेव कल्प्यः तेन तु निषेधः कल्प्यतइति ।

स्मृत्यादिकल्प्यो ऽपि निषेधो यथासम्भवं जातिव्यक्तिगुणक्रि-
याविषयत्वेन चतुर्विधः ।

तत्राद्यो यथा श्राद्धे चणकादिनिषेधः । मरीचिः ।

कुलत्थाश्चणकाः श्राद्धे न देयाश्चैव कोद्रवा इति ।

व्यक्तिनिषेधो यथा श्राद्धपत्र रोग्यादिनिषेधः । याज्ञवल्क्यः ।

रोगी हीनातिरिक्ताङ्गः काणः पौनर्भवस्तथेति ।

रोग्यादिशब्दस्य यौगिकत्वात् ।

गुणनिषेधो यथा मरीचिः ।

कटुकानि च सर्वाणि विरसानि तथैव चेति ।

क्रियानिषेधो यथा वृद्धमनुः ।

ऋतुकाले नियुक्तो वा नैव गच्छेत्स्त्रियं क चिदिति ।

पुनः स्मार्त्तादिनिषेधो द्विविधः क्रत्वर्थः पुरुषार्थश्च । तत्राप्यो यथा उक्त एव चतुर्विधः ।

पुरुषार्थो ऽपि जातिद्रव्यगुणक्रियानिषेधभेदेन चतुर्विधः । तत्र पुरुषार्थो जातिनिषेधो यथा मसूरादिनिषेधः । यथा हि भोजनाश्रितं प्राङ्मुखत्वं विधीयते न भोजनं एवमत्रापि भक्षणाश्रितं मसूराद्येव निषिध्यते न भक्षणम् ।

पुरुषार्थो द्रव्यनिषेधो यथा ।

उच्छिष्टं न भक्षयेदिति । उच्छिष्टशब्दस्य यौगिकत्वेन द्रव्यवाचित्वात् ।

पुरुषार्थो गुणनिषेधो यथा ।

शुक्तं न भक्षयेदिति कालपरिवासजाम्लरसस्य शुक्तशब्दार्थत्वात् । पुरुषार्थस्तु क्रियानिषेधः स्मार्त्तो यथा मनुः ।

सुरा वै मलमन्त्रानां पाप्मा च मलमुच्यते ।

तस्माद् बाह्यणराजन्यौ वैश्यश्च न सुरां पिबेत् ॥

इति । पुनः स्मार्त्तादिनिषेधो द्विविधः । अदृष्टार्थो दृष्टार्थश्च । पूर्वोदाहृतः सर्वो ऽप्यदृष्टार्थ एव । दृष्टार्थो यथा विवाहे अरोगिणीमि-
त्यादिः । तदुक्तं विज्ञानेश्वरेण रोगिण्यादिषु तु दृष्टविरोध एवेति ।

क्रत्वर्थो ऽपि स्मार्त्तादिनिषेधो द्विविधः । पुरुषार्थमात्रविषयकः क्रत्वर्थमात्रविषयकश्च । आद्यो यथा श्राद्धव्रतादौ मैथुनादि-
निषेधः ।

द्वितीयो यथा श्राद्धे विहितस्यापि मांसस्य निषेधः । कलौ

अक्षता गोपशुश्चैव श्राद्धे मांसं तथा मधु ।

देवराच्च सुतोत्पत्तिं कलौ पञ्च विवर्जयेत् ॥

इति निगमः । तथा ।

शामित्रं चैव विप्राणामिति ।

पुरुषार्थस्तु स्मार्त्तादिनिषेध एकविध एव पुरुषार्थमात्रविषय-
क इति । क्रत्वर्थमात्रविषयकस्तु नास्त्येवोदाहरणाभावात् ।

पुरुषार्थमात्रविषयकः पुरुषार्थनिषेधो द्विविधः । रागप्राप्तवि-
षयकः विधिप्राप्तविषयकश्च । आद्यो यथोदाहृतो मानवः सुरानिषेधः ।

द्वितीयो यथा षष्ठे (अ० ६ । पा० १ । अ० ६) तस्या याव-

तुक्तमित्यधिकरणे स्त्रिया अध्ययननिषेध इति ।

प्रत्यक्षां निषेधः । श्रौतः सो ऽपि चतुर्विधः । जातिनिषेधो गुणनिषेधः क्रियानिषेधश्चेति ।

तत्र जातिनिषेधो यथा “तस्माद् बर्हिषि रजतं न देयमि”ति ।

व्यक्तिनिषेधः । श्रौतो यथा नासोमयाजी सन्नयेदिति असो-
मयाजिपदस्य यौगिकत्वात् । कर्तुर्निषेध एव चायं न क्रियानिषे-
धः । तथात्वे विहितक्रियानिषेधात्तेनैव विकल्पसिद्धौ दशमे तदु-
त्तमे ऽवनयेदिति प्रतिप्रसवबलेन विकल्पोक्तिरयुक्ता स्यादिति ।

गुणनिषेधः श्रौतो यथा । षष्ठे सप्तमपादे आधाने एका देया
द्वादश देया इत्यादिविधायाम्नातमपरिमितं देयमिति तत्र पूर्वपक्षि-
तमयं पूर्वोक्तसर्वसंख्याप्रतिषेध इति स्थितोदाहरणं तु मृग्यम् ।

क्रियानिषेधः श्रौतो यथा । “नातिरात्रे षोडशिनं गृह्णाती”ति ।

पुनः श्रौतो निषेधो द्विविधः क्रत्वर्थः पुरुषार्थश्च । तत्र पु-
र्वोदाहृतश्चतुर्विधो ऽपि क्रत्वर्थः । पुरुषार्थो ऽपि जातिद्रव्यगुण-
क्रियानिषेधभेदेन चतुर्विधः ।

तत्र पुरुषार्थो जातिनिषेधो यथा षष्ठे ऽनारभ्याम्नातः “न क-
लञ्जं भक्षयेन्न लशुनं न गृञ्जनामि”ति । अत्रापि जातिमात्रनिषेधो
मसूरनिषेधोक्तयुक्त्वा ।

द्रव्यनिषेधः प्रत्यक्षो यथा । “न मलवद्वाससा सह सम्बदे-
द्दि”ति । मलवद्वासः शब्दस्य यौगिकत्वात् ।

गुणनिषेधः पुरुषार्थः प्रत्यक्षो यथा । रजस्वलाव्रतेषु न रव-
र्धेण पात्रेण पिबेदिति परिमाणनिषेधः ।

पुरुषार्थः श्रौतः क्रियानिषेधो यथा “न हि स्यात्सर्वाभूतानी”ति
नञ्श्रीकायां वार्तिककृतोक्तः । प्रत्यक्षश्च निषेधः सर्वो ऽप्यदृष्टार्थ एव
दृष्टार्थस्तु नास्त्येव ।

क्रत्वर्थश्च श्रौतो निषेधस्त्रिविधः पुरुषार्थमात्रविषयकः क्रत्व-
र्थमात्रविषयको उभयविषयश्च ।

आद्यो ऽपि द्विविधः रागप्राप्तविषयो विधिप्राप्तविषयश्च ।

तत्राद्यो यथा ।

स्त्र्युपायमांसभक्षादिपुरुषार्थमपि श्रितः ।

प्रातिषेधः क्रतोरङ्गमिष्टः प्रकरणाश्रयात् ॥

इति व्याकरणाधिकरणोक्तः । विधिप्राप्तपुरुषार्थमात्रविषयः
क्रत्वर्थो निषेधो यथा “दीक्षितो न ददाति न जुहोती”ति । तदेतद्दशमे
उक्तम् । क्रत्वर्थमात्रविषयको यथोदाहृतएव “नातिरात्रे षोडशिनं

शृङ्गाती”ति ।

क्रत्वर्थपुरुषार्थोभयविषयः क्रत्वर्थः श्रौतो निषेधो यथा ।

दर्शपूर्णमासाङ्गं “नानृतं वदेदि”ति ।

प्रतिषेधो ऽपि “ब्रीहिभिर्यक्ष्य” इति सङ्कल्प्य यवैरीजानस्य य-
त्तद्ब्रीहिसङ्कल्परूपमनृतं क्रत्वर्थं प्रसज्येत तद्विषयो ऽपि भवति,
भवति च पुरुषार्थरागप्राप्तानृतवदनविषये ऽपि त्युक्तं तृतीये । अक-
र्मक्रतुसंयुक्तं संयोगान्नित्यानुवादः स्यादित्यत्र (अ० ३ । पा० ४ । अ०
४) पुरुषार्थस्तु श्रौतनिषेध एकविध एव पुरुषार्थमात्रविषय इति ।
क्रत्वर्थमात्रविषयकस्तु पुरुषार्थो निषेधो नास्त्येव उदाहरणासम्भ-
वात् स ह्यनारभ्यार्थातो ऽपि न पुरुषार्थः फलकल्पनाप्रसङ्गात् । क्रत्व-
र्थस्तु युक्तः, क्रत्वव्यभिचारिक्रत्वर्थनिषेध्यद्वारा क्रतोरुपस्थितेः ।

पुरुषार्थमात्रविषयकः पुरुषार्थः श्रौतनिषेधो ऽपि द्विविधः ।
रागप्राप्तविषयो विधिप्राप्तविषयश्च ।

आद्यो यथा “न हिंस्यात्सर्वाभूतानी”ति । तथा षष्ठ्यनवमयो “न
कलञ्जं भक्षयेत्” । तस्माद्यूपो नोपस्पृश्य इत्येतौ रागप्राप्तकलञ्जभक्ष-
णयूपोपस्पृशननिषेधौ पुरुषार्थावित्युक्तम् ।

द्वितीयो यथा असोमयाजिनः सान्नाय्यनिषेधः सो ऽपि कर्तु-
निषेधेन फलितः ।

पुनरपि प्रतिषेधः षोढा । सामान्यप्रतिषेधो, विशेषप्रतिषेधः,
प्रतिप्रसवरूपः प्रतिषेधो, अभ्यनुज्ञारूपः प्रतिषेधः, उपसंहाररूपः
प्रतिषेधः, व्यवहाररूपः प्रतिषेधश्चेति ।

तत्राद्यो यथा “न हिंस्यात्सर्वाभूतानी”ति ।

द्वितीयो यथा “ब्राह्मणं न हन्यादि”ति ।

तृतीयो यथा न हिंस्यादित्यस्य गां न हन्यादित्यस्य वा गौरनु-
बन्ध्य इति बाधे प्रसक्ते पुनः कलौ प्रतिप्रसवो ऽक्षतागो पशुश्चेति ।
अभ्यनुज्ञारूपः

प्रतिषेधो यथा । एष पन्था एतत्कर्मेत्यैतरेये ऽपि द्वितीयारण्य-
को तस्मात्कालएव दद्यात्काले न दद्यादिति । अत्र काले दारिद्र्या-
द्यवस्थारूपे न दद्यादिति न दाने दोषः प्रतिपाद्यते न हि भोजनमात्र-
पर्याप्तवतो ऽप्यतिथ्याद्यागमने तस्मै तद्वत्त्वा स्वयमनशनं कुर्वतो ऽपि
दोषो युज्यते तथात्वे ।

सक्तुप्रश्नस्य वो विप्रा न यज्ञः सहशो मतः ।

इत्याद्युपाख्यानविरोधात् । तस्मात्काले न दद्यादिद्यभ्यनुज्ञै-
वेति तत्रादत्त ईषदोष इति ।

उपसंहाररूपः प्रतिषेधो यथा ।

मृतानुगमनं नास्ति ब्राह्मण्या ब्रह्मशासनादिति सामान्य-
निषेधः ।

पृथक् चितिं समारुह्य न विप्रा गन्तुमर्हतीत्यनेन विशेषे उप-
संह्रियते । ऋत्वर्थोदाहरणं तु हेमाद्रौ पैठीनसिः ।

वृन्ताकनालिकापौतीककुसुम्भाश्मन्तकाश्चेति शाकानामभक्ष्या
इति । तदिदं वृन्ताकसामान्यनिषेधकम् ।

कण्डूरं श्वेतवृन्ताकं कुष्माण्डं च विवर्जयेदिति देवलवचनेन
विशेषे उपसंह्रियते ।

व्यवस्थितः प्रतिषेधोऽपि सप्तधा । देशतो व्यवस्थितः, कालतो
व्यवस्थितः, कर्तृतो व्यवस्थितः, कर्मतो व्यवस्थितो, निमित्ततो व्यव-
स्थितः, संस्कार्यतो व्यवस्थितः, फलतो व्यवस्थितश्चेति ।

तत्र देशतो व्यवस्थितो निषेधो यथा ।

रुष्णापक्षादिकं मांसं नाङ्गीकुर्वन्ति के चन ।

येऽपीच्छन्ति न तेषामपीष्टो विन्ध्यस्य दक्षिणे ॥

इति । त्रिकाण्डमण्डने ।

कालतो व्यवस्थितो निषेधो यथा ।

सायम्प्रातर्द्विजातीनामशनं श्रुतिचोदितम् ।

नान्तरा भोजनं कुर्यादिति ॥

कर्तृतो व्यवस्थितो निषेधो यथा नासोमयाजी सन्नयेदिति ।

कर्मतो व्यवस्थितो निषेधो यथा । कातीयसूत्रे ।

प्रजाकामस्य नवसप्तदशाख्योऽतिरात्रो नाम प्रथमः ।

ज्येष्ठस्य ज्यैष्ठिनेयस्य विषुवान्नाम द्वितीयः ।

प्रातृव्यवतो गौर्नाम तृतीयः ।

स्वर्गकामस्यामयाविनो वा आयुर्नाम चतुर्थः ।

ऋद्धिकामस्य ज्योतिष्टोमातिरात्रो नाम पञ्चमः ।

पशुकामस्य विश्वजिदतिरात्रो नाम षष्ठः ॥

ब्रह्मवर्चस्कामस्य त्रिवृदतिरात्रो नाम सप्तमः ।

वीर्यकामस्य पञ्चदशातिरात्रो नामाष्टमः ॥

अन्नाद्यकामस्य सप्तदशातिरात्रो नाम नवमः ।

प्रतिष्ठाकामस्य एकविंशातिरात्रो नाम दशमः ।

अप्तोर्यामातिरात्रो नामैकादशः ।

अभिजिदतिरात्रो नाम प्रातृव्यवतो द्वादशः ।

सर्वस्तोमातिरात्रो नाम बुभूषतख्योदश इति ।

त्रयोदशतिरात्रान् वक्ष्यमाणांस्त्रयोदशतिरात्रादित्युपक्रमश्च
तेषां चत्वारो ऽषोडशिकाः प्रथमा इति सूत्रेण चतुर्णैव व्यवस्थितः
षोडशनिषेधः कृत इति ।

निमित्ततो व्यवस्थितो निषेधो यथा ।

स्मार्तकर्मपरित्यागो राहोरन्यत्र सूतकइति ॥

राहोः राहुसूतकादन्यत्रान्यसूतके स्मार्तकर्मपरित्याग इत्यप्य-
र्थश्रयणात् । नन्वस्यार्थान्तरं पूर्वमुक्तम् । सत्यम् । तथाप्यर्थद्वयबो-
धकस्मृत्यन्तरगतवाक्यद्वयबलेन तात्पर्यग्रहादस्योभयार्थत्वाविरोधा-
द्धेमाद्रिणा तथा व्याख्यातम् ।

संस्कार्यतो व्यवस्थितो निषेधो यथा । आश्वलायनसूत्रे हो-
प्यद्धर्मेषु परिस्तीर्येति सर्वत्र परिस्तरणं विधाय कृताकृतमाज्यहोमेषु
परिस्तरणमित्यकृतशब्देन निषेधो ऽन्यत्र व्यवस्थयोक्तः ।

फलतो व्यवस्थितो निषेधो यथा । “यो ब्राह्मणायावगुरेत्तं श-
तेन यातयेद्यो निहनेत्सहस्रेण यो लोहितं कुर्याद्यावतः प्रस्कन्द्य पां-
सून्सङ्गृह्णीयात्तावतः सम्बत्सरान्सुवर्गं लोकं न प्रजानीयात्तस्मान्न
ब्राह्मणायावगुरेन्न हन्यान्न लोहितं कुर्यादि”ति । निषेधफलान्येव हि
निषेधफलानि तेषु चात्र निषेधा व्यवस्थिताः ।

षड्विधो ऽपि चायं सामान्यादिनिषेधः श्रौतस्मार्त्तादिभे-
देन प्रत्यक्षकल्प्यभेदभिन्नः । तत्र तत्रास्माभिर्यथासम्भवं श्रौतस्मा-
र्तोदाहरणान्युक्तानि । तथा क्रत्वर्थपुरुषार्थभेदयोरपि सामान्या-
दिषड्विधनिषेधेषु सम्भवाद्यथासम्भवं क्रत्वर्थपुरुषार्थोदाहरणान्य-
प्यस्माभिः क चित्कानि चिदुक्तानि इतराण्यपि मृग्याणि ।

यो ऽपि श्रौतः स्मार्तो वा क्रत्वर्थक्रियायाः प्रतिषेध इति प्र-
तिषेधभेदः पूर्वमुक्तः सो ऽपि क्रत्वर्थक्रियाणां षोडशविधत्वात्षोड-
शविधः ।

तथा हि प्रकृतौ विकृतौ अप्रकृतिविकृत्यात्मके च कर्मणि स-
मानविधानो निषेधो यथा ।

शूद्रानीतैः कयक्रीतैः कर्म कुर्वन्पतत्यथ इति सर्वत्रोपदिष्टकु-
शेषु निषेधः । तथा आरादुपकारकक्रियानिषेधः सन्निपत्योपकारक-
क्रियानिषेधश्च ।

तत्राद्यो ऽपि त्रिविधः । प्रकृतिगतो विकृतिगतो ऽपूर्व-
कर्मगतश्च ।

तत्राद्यो यथा “न प्रथमयज्ञे प्रवृज्ययादि”ति ।

विकृतिगतो ऽपि द्विविधो ऽतिद्विष्ट-निषय उपदिष्टनिषयश्च ।

आद्यो यथा “ न तौ पशौ करोतीत्याज्यभागनिषेधः ।

वैकृतोपदिष्टारादुपकारक विषयो निषेधो यथा । कातीयसूत्रे अग्नीषोमीये पशौ “स्वाहा देवेभ्यः” “देवेभ्यः स्वाहा” इतिमन्त्राभ्यां परिपशव्ये आहुती आरादुपकारिके सञ्ज्ञपनपूर्वापरकालयोर्विधाय न चैते जुहोतीतिनिषेधे ।

अपूर्वकर्मण्युपदिष्टारादुपकारकक्रियानिषेधो यथा दाशमिकः अग्न्याधेये वारवन्तीयादिसामगानं निषिध्यते “ न ब्रह्मा सामानि गायती”ति । अत्र ब्रह्मणः सामगानस्याप्राप्तेरनुवादमात्रत्वात्सामगानानिषेधान्नित्यं सामगानमित्याशङ्क्यानुवादमात्रस्यानर्थक्यात्सामगाननिषेध एवायं ब्रह्मशब्दस्तु ब्रह्मणपरो ऽनुवाद इत्युक्तम् दशमे ।

सन्निपत्योपकारकक्रियानिषेधो ऽपि त्रिविधः ।

प्रकृतिगतो विकृतिगतो प्रकृतिविकृत्यात्मककर्मगतश्च ।

तत्र प्रकृतिगतसन्निपातिक्रियानिषेधो ऽपि द्विविधः ।

अदृष्टार्थविषयो दृष्टार्थविषयश्च ।

दृष्टार्थविषयो ऽपि द्विविधः । प्रतिपत्तिभिन्नद्रव्यसंस्कारविषयः प्रतिपत्तिविषयश्च ।

एवमेवापूर्वकर्मगतो ऽपि त्रिविधः । विकृतिगतो ऽप्येवमेव त्रिविधः ।

स तु त्रिविधो ऽपि विकृतिगतो निषेधः पुनर्द्विविधः । उपदिष्टविषयो ऽतिदिष्टविषयश्च । तदेवं द्वादशनिषेधभेदाः सिद्धाः ।

तेषां तु द्वादशानामुदाहरणानि द्वादशोच्यन्ते ।

तत्र प्रकृतिगतसन्निपात्यदृष्टार्थक्रियानिषेधो यथा ।

मधुपर्कं च सोमे च अप्सु प्राणाहुतीषु च ।

नोच्छिष्टो भवति द्विज इति । सोमे पुंशुद्व्यर्थत्वेनादृष्टार्थस्य सन्निपातिन आचमनस्य निषेधः ।

प्रकृतिगतप्रतिपत्तिव्यातिरिक्तदृष्टार्थसन्निपातिक्रियानिषेधो यथा । अग्निहोत्रहोमे हुते ऽग्निमुपतिष्ठतइति विधाय तस्मान्नोपतिष्ठेतेति शतपथे दृष्टार्थाग्निसंस्कारकसन्निपात्युपस्थाननिषेधः ।

प्रकृतिगतप्रतिपत्तिनिषेधो यथा अग्निहोत्रहवण्याश्च लेह इति कलौ निषेधः ।

अप्रकृतिविकृत्यात्मककर्मगतसन्निपात्यदृष्टार्थक्रियानिषेधो यथा कातीये ऋतुनक्षत्रसम्भारसामवपनचातुष्प्राश्यजागरणश्मपू-र्वाधान्वारम्भणसार्पराक्षीर्न वा कुर्यादिति वपननिषेध आधाने ।

अप्रकृतिविकृत्यात्मककर्मगतप्रतिपत्तिव्यतिरिक्तदृष्टार्थसन्निपा-
तिक्रियानिषेधो यथा अनन्तरोक्तकातीयसूत्रगतएव रात्रौ पदार्थरक्ष-
णार्थत्वेन दृष्टार्थस्य सन्निपातिनो जागरणस्य निषेधः ।

अप्रकृतिविकृत्यात्मककर्मगतप्रतिपत्तिनिषेधो यथा ।

आहिताग्निमग्निभिर्दहन्ति यज्ञपात्रैश्चेत्याधानकर्तृसंस्कारास्त-
च्छरीरप्रतिपत्तिरूपो विहितस्तस्यात्महनने निषेधो भविष्योत्तरे ।

स्वेच्छया मरणं विप्रादित्यादिनात्मघात्यादीनुक्त्वा न तेषां
ज्ञानसंस्काराविति संस्कारशब्देन दाहो निषिद्धः ।

विकृतिगतोपदिष्टादृष्टार्थसन्निपातिक्रियानिषेधो यथा इतिरात्रे
षोडशग्रहनिषेधः ।

पशुसोमाधिकरणे क्रमसमुच्चयदर्शनोपपत्त्यै ग्रहणानामदृष्टा-
र्थतोक्तेः ।

तथा शतपथे ऽग्नीषोमीये पशौ तदाहुनोपकुर्यान्नाग्निं मन्थे-
दित्युपाकरणनिषेधः ।

तथा कल्पसूत्राधिकरणे । अन्यार्थैर्ब्राह्मणैश्चान्यान् ज्ञापयन्त्य-
र्थनिर्णयानिति वार्त्तिकव्याख्याने न्यायसुधाकृतोक्तं प्राश्य घृतं शसे-
द्यथा हवा इदमनो वा रथो वा ऽक्तो वर्त्तते एवं हैवाक्तो वर्त्ततइति
घृतप्राशनविधिशेषभूतब्राह्मणज्ञापितः

आचमननिषेध आश्वलायनसूत्रे । नाचामेद्विज्ञायते देवरथो
वा एष यद्धोता नाक्षमद्भिः करवाणीति ।

सो ऽयं निषेधः आचान्तेन कर्त्तव्यमित्यनेन श्रुतादिनिमित्तक-
स्येवोच्छिष्टनिमित्तकस्यापि विहितस्य ।

स च विधिरतिदिष्टेष्वप्यङ्गेषु शास्त्रादिषु उपदेशत एव प्रवर्त्तते
न द्विरुक्ततान्यायादतिदेशतः कर्त्तव्यत्वेनोद्दिश्याचमनविधानात् क-
र्त्तव्यतायाश्चातिदिष्टेष्वप्यौपदेशिकत्वात् । अन्यथा चैक एवाचम-
नविधिर्विकृतौ प्रधानांशे औपदेशिको ऽङ्गांशे त्वातिदेशिक इति वै-
रूप्यमापद्येतेति ।

विकृतिगतदृष्टार्थप्रतिपत्तिव्यतिरिक्तसन्निपातिक्रियानिषेधो य-
था शतपथीयः पूर्वोक्तो ऽग्नीषोमीयपशौ विहितस्याग्निमन्थनस्य निषे-
धो नाग्निं मन्थेदिति ।

विकृतिगतोपदिष्टप्रतिपत्तिनिषेधो यथा भागावदानानि क्लोमं
ब्रह्मणे णीहं यजमानाय पुरीततमध्वर्यवइत्यादीनि तान्यनारभ्य वि-
हितानि अग्नीषोमीयमायातानीति कर्कोक्तेः ।

पुनस्तेनोक्तं शास्त्रान्तरे अग्नीषोमीये प्रतिषेधाद्विकारपशुनुपग-

च्छन्तीति । तेन निरूढे उपदेशादेव प्राप्तानि तेषां निरूढ एव निषेधः ।

शतपथे कलामप्लीहाध्युष्नीपुरीतं चेच्छन्निति । अत एव तत्र विकल्प इति ।

विकृतिगतातिदिष्टादृष्टार्थसन्निपातिक्रियानिषेधो यथा । वाजसनेयिमते ।

पूर्णमासविकृतित्वेन संमतेषु दर्विहोमरूपेष्वपि त्रैयम्बक-होमेषु शतपथे श्रूयते ते वा अक्ताः स्युः तस्मादनक्ता एव स्युरिति च सो ऽयं प्राकृतस्याञ्जनस्य निषेधः । अत एव तन्मूलकं कात्यायनसूत्रम् अक्तान्वेति ।

अतिदिष्टादृष्टार्थसन्निपातिनिषेधो यथा । पृथयति वा एतदहचो ऽक्षरं यदेनदूहति तस्मादहचं नोहेदित्यूहनिषेधात्प्राकृतयाज्यानुवाक्याद्युङ्निषेधः ।

विकृतिगतातिदिष्टप्रतिपत्तिनिषेधो यथा पिड्यायां शतपथे तामुपहृयावैव जिघ्रन्ति न प्राशन्तीति मन्थस्येडोपहानानन्तरमवघ्राणं विधाय प्राशनं निषिद्धम् । अत एव कर्केणोक्तं न प्राशन्तीति प्रतिषिध्य प्रतिप्रसवः प्राशितव्यं त्वेव घयं मन्यामहइतीति । न त्वेतद्युक्तम् । न गिरागिरेति ब्रूयादितिवाग्निषेधानुवादस्यावघ्राणस्य प्राशनस्थानापत्त्यर्थत्वात् । निषेधानुवादं त्रिनापि वा स्थानापत्तावघ्राणप्राशनविधिभ्यामेव विकल्पसिद्धौ निषेधत्रैयैर्येन तस्यावघ्राणपक्षे नित्यानुवादमात्रत्वात् । अतो ऽन्यदुदाहरणं मृग्यम् ।

ननु यथा ऽपूर्वावधिर्नियमविधिः परिसंख्याविधिरिति विधि-त्रैविध्यमुक्तमेवमपूर्वनिषेधो, नियमरूपो निषेधः, परिसंख्यारूपो निषेधः, इति निषेधत्रैविध्यं कस्मान्नोक्तम् ।

न चोदाहरणासम्भवान्नोक्तमिति वाच्यम् । उदाहरणोपपत्तेः । तथा हि । अपूर्वनिषेधोदाहरणं तावत् “आतिरात्रे षोडशिनं गृह्णाति” “दीक्षितो न जुहोती”त्यादि । अत्र यद्यपि षोडशिग्रहणादिस्वरूपं विध्यन्तरेण प्राप्तं तथाप्यनिष्टसाधनत्वमपूर्वं बोधयन्त एते ऽपूर्वनिषेधा स्युः । यथाग्निहोत्रस्योत्पत्तिविधितः स्वरूपप्राप्तावपि तस्येष्टसाधनत्वमपूर्वं बोधयन्नाग्निहोत्रं जुहुयात्स्वर्गकाम इति फलविधिरपूर्वविधिरिति ।

नियमरूपनिषेधोदाहरणं तु । अग्निषवणफलके प्रकृत्य श्रुतं न सन्तृणत्ति असन्तृणे हि हनू इति । अत्र हि सन्तर्दनासन्तर्दनायोरन्यतरेणाग्निषवसिद्धेराक्षेपत उभयोः पाक्षिकप्राप्तौ सन्तर्द-

ननिषेधो सन्तर्दनं नियमयस्तदप्राप्तिपक्षं पूरयन्नियमनिषेधः स्यात् ।
परिसंख्यारूपनिषेधोदाहरणं तु वामनपुराणे ।

नन्दासु नाभ्यङ्गमुपाचरेत क्षौरं च रिक्तासु जयासु
मांसम् ।

पूर्णासु पोषितपरिवर्जनीया भद्रासु सर्वाणि समारभेत ॥
इति सामान्यनिषेधे ऽपि विशेषनिषेधः । बृहस्पतिः ।

अभावास्येन्दुसङ्क्रान्तिचतुर्दश्यष्टमीषु च ।
नरश्चण्डालयोनौ स्यात्तैलस्त्रीमांससेवनादिति ॥ तस्माद्पूर्वनिषे-
धनियमपरिसंख्यारूपनिषेधत्रैविध्यमपि सम्भवति तत्किमिति नो-
क्तमिति चेत् । उच्यते । परिसंख्यासूत्रे सर्वत्र हि परिसंख्या-
शब्दादेवकाराद्वा विना न श्रुत्या परिसंख्यानियमो वा बोध्यत इति
वार्त्तिकम् ।

तत्र वेदादौ परिसंख्येति कुत्राप्यभावाद्भर्जनबुद्धिः परिसं-
ख्या तद्वाचकः शब्दो नञिति व्याख्यातं न्यायसुभाष्यम् ।

ततश्च निवृत्त्यर्थो निषेधः सर्वो ऽपि श्रौतपरिसंख्यात्वेनैवोक्तः ।
तेन प्रवर्त्तकयोर्विध्योरेवापूर्वविधित्वनियमविधित्वे संमते इति न
निषेधस्यापूर्वविध्यादिवद्भेदत्रयमुक्तमिति ।

नन्वेवमपि निषेधस्य कथं परिसंख्यात्वम् । तत्र चान्यत्र च
प्राप्ते परिसंख्येति कीर्त्यत इति परिसंख्यालक्षणे परिसंख्याशास्त्रविष-
यस्य तदविषयस्य च प्राप्तौ तदविषयव्यावर्त्तकं शास्त्रं परिसंख्येति प-
रिसंख्यालक्षणोक्तैः ।

निषेधे च स्वाविषयस्यैव निषेध्यस्य व्यावृत्तेरिति चेत् न ।

निषेधस्यापि परिसंख्यात्वप्रतिपादकवार्त्तिकानुरोधेन तत्र
चान्यत्र चेति वार्त्तिकस्यैवं तात्पर्यमुन्नीयते यस्य कस्यापि कथं
चित्प्राप्तस्य प्राप्त्यमानस्य वा व्यावृत्तिफलकं यच्छास्त्रं सा परिसं-
ख्येति । तेन न कश्चिद्दोष इति ।

विधिः प्रतिषेधश्च पुनः प्रत्येकं पञ्चविधः । लिङ्लोटकृत्यकृ-
त्यार्थपञ्चमलकारभेदात् ।

पञ्चविधो ऽपि विधिः पुनर्द्विविधः श्रौतः स्मार्त्तश्च ।

एवं निषेधो ऽपि द्विविधः श्रौतः स्मार्त्तश्च ।

तत्र श्रौतो लिङ् यथा “ज्योतिष्टोमेन स्वर्गकामो यजेते”ति ।

श्रौतो लोट् “यथा एकधास्य त्वचमाकृत्यतादि”ति । अयं च
मन्त्रगतो ऽपि लोट् विधौ ज्ञेय एकेन प्रकारेण त्वगाच्छेदस्याप्राप्तेः ।

श्रौतैः कृत्यो यथा “स्वाध्यायो ऽध्यतव्य” इति । यद्यपि विधौ

कृत्यो न स्मर्यते तथापि प्राप्तविषयप्रवर्तनारूपप्रैषे स्मृतस्य तव्यादे-
रप्राप्तविषयप्रवर्तनारूपो विधिर्लक्ष्यः । तदुक्तम् ।

प्रवर्त्तनस्मृतिः प्राप्तं प्रैष इत्यभिधीयते ।

अप्राप्तप्रेषणं सर्वं विधित्वं प्रतिपद्यते । इति ॥

विधौ कृत्यार्थतवैप्रत्ययाद्युदाहरणेषु तवैप्रत्ययो यथा । अ-
न्वेतवै अन्वेतव्यम् । केन् अवगाहे । अवगाहितव्यम् । केन्यः । शु-
श्रूषेण्यः । शुश्रूषितव्यः । त्वन् कर्त्तव्यं हविः कर्त्तव्यम् । एवं जा-
तीयकाः । विधौ श्रौतः पञ्चमलकारो यथा समिधो यजतीत्यादि ।

पञ्चमत्वं च लेटो द्वेधा ज्ञेयम् । अचप्रत्याहारे यद्यप्येकारः ष-
ष्ठस्तथापि लकारानुबन्धकस्य लकारस्यामावाद्जन्यबन्धकेषु लका-
रेषु एकारानुबन्धकस्य लेटः पञ्चमत्वं लकारानुबन्धभूतेष्वक्षरेषु ए-
कारस्य पञ्चमत्वात् ।

यद्वा धातुसम्बन्धे प्रत्यया इति तृतीये धात्वधिकारे क्रियास-
मभिहारे लोटिति लोटविहितः । ततच्छन्दसि लुङ्लङ्लिट् इति ल-
कारत्रयं विहितं ततो लिङ्गर्थे लोटिति लट् विहितः ।

अतस्तृतीयाधात्वधिकारे लकारचतुष्टयादुत्तरं विहितत्वात्प-
ञ्चमलकारो ऽयम् । इष्टञ्च विधानापेक्षः पूरणप्रत्ययः अथ “षष्ठीं चि-
ति चिनुत” इत्यत्र । तदेतत्पञ्चमे प्रतिपादितमिति ।

श्रौतः प्रतिषेधे लिङ् यथा । न चतुस्त्रिंशदिति ब्रूयादिति ।
श्रौतः प्रतिषेधे लोटं यथा । मृग्यम् । श्रौतः प्रतिषेधे कृत्यो यथा । “त-
स्माद् बर्हिषि रजतं न देयमि”ति । श्रौतः प्रतिषेधे पञ्चमलकारो
यथा । “न सन्तृणोति दीक्षितो न जुहोती”त्यादि । श्रौतः प्रतिषेधे तवै-
प्रत्ययो यथा “तस्माद्वाह्यणेन न म्लेच्छितवै” इति । तदुक्तं व्याकर-
णाधिकरणन्यायसुधायाम् । एवं केन् नावगाहे नावगाहितव्यमिति
काशिकायाम् । एवं केन्यत्वनौ मृग्यौ । स्मार्त्तो विधौ लिङ् यथा
मनुः ।

अग्निहोत्रं तु जुहुयादाद्यन्ते घुनिशोः सदेति ।

स्मार्त्तो विधौ लाट् यथा । मृग्यम् । स्मार्त्तो विधौ कृत्यो यथा ।

चरितव्यमतां नित्यं प्रायश्चित्तं विशुद्ध्यति ।

तवैप्रत्ययाद्युदाहरणानि स्मृतिषु प्रायो नोपलभ्यन्ते ॥

स्मार्त्तो विधौ पञ्चमलकारो यथा । मनुः ।

महायज्ञैश्च यज्ञैश्च ब्राह्मीयं क्रियते ननुः ।

प्राङ्नाभिवर्धनात्पुंसो जातकर्म विधीयते ॥

इति । अत्र कर्त्तव्याविधातव्यामित्यर्थः ।

अत्रापि विधौ प्रतिषेधे वा क्रत्वर्थपुरुषार्थभेदसम्भवात्तदुदाहरणान्यपि यथासम्भवं मृग्याणि पवमुत्तरत्रापि ज्ञेयम् । इति विधिनिषेधभेदाः ।

इतः परमभिधात्र्यादयः श्रुतिभेदा उद्दिष्टास्तेषामपि भेदा इदानीमभिधीयन्ते ।

अभिधात्रीश्रुतिः पञ्चविधा । धातुः, प्रातिपदिकं, कृदादिप्रत्यय, उपसर्गो, निपातश्चेति ।

धातुरपि द्विविधः । “भूवादयो धातव” इति विहितधातुसञ्ज्ञः “सनाद्यन्ता धातव” इति च ।

प्रादिपदिकमपि द्विविधम् । “अर्थवदधातुरप्रत्ययः प्रातिपदिकमिति कृत्सञ्ज्ञं “कृत्तद्धितसमासा”श्चेति च ।

प्रत्ययस्तु चतुर्विधः । सुप्तिङ्लुत्तद्धितभेदात् । उपसर्गानिपातयोस्तु वाचकत्वमित्येकः पक्षः । नञ्दीकायां नञो निवर्त्तनावाचित्वोक्तेः पर्युदासे च नञो लक्षणोक्तेर्मुख्याभावे च गाव्यादीनामिव लक्षणांनुपपत्तेः । तयोर्द्योतकत्वमित्यपरः पक्षः । आकृत्यधिकरणे यदर्थद्योतकौ तौ तु वाचकः स विचार्यतइत्युक्तेः ।

द्योतकत्वपक्षे ऽपि द्योत्यस्य तदन्वयानुविधानात्तयोर्वाचककल्पनैवेति न श्रुतित्वाविघातः पदस्येव प्रकृतिप्रत्ययार्थयोरनन्वितयोरभिधानपक्षे ऽपि विनियोजकश्रुतित्वाविघातः ।

विनियोजकश्रुतिस्तु अष्टधा ।

विधिश्रुतिः परस्मैपदश्रुतिरात्मनेपदश्रुतिः सुबन्ततिङन्ताद्येकपदरूपा योपश्लेषलक्षणेति गीयते । एकप्रत्ययरूपा । कारकविभक्तिः । उपपदविभक्तिषु तादर्थ्यचतुर्थी । शेषषष्ठी चेति ।

तत्र विधिश्रुतिर्यथा । यजेतेत्यादौ सा स्वाविषयीभूतां भावनामपुरुषार्थरूपं यागमुपेक्ष्य पुरुषार्थरूपे स्वर्गादौ भाव्ये विनियुङ्क्ते ।

परस्मैपदरूपा तु श्रुतिस्तृतीये “तथा कामो ऽर्थसंयोगादि” त्वाधिकरणे (अ० ३ । पा० ८ अ० ५ ।) सिद्धान्तसाधकतयोक्ता मिश्रैः । मिनुयादिति परस्मैपदश्रुत्याध्वर्युव्यापारः परार्थः श्रूयते तथा श्रुत्या विरोधाद्यादि कामयेत वर्षुकः पर्जन्यः स्यान्नीचैः सदा मिनुयादिति तत्सामानाधिकरण्यं कामयतेर्बाध्यत इति ।

आत्मनेपदश्रुतिर्यथा ऽऽदधीतेत्यात्मनेपदश्रुत्या ऽऽधानसाध्याग्निसाध्यकर्मफलानामाधात्रर्थता भवतीत्युक्तं षष्ठीप्रयोगे पुरुषश्रुतेरित्यधिकरणे तन्त्ररत्ने ऽन्यार्थेनाभिसम्बन्ध इति सूत्रे । सौर्यादीनां

त्वाधानगतेनात्मनेपदेनाधानकर्तुरेव फलमित्यादिना सुबन्तात्मकैकपदरूपा एकप्रत्ययरूपा च विनियोक्ती क्रमेण बाध्यबाधकभावेनोक्ते यथा ।

तथा पश्वङ्गमेकत्वं पदश्रुत्या प्रतीयते ।

समानप्रत्ययश्रुत्या बलीयस्या क्रियाङ्गतेति ॥

तिङन्तात्मकैकपदरूपा विनियोक्ती श्रुतिर्यथा । यजेतेत्यादिका श्रुतिर्भावनार्यां धात्वर्थस्य करणत्वं प्रतिपादयति । एकप्रत्ययरूपा तु श्रुतिर्यथा पशुनेति प्रागुक्ता सुप् रूपा, यजेतेति तिङ् रूपा च तथा हि कर्त्रेकत्वादिसंख्या भावनायां विनियुज्यते श्रुत्या । अत्र च तौतातितमते अभिहितान्वय उत्सर्गः । तदपवादस्त्वनेकार्थकप्रत्यये कर्त्रेकत्वविधिभ्यामन्विताया भावनायास्तिङि सुपि पशुनेत्यादौ एकत्वलिङ्गाभ्यामन्वितस्य करणादिकारकस्य देवतातद्धिते च देवतया ऽन्वितस्य द्रव्यस्याभिधानाङ्गीकारात् । तदुक्तं तन्त्ररत्ने पश्वेकत्वाधिकरणे (अ० ४ । पा० १ । अ० ५) किं चैकेनाभिधानेन युगपदभिधीयमाने संख्या कारके मिथो ऽन्विते एवाभिधीयते अन्यथा युगपदभिधानायोगादक्षादिशब्देष्वदर्शनादतो ऽभिधानादेव कारकतया प्रतीयमानस्यैकत्वस्य क्रियार्थत्वं श्रौतमेवेति । न्यायरत्नमालायां चाङ्गनिर्णये उक्तम् ।

तद्यत्रानेकार्थाभिधानमेकेन शब्देन युगपत् भवति विभक्त्येव लिङ्गसंख्याकारकाणां तत्र तेषामन्वितानामेवाभिधानम् । अनन्विता नामनेकेषामर्थानामेकेन शब्देन युगपदभिधानस्यैकशेषमन्तरेणासम्भवात् अक्षशब्देनैव विदेवनादीनाम् । अन्यथा गामानयेति वद्यां कां चिद्व्यक्तिमक्षमानयेति नियुक्तो विदेवनादीनामन्यतममानयेन्न सन्दिहीत सन्दिग्धे च किं परो ऽयं प्रयुक्त इति । तस्मादन्विता ऽभिधानम् ।

तत्रापि प्रतीतिबलेन कारकं प्रधानम् लिङ्गसंख्ये गुणतः सुपि तिङ्यपि भावनाप्रधानं कर्तृसंख्यादिगुणभूतम् । देवतातद्धिते द्रव्यं प्रधानं देवतागुणभूतेत्यादि । तथा चोक्तमभियुक्तैः । यदा कर्मादयो विभक्त्यर्थस्तदैकत्वादयो विशेषणत्वेनेति । तथा भावप्रधानमाख्यातमिति । अन्विताभिधानवादान्ते तु मत्वर्थीयान्तेष्वप्यन्विताभिधानमुक्तम् । मत्वर्थीया अपि विशिष्टमेवाभिदधति न हि तेषां वाच्यान्तरं निरूप्यते हिरण्यमालिन ऋत्विज इत्यत्र विशेषणभूता हिरण्यमाला तावत्प्रकृत्यैवोक्ता ऋत्विजो ऽपि विशेष्याः स्वशब्देन मतुप्तु किमभिदध्यादन्यद्विशिष्टादिति । तत्रैव पदे ऽप्यन्विताभिधानं न

वेति मतद्वयमुक्तम् । तत्र हि कथं तर्हि भाष्यकारेण प्रातिपदिका-
दुच्चरन्ती द्वितीयाविभक्तिः प्रातिपदिकार्थो विशेषक इत्याहेति प्र-
त्ययस्यान्विताभिधायित्वमुच्यतइति गुरुमतेन शङ्कित्वाद् द्वेधा
समाहितम् ।

भवत्पक्षे वा कथं सर्वशब्दानामन्विताभिधायित्वे सति विशे-
षेण प्रत्ययस्य तत्कथ्यते तेन ग्रन्थानुगुण्याच्छब्दान्तराणां स्वरूपमा-
त्राभिधायित्वं प्रत्ययस्य त्वन्विताभिधायित्वमिति व्यवस्थाप्यम् ।

यद्वा नेनाप्यन्विताभिधायित्वं प्रत्ययस्य नोच्यते किं तर्हि प्र-
त्ययेन स्वार्थो ऽभिधीयमानः प्रथमावगतप्रकृत्यर्थानुरक्त एवावगम्य-
तइति तत्रान्वयव्यतिरेकाभ्यां प्रकृतेः प्रत्ययस्य च स्वस्वार्थेऽनुरागांशे
च प्रकृतिप्रत्ययसमभिव्याहारस्यैव पदान्तरसमभिव्याहारस्यैव प-
दार्थानुरागे निमित्तत्वं विविच्यते । अतोऽनुरागांशस्य समभिव्या-
हारादेव प्रतीतिसिद्धेर्न प्रत्ययस्य तत्र शक्तिः । स तु स्वार्थमात्रमे-
वाभिधत्ते तदुक्तं शाब्दे ।

प्रकृतिप्रत्ययौ ब्रूतः प्रत्ययार्थं सहेति यत् ।

भेदेनैवाभिधाने ऽपि प्राधान्येनैतदुच्यते ॥

नान्यावयवशक्तिभ्यां शक्तिः का चित्पदाश्रया ।

विद्यते यत एकस्माद्विशिष्टार्थगतिर्भवेत् ॥

नित्यं विशिष्टपदार्थं प्रत्ययो यत्प्रवर्त्तते ।

तत्पूर्वतरविज्ञातप्रकृत्यर्थविशेषणादिति ॥

अत्र द्वितीयपक्ष एव पारमार्थिक इत्येवं परतया शब्दान्तरा-
धिकरणसिद्धान्तवार्त्तिकं भट्टसोमेश्वरेण व्याख्यातम् । यस्माच्च
प्रकृतिप्रत्यययोः स्वार्थाभिधाने स्मृतेराचाराच्च नित्यं विवक्षितक्रम-
त्वेन पूर्वप्रयुक्तप्रकृत्यर्थव्यापृतेषु प्रतिपत्तृषु प्रत्ययाः सन्निपतन्तस्त-
त्कृतानुबन्धमेव स्वार्थं वदन्ति तस्मान्न कदा चित्प्रत्ययार्थः शुद्धो
लभ्यते यथोक्तं प्रातिपदिकादुच्चरन्ती द्वितीया विभक्तिः प्रातिप-
दिकार्थो विशेषक इत्याहेतीति सो ऽयं सुबन्ततिङ्न्तपदयोरुक्तः प्र-
कारः । पाचकादिकृदन्ते ऽप्युक्तः ।

पाकं तु पचिरेवाह कर्तारं प्रत्ययो ऽप्युक्तः ।

पाकयुक्तः पुनः कर्त्ता वाच्यो नैकस्य कस्य चित् ॥ (१)

अयमेव प्रकारो देवतातद्धिते मत्वर्थायादावापि च सम्भवति ।
अतः पदश्रुतेर्बलीयस्या विधिश्रुत्या हि भावना अवरुद्धा न यागा-
दिभाव्यमालम्बितुं क्षमेत्यादिः । स्वर्गकामाधिकरणादौ मिश्रादीनां पदे

श्रुतित्वव्यवहारो नान्विताभिधाननिबन्धनः । किं तु विशिष्टाभिधानमात्रनिबन्धनः । न च विशेषणाभिधानं विना कथं विशिष्टाभिधानमिति वाच्यम् ।

विशिष्टग्रहणं नेष्टमगृहीतविशेषणम् ।

अभिधानभिधाने तु न केन चिदिहाश्रिते ॥

इतिकर्त्रधिकरणवार्तिकोक्तरीत्या तदुपपत्तेः । ननु यजेत पशुनेत्यादिपदं विशिष्टाभिधानमात्राच्चेच्छरुतिस्ततः समाख्याया अपि तत्तौल्याच्छरुतित्वापत्तिस्तेन तदधिकरणे तस्याः श्रुतित्वमाशङ्क्य पाकं तु पचिरेवाहेति हरिकारिकोपन्यासेनान्वयानभिधानाच्छरुतित्वाभावोक्तिरयुक्ता सत्यमभ्युच्चययुक्तिरेवैषा तत्रोक्ता या त्वितः परं तत्र युक्तिरुक्ता अथापि समाख्या सम्बन्धमभिदध्यात्तथापि न सा तत्र प्रमाणमिति सैव श्रुतित्वनिरासहेतुर्मुख्यः । किं च पारार्थ्यसूत्रे अभिहितं न श्रुत्यादयः पारार्थ्यमभिदधतीति ब्रूमः किन्तर्हि विधिसहिताः पारार्थ्ये बोधयन्तीत्यादि तेन विध्यभावादपि न समाख्यायाः श्रुतित्वमिति समञ्जसं सर्वम् । एवं प्रत्ययश्रुतिः पदश्रुतिश्च निरूपिता ।

अथ कारकविभक्तिरूपा श्रुतिर्निरूप्यते ।

ननु सुप्तिङ्प्रत्यययोः कारकविभक्तेश्च को भेदो येन सा पृथङ् निरूप्यते उच्यते ।

सुबादिश्रुतिः स्वोक्तानामेवार्थानामन्योन्यं विनियोत्की ।

कारकविभक्तिस्तु प्रातिपदिकार्थक्रिययोरस्वार्थयोरपि विनियोत्कीतिभेदः ।

तत्र कारकविभक्तिरनेकधा । तत्र “कर्मणि द्वितीये”त्यनुशिष्टा व्रीहीनवहन्तीत्यादिः कर्मणि द्वितीया “तृतीया च होइच्छन्दसी”त्यनुशिष्टा यवाग्वा जुहोतीत्यादिः कर्मणि तृतीया । “गत्यर्थकर्मणि द्वितीया चतुर्थ्यौ चेष्टायामनध्वनी”त्यनुशिष्टा ग्रामाय यातीत्यादिः कर्मणि चतुर्थी । “कर्तृकरणयोः स्तुतीये”त्युदिता “सोमेन यजेत ” “ब्राह्मणेन निष्कारणः षडङ्गो वेदो ऽध्येयो ज्ञेयश्चे ” त्यादि

करणे कर्तरि च तृतीया । “सञ्ज्ञो ऽन्यतरस्यां कर्मणी”त्युदिता पित्रा पितरं वा सञ्जानीते इत्यादिः

कर्मणि तृतीया । “चतुर्थीसम्प्रदान” इत्युक्त्वा “मैत्रावरुणाय दण्डं प्रयच्छती”त्यादिः सम्प्रदाने चतुर्थी ।

“क्रियार्थोपपदस्य च कर्मणि स्थानिन” इत्युक्ता फलेभ्यो यातीत्यादिः कर्मणि चतुर्थी “मन्यकर्मण्यनादरे विभाषाऽप्राणिष्वि”त्युक्ता

तत्रैव सैव । “अपादाने पञ्चमी”ति विहिताग्नेस्त्वृणान्यपचिनोतीत्यादि-
रपादाने पञ्चमी “करणे च स्तोकार्थकृच्छ्रकतिपयस्यासत्त्वचचनस्ये”-
ति विहिता स्तोकेन स्तोकाद्वा मुक्त इत्यादिः

करणे पञ्चमी । “दिवस्तदर्थस्ये”ति चोदिता शतस्य दीव्यतीत्या-
दि “विभाषोपसर्ग”इति च चोदिता शतस्य प्रतिदीव्यतीत्यादिः । “प्रे-
ष्यब्रूवोर्हविषो देवतासम्प्रदान”इति च विहिता “अग्नये छागस्य हविषो
वपाया मेदसः प्रेष्यानुब्रूही”ति चेत्यादिर्यजेश्च करणे इति च विहिता
आज्यस्य यजतइत्यादिः ।

करणे षष्ठी । “चतुर्थ्यर्थे बहुलं छन्दसी”ति चोदिता “पुरुष-
मृगश्चन्द्रमसे गोधाकालकादार्वाघाटस्ते वनस्पतीनामि”त्यादिः ।

सम्प्रदाने षष्ठी ।

“कृत्वार्थप्रयोगे काले ऽधिकरण”इति चोदिता पञ्चकृत्वो द्वि-
र्वाहो भुङ्क्ते इत्यादिरधिकरणे षष्ठी ।

“कर्तृकर्मणोः कृती”ति चोदिता कृष्णस्य कृतिः जगतः कर्ते-
त्यादिः कर्त्तरि कर्मणि च षष्ठी ।

“उभयप्राप्तौ कर्मणी”ति चोदिता चित्रमगोपेन गवां दोह
इत्यादिः कर्मणि षष्ठी ।

“सप्तम्यधिकरणे चे”त्युपादिष्टा । “समे दर्शपूर्णमासाभ्यां यजे-
ते”त्यादिरधिकरणे सप्तमी । इति कारकविभक्तिरूपा श्रुतिनिरूपिता ।
तादर्थ्यचतुर्थी यथा सर्वेभ्यो ज्योतिष्टोमः सर्वेभ्यो दर्शपूर्णमासा-
वित्यादिः ।

शेषषष्ठी द्विविधा गुणत्वे प्राधान्ये च । तत्राद्या “यथाज्य-
स्यैव तावुपांशु पौर्णमास्यां यजन्ति”त्यादिः ।

प्राधान्ये षष्ठी यथा “तिस्र एव साहस्योपसदो द्वादशाहीन-
स्ये”त्यादिः ।

भट्टसोमेश्वरमते त्वन्या अपि विनियोक्यः श्रुतयः ।

इतिकरणः इषे त्वेति शाखां छिनत्तीत्यादिः । तथा धातुस-
म्बन्धविहितो णमुल् अभिक्रामं जुहोतीत्यादिः ।

तादृश एव क्त्वाप्रत्ययो ऽपि तत्रापि द्वयी गतिः पूर्वस्योत्तरा-
ङ्गत्वमुत्तरस्य वा पूर्वाङ्गत्वम् । तत्राद्योदाहरणं यथा । मूलतः शाखां
परिवास्योपवेशङ्करोतीति । उपवेशाख्याग्राङ्गं परिवासनम् ।

द्वितीयोदाहरणं यथा । “वाजपेयेनेष्टा बृहस्पतिसवेन यजेते”ति ।

एवं तदादेशो ल्यबपि । तस्याघारमाघार्येत्यादिः । एवं “तुमुन्-
ण्बुलौ क्रियायां क्रियार्थायां” “भाववचयाश्च” “अग्न कर्मणि चे”ति

विहितास्तुमुनादयः ।

एवं “संख्यायाः क्रियाभ्यावृत्तिगणने कृत्वसुजि”ति विहितः कृत्वसुच् । एवं “द्वित्रिचतुर्भ्यःसुजि”ति सुचप्रत्ययो ऽपि “वेदिरसि बर्हिषे त्वे”ति त्रिवेर्दिं प्रोक्षतीत्यादिः ।

एवं लृट् “आग्नावैष्णवमेकादशकपालं निर्वपेद्दर्शपूर्णमासावारप्स्यमान” इति क्रियार्थायां क्रियायामुपपदे ऽनुशिष्टेन लृटा श्रुत्यैवारम्भाङ्गत्वादिष्टेः ।

पार्थसारथिमते तु इतिकरणादिसप्तसु वाक्यीयो विनियोगो न श्रौतः तद्वेतिकरणस्य तावत् तथाह्वानमपीति चेदित्यधिकरणो (अ० ३ । पा० २ । अ० ३) सिद्धान्ते श्रुतित्वं निरस्तं शास्त्रदीपिकायाम् । क्त्वाप्रत्यये तु वाक्यीयमङ्गत्वमुक्तं चतुर्थे तन्त्ररत्ने तच्चाफलं सफलवाजयेयसमभिव्याहृतं वाक्याद्वाजपेयाङ्गमिति ।

तथा चतुर्थेऽप्येव उपवेशाधिकरणउक्तम् । न च परिवास्येति क्त्वाप्रत्ययादुपवेशकरणार्थं परिवासनं वाक्यसंयोगाद् बलीयस्या द्वितीययेत्यादि ।

यत्तु धातुसम्बन्धविहितश्च क्त्वाप्रत्ययो वाजपेयबृहस्पतिसव्योरेव सम्बन्धमाचष्टइति तन्परमतं क्रियान्वयस्य वाक्यार्थत्वोपपत्तौ वाच्यत्वायोगात् । “धातुसम्बन्धे प्रत्यया” इति तु साधुत्वान्वाख्यानामात्रार्थं क्रियान्तरसमभिव्याहारएव णमुलादेः साधुता यथा क्रियायोगएव प्रादेरुपसर्गस्येति । अभिक्रमाधिकरणवार्तिके ऽपि (अ० ३ । पा० १ अ० १) अभिक्रमणं प्रकृतक्रियामात्राङ्गं होमाङ्गमेव घेति भाष्यकृन्मते संशयमुक्त्वा संयुक्तश्रवणात्तमाक्षिप्य तद्धेतुं वदता कर्मणो ऽमूर्तत्वाद्वाक्येन च सम्बन्धोपादानादिति वाक्यीयमङ्गत्वमुक्तं न श्रौतम् ।

तत्रत्यसिद्धान्ते ऽपि सर्वथा तावदभिक्राममित्येतत्पदं न क्रियान्तरमन्तरेण निराकाङ्क्षी भवतीत्येवोक्तं न क्रियासम्बन्धं ब्रवीतीति ।

तथा यावज्जीवाधिकरणवार्तिके (अ० २ । पा० ४ । अ० १) यावज्जीवपदाख्यातश्रुतिवृत्तत्वसम्भवः । मत्पक्षे भवतस्त्वत्र लक्षणावृत्तता भवेदिति यावदव्ययजीवधातुश्रुतिभ्यामेव निमित्तत्वसिद्धान्त उपपादितः न तु णमुब्जश्रुत्येति ।

“संख्यायाः क्रियाभ्यावृत्तिगणने कृत्वसुच्” “द्वित्रिचतुर्भ्यः सुच्” “तुमुण्वुलौ क्रियायां क्रियार्थायामि”त्येता अपि शब्दस्मृतयो “धातुसम्बन्धे प्रत्यया” इति वदेव व्याख्येयाः ।

“वेदिरसि बहिषे त्वे”ति त्रिवेदिं प्रोक्षतीति मन्त्रावृत्यानावृ-
त्तिचिन्तार्थैकादशाधिकरणे ऽपि क्रियावृत्तौ हि सुच् विधीयतइति
ग्रन्थो वाक्यीयक्रियान्वयाशय एव ।

यत्तु नवमे (पा० १। अ० १०) “अग्न्यावैष्णवमेकादश कपालं
निर्वपेद्देशपूर्णासावाारप्स्यमान इत्यारम्भणीयाविधौ लट्प्रत्य-
यो ऽपि श्रुत्यैव तादर्थ्यस्याभिधायक इति सिद्धान्ते मिश्रैरुक्तं तत्प-
रमतमेव अतएवाग्न्यावैष्णवमेकादशकपालं निर्वपेद्दीक्षिष्यमाण इति
लट्श्रुतावेव पञ्चमे (पा० ३। अ० ११) मिश्रैर्वाक्यीयो विनियोग
उक्तः ।

निरपेक्षैव वाक्येन दीक्षार्थेष्टिर्विधीयते इति ।

तन्त्ररत्ने ऽपि परेणावेदनादित्यधिकरणे पञ्चमे (पा० ३। अ०
११) उक्तम् । अग्न्यावैष्णवो वाक्येन दीक्षिष्यमाणपदसमभिव्याहा-
रेण दीक्षार्थ इति । “सोमेन यक्ष्यमाणो ऽग्निमादधीते”त्यत्रापि वाक्यी-
यमेवाधानोत्तरकालस्य सोमाङ्गत्वं लटो श्रुतित्वादेव ।

यदप्यत्र तन्त्ररत्नं यक्ष्यमाण इति च दीक्षिष्यमाण इति च-
क्रियार्थायां क्रियायामुपपदे लट्प्रत्ययः सोमेन यष्टुमित्यर्थ इति त-
दपि क्रियान्तरयोगएव लटः साधुत्वोक्तिद्वारा वाक्यीयविनियोगोप-
पादनार्थमेवेति सङ्क्षेपः ।

एवं “तुमुन्णुलौ क्रियायां क्रियार्थायामि”ति विहितयोस्तुमु-
ण्णुलोऽयत्र प्रयोगः यष्टुं याति याजको यातीत्यादिः

एवं तदग्रिमसूत्रेण । “भाववचनाश्चे”त्यनेन क्रियायां क्रियायामु-
पपदएव विहितानां घञादीनां यत्र प्रयोगः यागाय याति भूतये या-
तीत्यादिः । एवं तदुत्तरसूत्रेण “अण् कर्मणि चे”त्यनेन क्रियार्थायां क्रि-
यायामुपपदएव विहितस्याण्प्रत्ययस्य यत्र प्रयोगः गोदायो ब्रजती-
त्यादिस्तत्र सर्वत्र वाक्यीय एवान्वयो न श्रौतः । इति श्रुतिनिरूपणम् ।
लिङ्गादिभेदास्तु पूर्वमेव निरूपिताः ।

इति श्रीमत्पदवाक्यप्रमाणपारावारपारणिधुरणिममींसा-

द्वैतसाम्राज्यधुरन्धरश्रीभट्टनारायणात्मजभट्टशङ्कर-

कृते मीमांसाबालप्रकाशे सकलविधि-

भेदानिरूपणम् ।

अथार्थवादभेदा निरूप्यन्ते ।

तत्रार्थवादस्त्रिविधः । गुणवादः अनुवादः भूतार्थवादश्च । तदुक्तम् ।

विरोधे गुणवादः स्यादनुवादोऽवधारिते ।

भूतार्थवादस्तद्धानादर्थवादस्त्रिधा मतः ॥

इति । विरोधे प्रमाणान्तरेण अवधारिते प्रमाणान्तरेण निश्चिते । तयोर्विरोधावधारितत्वयोर्ज्ञानाभावे (१) ।

तत्र विरोधे गुणवादः स्यादित्यस्योदाहरणं यथा । “धूम एवाग्नेर्दिवा दहशे नार्चिरि”त्यादि । धूममात्रदर्शनस्यार्चिरदर्शनस्य चार्चिषोऽपि दर्शनेन विरुद्धत्वात् दूराद्भूयस्त्वेन च दर्शने विशेषे सामान्यवाचिनो दृशेरौपचारिकत्वात् ।

अनुवादोऽवधारित इत्यस्योदाहरणं तु नृसिंहाभ्रमैरुक्तम् । “अग्निर्हिमस्य भेषजमि”ति तत्स्वाध्यायाध्ययनवैधुर्याद्वैचित्याद्वा । अत्र वैदिकानां मन्त्रत्वप्रसिद्धेस्तस्या एव च द्वैतीयकमन्त्राधिकरणे मन्त्रव्यवस्थाप्रयोजकत्वात्तत्त्वविध्यन्तरैकवाक्यत्वाभावाच्च । तस्माद्वायुर्वै क्षेपिष्ठा देवतेत्याद्येव

अनुवादोऽवधारित इत्यत्रोदाहरणम् ।

भूतार्थवादस्तद्धानादित्यत्रौपनिषदा उदाहरन्ति ।

देवताविग्रहभोजनतृप्तिप्रसादफलदातृत्वप्रतिप्रतिपादकानर्थवादान् “प्रजापतिरात्मनो वषामुदखिदत्” । “आहुतिभिरिव हुतादो देवान्प्रीणाति तृप्त एवैनमिन्द्रः प्रजया पशुभिस्तर्पयती”त्यादीन् तदुक्तम् ।

नवमे विग्रहादिपञ्चकनिरासात् । तदेतन्नवमार्थप्रपञ्चे वक्ष्यामः । तस्मादत्र विरोधाभावेऽपि गुणवादाङ्गीकाराद्भूतार्थवादस्तद्धानादित्यत्र ।

यन्न दुःखेन सम्भिन्नं न च त्रस्तमनन्तरम् ।

अभिलाषोपनीतं यत्तत्सुखं स्वः पदस्पदमित्येवोदाहार्यम् ।

इदं च न लक्षणं विशेषणचतुष्टयव्यावर्त्याभावात् किं तु स्वरूपकथनमात्रं विशेषणचतुष्टयेनापि हि सांसारिकसुखवैलक्षण्यमस्य ब्रुवता सुखत्वावान्तरजातिः स्वर्गत्वमुपलक्ष्यते तद्धिः दुःखमिभ्रमिदं तु न तथा एवं सांसारिकं राज्यादिसुखं वर्षाद्यवधिप्रमाणाभावाच्छुक्रतापहारादिशङ्काग्रस्तम् । इदं त्वर्थवादादिप्रमाणतो वर्षादियावत्कालभोग्यतया प्रमितं न तन्मध्येऽपहारादिशङ्का-

ग्रस्तम् ।

तथेदमनन्तरमवच्छिन्नं सन्ततं वर्षादिपर्यन्तमितरत्तु न तथा । किं तु सुखदुःखोभयरहितावस्थयावच्छिन्नम् । एवमिदमभिलाषमात्रेणोपनीतमुपस्थितेन स्वकचन्दनवनितादिविषयापेक्षमितरत्तु विषयापेक्षमेव ।

यद्वेदं प्रयत्नानपेक्षाभिलाषमात्रोपनीतविषयमितरत्तु प्रयत्नोपनीतविषयमिति । अत एवाकृत्यधिकरणे ।

अस्त्यर्थः सर्वशब्दानामिति प्रत्याख्यलक्षणम् ।

अपूर्वदेवतास्वर्गैः सममाहुर्गवादिषु ॥

इति वैयाकरणमतनिरासावसरे तदुक्तदृष्टान्तवैषम्योत्सर्पणं कार्यसामर्थ्यमिन्द्रादिनिर्मिश्रसुखसन्ततिरिति वार्त्तिके निर्मिश्रसन्ततिपदाभ्यामाद्यतृतीयविशेषणार्थावेव स्वर्गत्वजात्युपलक्षणार्थमुक्तौ ।

तद्व्याख्याने भट्टसोमेश्वरेण तु तद्वार्त्तिकव्याख्यार्थवार्त्तिके केवलमेव सुखमित्युक्तोर्दुःखमिश्रत्वमेव स्वर्गत्वसामान्योपलक्षणत्वेनोक्तं सन्ततित्वं तु चिरकालताख्यं दुःखमिश्रत्वेनैवाक्षिप्यते इति वदता अलौकिकसुखविशेषप्रतिपत्त्यर्थं तदुपात्तमित्युक्तमिति । भूतार्थवादस्तद्भानादित्यत्रोपनिषदो ऽप्युदाहरणं ता अपि हि त्रिध्युपयोगिस्वर्गस्वरूपनिरूपणार्थार्थवादवच्छ्रवणादिविध्युपयोग्यात्मस्वरूपनिरूपणार्थत्वेन वाक्यशेषा एव । अत एव भावार्थप्रदे त्रिधातिमर्थवादभेदां “स्तब्धोदकेषु मन्त्राख्या” “शेषे ब्राह्मणशब्द” इत्येतत्सूत्रद्वयव्याख्याने भाष्ये प्रदर्श्य एतदपि प्राविकमित्युक्तं तत्सत्यं ज्ञानमनन्तं ब्रह्मेत्यादेरुपलक्षणार्थमित्युक्तं भट्टसोमेश्वरेण ।

एवं “य एवं विद्वान्पौर्णमासीं यजते य एवं विद्वानमावास्यां यजत” इति विद्वद्वाक्यद्वयं दर्शपूर्णमासाभ्यामिति द्विवचनोपपत्त्यर्थसमुदायद्वयसिद्ध्यर्थं “वैश्वदेवेन यजत” इति वत्प्राचीनप्रवणो वैश्वदेवेनेत्यसिद्धेश्विधिसैकवचनोपपत्त्यर्थकसमुदायसिद्ध्यर्थं भूतार्थवादोदहरणमेव ।

अत एव त्रिभाम एव वेद इत्युक्तम् ।

विध्यर्थवादमन्त्राणामुपयोगो ऽधुनोच्यतइत्यादौ ।

भूतार्थवादस्तद्भानमवित्यत्रोदाहरणान्तरं यथा ॥

“अधस्तस्मिभं धारयन्ननुदवेदुपरि हि देवेभ्यो धारयती” इति ।

अत्र तृतीये उपरि धारणस्यापि हिदादत्यागेन विधिरि-

त्युक्तम् ।

पुनरप्यर्थवादो ऽष्टत्रिंशद्विधः ।

आशीः “सो ऽकामयत प्रजाः सृजेये”ति ।

प्रलापः “न चैतद्विभो ब्राह्मणाः स्मो वयमब्राह्मणा वे”ति ।

परिदेवनं “ये मामधुक्षन्त ते मां प्रत्यमुञ्चतेति ।

तथा यावज्जीवाधिकरणो वार्त्तिके ।

“आहिताग्निर्वा पष सन्नाग्निहोत्रं जुहोति न दर्शपूर्णमासौ यज ते या आहुतिभाजो देवतास्ता अनुध्यायिनीः करोतीति परिदेवन-सरूपो ऽर्थवाद इत्युक्तम् ।

प्रेषः “अमुतः सोममाहरे”ति ।

“अन्वेषणम् इह वा स इह स” इति ।

प्रश्नः “वेद कर्णवतीं सुर्मिमि”ति ।

प्रतिवचनं विद्येति ।

अनुषङ्गः यद्धस्तेन कण्डूयेत पामनं भावुकाः प्रजाः स्युर्यत्स्म-यते नम्रं भावुकाः कृष्णाविषाणया कण्डूयतइति । इह नम्रं भावुकाः इत्यत्र प्रजाः स्युरित्यनुषङ्गः ।

इतिकरणबहुलो ऽर्थवादः ।

उत्सृज्यान्नोत्सृज्यामिति मीमांसन्ते ब्रह्मवादिनस्तद्बाहुत्स-ज्यमेवेति अमावास्यायां च पौर्णमास्यां चोत्सृज्यमित्याहुरेते हि यज्ञं बहूत इति ते त्वावनोत्सृज्येदित्याहुयं अवान्तरं यज्ञं भेजाते इति ।

इत्याहोपनिबद्धार्थवादः ।

“देवस्य त्वा सवितुः प्रसव ” इति स्फ्यमादत्ते प्रसूत्यै इति विधेर्वाक्यरोषः । अश्विनोर्बाहुभ्यामित्याह अश्विनौ हि देवानामध्वर्यु आस्तां पूषाणो हस्ताभ्यामित्याह पत्यै इति ।

आख्यायिकारूपो ऽर्थवादः ।

पुरुषं वै देवाः पशुमालभन्त तस्मादालब्धान्मेध उदक्रामत्सो ऽश्वं प्राविशत्तस्मादश्वो मेध्यो ऽभवद्यैनमुत्क्रान्तमेधमत्यार्जतं स किं पुरुषो भवत्ते ऽश्वमालभन्त सो ऽश्वादालब्धावुदक्रामत्स गां प्राविशदित्यादि ।

हेतुवन्निगदो ऽर्थवादः ।

“शूर्पेण जुहोती”त्यस्य विधेर्वाक्यशेषः । “तेन ह्यन्नं क्रियत”इति ।

निर्वचनरूपो ऽर्थवादः ।

तदेनमघिनोत्तद्दध्मो दधित्वमिति ।

निन्दार्थवादः ।

“न ब्रह्मा सामानि गायती”ति निषेधस्यार्थवादः “उपवीता वा एतस्याग्नय” इति ।

प्रशंसार्थवादो ।

“वायुर्वै क्षेपिष्ठा देवते”ति ।

यद्यपि निन्दार्थवादव्यतिरिक्तेषु सर्वेष्वप्यर्थवादेषु प्रशंसार्थत्वमविशिष्टं तथापीह वायुप्रशंसाद्वारा विधेयवायव्यपशुर्योगिप्रशंसा इतरत्र तु न तथेति भेदः ।

संशयार्थवादः ।

“होतव्यं गार्हपत्येन होतव्यमिति”ति ।

विधिकल्पको ऽर्थवादः ।

यजमानसम्मिक्तौदुम्बरी भवतीति ।

परकृतिरर्थवादः ।

“इति ह स्माह वट्कुर्वाण्णिर्माणानेव मह्यं पचते”ति तस्माद्वारण्यमेवाग्नीयादित्यस्य विधेर्वाक्यशेषः ।

पुराकल्पो ऽर्थवादः ।

“उल्मुकैर्हस्म पूर्वं समाजग्मुस्तानसुरारक्षांसि निर्जन्तुरिति”ति तस्माद् गृहपतेरेवाग्निषु निर्मेथ्य निर्वपेरन्निति विधेर्वाक्यशेषः ।

अनयोश्च भेदो वार्तिककृतैवमुक्तः एकपुरुषकर्तृकमुपाख्यानं परकृतिः बहुकर्तृकं पुराकल्प इति बहुकर्तृकपदं द्विकर्तृकस्यापि सङ्ग्रहार्थमनेककर्तृकमिति व्याख्यातम् । भट्टसोमेश्वरेणार्थवादाधिकरणे द्विकर्तृकोदाहरणं तु “तावब्रूतामग्नीषोमावाज्यस्यैव नावुपांशु पौर्णमास्यां यजन्ति”ति ।

व्यवधारणकल्पनार्थवादः । वेतसशाखयावकाभिश्चाग्निं विकर्षतीत्यस्य विधेर्वाक्यशेषः । “आपो वै शान्ताः शान्तामिरेवास्य शुचं शमयती”ति । यथा ह्युच्चैर्धृत्वा क्रियते इति यावतो ऽश्वान्प्रतिगृह्णीयादित्यनयोर्व्यवधारणकल्पनाविध्योरुपसंहारगतयोरुपक्रमगतवेदविषयदानविषयार्थवादवशेन वेददानविषयतेव कल्प्यते एवमुपक्रमस्य वेतसावकाविषयविधिवशेनोपसंहारस्यार्थवादगतं शुक्लशामकत्वं नापां किं तु वेतसावकाविषयमिति कल्प्यते इति ।

तदेवं विरान्तिमर्थवादभेदान्भावार्थपादे तच्चोदकेषु मन्त्राख्या शेषे ब्राह्मणशब्द इत्येतत्सूत्रद्वयव्याख्यानानवसरे भाष्यएव प्रदर्श्य एतदपि प्राथिकमित्युक्तं तत्सत्यं ज्ञानमनन्तं ब्रह्मेत्यादेरुपलक्षणार्थमिति भट्टसोमेश्वरेण व्याख्यातम् ।

अतो ऽन्ये सम्भवन्तो ये कश्चित्के चिन्निरूपिताः ।

भाष्यवावार्तिककाराद्यैस्तान्भेदानभिदध्महे ॥

तथा हि ।

पूर्वं हेतुवन्निगदो ऽर्थवाद उक्तः । कश्चित्तु हेतुविधिरर्थवादः
आतिथ्यायामिडान्तातिथ्या सन्तिष्ठत इतिवचनादनूयाजाभावे
ऽप्यष्टावुपभृति गृह्णातीति प्रकृतौ विहितस्योपभृत्यष्टगृहीतस्य चो-
दकप्राप्तस्य निवृत्त्यर्थं चतुर्गृहीतान्याज्यानि भवन्ति न ह्यत्रानुया-
जान्यक्ष्यन्भवतीति चतुर्गृहीते विधीयमाने ऽनुयाजाभावस्य हेतुत्वा-
भिधानाद्यत्र यत्रानुयाजाभावस्तत्र तत्राष्टगृहीताभाव इति ज्ञायते ।

प्रकृतौ चाष्टग्रहणस्य चतुष्टयलक्षणार्थत्वद्योतनात्प्रयाजार्थं
जुह्वां समानयने नियोगतो ऽर्द्धमेव समानेतव्यमिति ज्ञायते ।

इदञ्च हेत्वधिकरणवार्तिके उदाहरणोक्तौ न च परमार्थतो
हेतव इति प्रत्युदाहरणं चतुर्थे वक्ष्यमाणं सूचितं भट्टसोमेश्वरेण
व्याख्यातम् ।

तथा पूर्वं वायुवै क्षेपिष्ठा देवतेति विधेययागविशेषणदेवता-
भूतवायुप्रशंसाद्वारा विधेययागप्रशंसेत्युक्तम् ।

कश्चित्त्वर्थवादः साक्षादेव विधेयप्रशंसार्थः ।

यथा प्रजापतिरात्मनो वषामुदखिदत्तामम्रौ प्रागृह्णात्ततो ऽज-
स्तूपरः समभवतेनायजत्ततो वै स प्रजाः पशूनसृजत यः प्रजा-
कामः पशुकामः स्यात्स एतं प्राजापत्यमजं तूपरमालभेतेति ।

तथा विधेयतद्विशेषणव्यतिरिक्तप्रशंसाद्वारापि विधेयप्रशं-
सार्थः कश्चिदर्थवादः । यथा दशमे अभिघार्या क्षैयम्बका नाभि-
घार्या इति यदभिघारयेत्तद्गुद्रायास्ये पशून्निदध्याद्यन्नाभिघारयेन्न त-
द्गुद्रायास्ये पशून्निदध्यात्तन्न सुख्यं अभिघार्या एव न ह्यनभिघृतं ह-
विरस्तीत्युदाहृतम् ।

तत्रार्थवादाधिकरणे वार्तिककारेणोक्तं यन्नाभिघारयेन्न त-
द्गुद्रायास्ये पशून्निदध्यादिति स्तुतमप्यनभिघारणं नाश्रयिष्यते इति ।

तथा विधेयव्यतिरिक्तनिन्दाद्वारापि विधेयप्रशंसार्थः कश्चि-
दर्थवादः ।

सो ऽपि द्विविधः ।

विध्यन्तराविहितस्य प्रकृतविधेयव्यतिरिक्तस्य निन्दाद्वारा,
विध्यन्तराविहितस्य प्रकृतविधेयव्यतिरिक्तस्य वा निन्दाद्वारेति ।

तत्राद्यो यथा ।

नवमे यदच्चा स्तुवते तदसुरा अन्ववायन् यत्साम्ना स्तुवते

तदसुरा नान्ववायन्य एवं विद्वान्सांस्मा स्तुवीतेत्युदाहृतम् ।

तत्तार्थवादाधिकरणे वार्तिककृतोक्तं तत्रान्ते सामविधानात्त-
त्प्रशंसार्थमृचां निन्देति गम्यतइति ।

द्वितीयोऽन्यथा ।

“प्रातः प्रातरनुतं ते वदन्ति पुरोदयाज्जुहवति ये ऽग्निहोत्रं
दिवाकीर्त्यमदिवाकीर्त्तयन्तः सूर्यो ज्योतिर्न तदा ज्योतिरेषां तस्मादु-
दिते होतव्यमिति । एवं यथावातिथये प्रद्वतायाभ्रमाहरेयुस्तादृकया-
द्य उदिते जुह्वति तस्मादनुदिते होतव्यमिति । अत्र पूर्वत्रोत्तरवि-
धिविहितानुदितहोमनिन्दाद्वारा उदितहोमस्तुतिः । उत्तरत्र पूर्ववि-
धिविहितोदितहोमनिन्दाद्वारानुदितहोमस्तुतिरिति । तदिदं शाखा-
न्तराधिकरणे (अ० २ पा० ४ । अ० २) उदाहरणद्वयमुदाहृतं
भाष्ये ॥ ६ ॥

तथा हेतुविधिवत्कश्चित्फलविधिरर्थवादः ।

यथा “प्रतितिष्ठन्ति हवा य एता रात्रीरुपयन्ती”ति ॥ ७ ॥

तथा कश्चिन्निषेधफलार्थवादः ।

यथा तस्माद्ब्राह्मणाय नावगुरेतेति निषेधे यो ब्राह्मणायवगु-
रेत्तं शतेन यातयादिति वर्षशतयातनारूपं फलं वाक्यशेषात् ॥ ८ ॥

तथा कश्चिद्धेतुविधिसरूपवत्फलविधिसरूपो ऽर्थवादः यथा
“यस्य पर्णमयी जुहूर्भवति न स पापं श्लोकं शृणोती”ति । एषु त्रि-
ष्वद्यान्यौ चतुर्थे (पा० ३ अ० १) निरूपितौ ।

मध्यमस्तु तृतीये शयौ सर्वपरीदानादिति शङ्खधिकरणो नि-
रूपितः ।

तथा कश्चिद्देवताविधिरर्थवादः ।

यथा वाजसनेयिनं देवयाज्ञिको ऽन्नादं वा य एतमात्मनो ज-
नयते यदग्निमिति पूर्णाहुतेर्वाक्यशेषमग्निदेवताप्रापकमाह ॥ ९ ॥

तथा कश्चिद्देवताविधिसरूपो ऽर्थवादः । यथा ।

“विष्णुरुपांशु यष्टव्यो ऽजामित्वाय प्रजापतिरुपांशु यष्टव्यो
ऽजामित्वाय अग्नीषोमावुपांशु यष्टव्यावजामित्वाये”ति शाखाभेदेनो-
पांशुयाजक्रमे आम्नातैर्वैष्णवप्राजापत्याग्नीषोमीययाज्यानुवाक्या-
युगलैः प्राप्ता विष्णवाद्यादेवता उपांशुयाजस्तुत्यर्थे कीर्त्यन्तइत्युक्त-
मुपांशुयाजाधिकरणे (अ० २ पा० २ अ० ४) ॥ १० ॥

तथा कश्चिद्द्रव्यविधिरर्थवादः ।

यथा वासः परिधत्तइति विधौ “एतद्वै सर्वदेवत्यं वासो यत्
क्षौममि”ति क्षौमशब्दस्य यौगिकत्वादार्थवादिको द्रव्यविधिः । इदं च

सन्दिग्धेषु वाक्यशेषादित्यधिकरणान्ते भाष्यकारेणोदाहृतम् ॥ ११ ॥

तथा कश्चिद् द्रव्यविधिसरूपो ऽर्थवादः ।

यथा महाव्रते प्रेङ्खमारुह्य होता शंसतीति विधौ यदा वै प्रजामह आविशन्ति प्रेङ्खास्तर्ह्यारोहन्तीति प्रेङ्खशब्दस्य यौगिकत्वाद् द्रव्यविधिसरूपो ऽयमर्थवादः ।

तदेतदपि वा कारणाग्रहणे प्रयुक्तानि प्रतीथेरन्नित्यस्य सदाचारप्रामाण्यप्रतिपादनपरे वर्णके वार्तिककृतोदाहृतम् ।

एतानि वै दशयज्ञायुधानीति च । चतुर्थे (पा० १ अ० ४) हि एतच्छब्दस्य सर्वनाम्नो द्रव्यवचनत्वाद्यगे स्फ्यादिद्रव्यविधिमाशङ्कितन्निरस्यार्थवादमात्रमित्युक्तम् ॥ १२ ॥

तथा कश्चिज्जातिविधिरर्थवादः ।

यथाग्नेये यदष्टाकपाल इति विधितः “संस्कृतं भक्षा” इत्यस्मिन्नर्थे तद्धितोत्पत्तेर्भक्षद्रव्ये प्राप्ते मण्डकादिप्रसक्तौ ते पुरोडाशं कूर्मं भूत्वा प्रसर्पन्तमपश्यन्निति वाक्यशेषः पुरोडाशत्वजातिमात्रप्रापकः । इदमपि सन्दिग्धेषु वाक्यशेषादिति (अ० १ पा० अ० १८) न्यायादेव सिद्धम् ॥ १३ ॥

तथा कश्चिज्जातिविधिसरूपो ऽर्थवादः ।

यथा तावब्रूतामग्नीषोमावाज्यस्यैव नावुपांशु पौर्णमास्यां यजन्निति । एतद्धि अप्राप्तपौर्णमासीकालविधिपरत्वान्नाज्यत्वजातिविधिः किं तु “सर्वस्मै वा एतद्यज्ञाय गृह्यते यत् ध्रुवायामाज्यमि”ति प्राप्ताया उपांशुयाजद्रव्यपरिच्छेदकाज्यत्वजातेरनुवाद इत्युक्तं दशमे उपोपान्त्ये ॥ १४ ॥

तथा कश्चिद् गुणविधिरर्थवादः । यथा “सृष्टीरुपदधाती”ति वार्तिककृन्मते ।

भाष्यकृद्ब्रह्मोपधानमात्रविधिर्मन्त्रानुवादश्च किं तु उपधानमात्रविधावपि दोषोक्तेर्मन्त्रमात्रविधावपि दोषोक्तेर्विशिष्टविधौ मुख्यानां सृष्टिलिङ्गकानामेव मन्त्राणां विधिप्रसक्तौ यत्सप्तदशोष्टका उपदधातीति वाक्यशेषाद् गौरया सप्तदशसंख्याविधिः । तदेतत्सृष्ट्यधिकरणे भट्टसोमेश्वरेणोक्तम् ॥ १५ ॥

तथा कश्चिद् गुणविधिसरूपो ऽर्थवादः ।

यथा यदष्टाकपालो भवति गायत्र्यैवैनं ब्रह्मवर्चसेन पुनातीत्यष्टसंख्याविधिसरूपत्वात् । तदिदमुक्तं वैश्वानराधिकरणे (अ० १ पा० अ० १८) ॥ १६ ॥

तथा कश्चिक्क्रियाविधिरर्थवादः ।

यथामृताग्निहोत्रे “अधस्तात्समिधं धारयन्ननुद्रवेदिति”विधेर्वाक्यशेषः । “उपरि हि देवेभ्यो धारयती”ति । तत्र तृतीये (पा० ४ अ० ५) उक्तं देवेभ्य इत्युक्तेर्देवाग्निहोत्रे जीवदग्निहोत्रे उपरिधारणस्य कथं चिदप्याचारादिना अप्राप्तेर्हि शब्दपरित्यागेन विधिः कल्प्यतइति ॥ १७ ॥

तथा कश्चिक्रियाविधिसरूपो ऽर्थवादः ।

यथा “यो विदग्धः स नैर्ऋतो यो ऽश्रुतः स रौद्रो यः श्रुतः स सदेवतस्तस्मादविदहता श्रपयितव्यः सदेवतत्वाये”ति दर्शपूर्णमासप्रकरणाधीतं वाक्यमौदुम्बराधिकरणे प्रकरणे (अ० १ पा० २ अ० २) च सम्भवन्नपकर्षो न कल्प्यते विध्यानर्थक्यं हि तं प्रतीति सूत्रे भाष्यकृतोदाहृत्य विधिपक्षे तु यत्र नैर्ऋतस्तत्र विदग्धता नीयेत तथा सति प्रकरणं बाध्यतेति क्रियाविधिर्निरस्त इति क्रियाविधिसरूपो ऽयमर्थवादः ॥ १८ ॥

तथा कश्चिन्निमित्तविधिरर्थवादः ।

यथा । अग्नौ श्रूयते “यो वै सम्बत्समुष्यमभृत्वाग्निं चिनुते यथा सामिगर्भो विपद्यते तादृगेव तदार्तिमार्च्छैश्चानरं द्वादशकपालं पुरस्ताच्चिर्वपेदिति । अत्र चतुर्थे (पा० ४ अ० ६) वैश्वानरश्च नित्यः स्यादित्यधिकरणे सम्बत्सराभरणमर्थवादमात्रमिति नित्यतेति पूर्वपक्षयित्या कर्तृसमानाधिकरणा यच्छब्दो निमित्ततां सम्बत्सराभरणस्य प्रतिपादयतीति नैमित्तिको वैश्वानरयाग इति सिद्धान्तितम् ॥ १९ ॥

तथा कश्चिन्निमित्तविधिसरूपो ऽर्थवादः ।

यथा ज्योतिष्टोमे श्रुतं यां वा अध्वर्युश्च यजमानश्च देवतामन्तरितस्तस्या आवृश्च्यते यत्प्राजापत्यं दधिग्रहं गृह्णाति शमयत्येवैनमिति ।

तत्र चतुर्थे (पा० ४ अ० ५) “दधिग्रहो नैमित्तिकः श्रुतिसंयोगादि”त्यधिकरणे देवतान्तरायां निमित्तं पूर्ववद्यच्छब्दादिति पूर्वपक्षिते सिद्धातितम् । अकर्तृसमानाधिकरणस्य यच्छब्दस्य निमित्तताप्रतिपादकत्वाभावादर्थवादमात्रमन्तरायश्रवणमिति नित्यो दधिग्रह इति ॥ २० ॥

तथा कश्चित्कर्तृविधिरर्थवादः ।

यथा षष्ठे (पा० ८ । अ० १) चतुर्होतृसञ्ज्ञकर्मन्त्रैः पुरुषार्थतया विहिता जपाहोमाश्च चतुर्होतारं प्रयुञ्जीत चतुर्होता प्रजाकामो जुहुयादित्यत्र पूर्वपक्षितं होमा आहवनीये कार्या एषा वा ऽनाहिता-

शेरित्यर्थवादमात्रं जपस्तुत्यर्थम् । इष्टिशब्देन जपोक्तेः यैषामाहिताग्नेः क्रिया जपात्मिका सेष्टिरिति ।

सिद्धान्तस्तु वचनानर्थक्येष्टिशब्दलक्षणापरिहाराय षष्ठीभु-
त्या ऽनाहिताग्न्याधिकारा होमास्तत्कर्तृका इति ॥ २१ ॥

तथा कश्चित्कर्तृविधिसरूपः ।

यथा षष्ठे (पा० ७ । अ० १२) इति हस्माहवद्र्कुर्वाणिर्माणानेव
मह्यं पचतेति वृष्णिपात्रैरेव माषपाकः कर्त्तव्यो नान्यैरिति पूर्व-
पक्षयित्वा निरस्तम् । तदिदं माषपाकविधिकल्पनां कृत्वा चिन्ति-
तम् ॥ २२ ॥

तथा कश्चित्कालविधिरर्थवादः ।

यथा तावद्भूतामग्नीषोमावाज्यस्यैव नावुपांशु पौर्णमास्यां य-
जश्चिति । तदेतद्देशे । (पा० ८ । अ० १७) उपोपान्त्ये उ-
क्तम् ॥ २२ ॥

तथा कश्चित्कालविधिसरूपो ऽर्थवादः ।

यथा अपहतपाप्मानो वा ऋतव इति यदा क चन कदा च-
नोपनमेदधादधीताथ यजेतेत्यस्य शतपथाविधेः शेषस्तेन नव सन्त-
व्यतिरिक्तऋतुविधिर्ज्योतिष्टोमे यदा क चनेति विधित एव तद्वि-
धिसिद्धेः । इदं च पञ्चमे (पा० ४ अ० ५) स्वकाले स्यादविप्र-
तिषेधादित्याश्रिकरणे तन्त्ररत्ने यदा क चनेत्यादेः शातपथवाक्यस्य
ज्योतिष्टोमे ऋत्वन्तरविधित्वोक्तेस्तच्छेषस्य कालविधिसरूपत्वमर्था-
दुक्तम् ॥ २३ ॥

तथा कश्चिद्देशविधिरर्थवादः ।

यथा ताण्डके सरस्वत्या विनशने दीक्षन्ते अध्वर्युः शम्यां प-
रास्मति सा यत्र निपतति तद्गार्हपत्यः ततः षट्त्रिंशत् प्रक्रमान्प्र-
क्रामति तदाहवनीयः प्रतीपं यन्ति पूर्वेण पक्षसा यन्ति द्वपद्धत्या अप्य-
ये ऽपोनप्रीयं चरुं निरूप्यायाति यन्तीति विधाय वाक्यशेषः चतुश्च-
त्वारिंशदाध्विनानि सरस्वत्याविनशनात्प्लुक्षः प्रस्रवणा इति । स
सावन्तं देशं याने विद्रधाति अत एव तदनुचोपसंहृतम् ।

यदा प्लुक्षः प्रस्रवणमागच्छन्त्यधोत्थानं लपक्षप्रास्रवणमाग-
म्याग्नये कामायेष्टिं निर्वपन्ते तस्यामश्वां च पुरुषीं च श्वेदुके दत्त्वा
कारपञ्चवं (१) प्रति यमुनामवभृथमभ्यवयन्तीति वार्त्तिके तु चतु-
स्त्रिंशदाध्विनीतीति श्रुत्यन्तरं व्याकरणाधिकरणउक्तम् ॥ २४ ॥

देशान्निधिसरूपो ऽर्थवादो यथा ।

(१) यमुनाया देशविशेष इत्यर्थः ।

षट्त्रिंशत्प्रक्रमा प्राचीं त्रिंशज्जघनेन चतुर्विंशतिः पुरस्तादिति सौमिकमहावेदिमानविधेर्वाक्यशेषः इयति शक्यामहे ऽस्यां कर्तुमिति । तदेतत्तृतीये (पा० ७ । अ० ३) “चिकीर्षया च संयोगादि”-त्यधिकरणे भट्टसोमेश्वरेणोक्तम् ॥ २५ ॥

तथा कश्चिन्निषेधविध्यर्थवादो यथा ।

पेतरोयिब्राह्मणे हरिश्चन्द्रोपाख्याने हिरण्य(१)कशिपावासीन आचष्टइति होतृकर्तृकस्य कर्त्वर्थस्य पुत्रकामाहाण्याख्यापयेरञ्जिति च पुरुषार्थस्य शौनः शेषाख्यानविधेर्वाक्यशेषे नियोक्तारं न विविदुर्विशसितारं न विविदुरिति शामित्रकर्त्रलाभोक्त्या मह्यमपरं शतं दत्ताहमेनं विशसिष्यामीति च लोभात्प्रवृत्त्युक्त्या शामित्रे दोषावगतेनिन्दया तन्निषेधः कल्प्यते ।

यद्यपि चात्र “न हिंस्यादि”ति सामान्यानिषेध ऋत्विजां स्वाधिकारिकः पराधिकारिकेण समाख्यानिकेन कर्तृत्वमात्रतया ऋत्विजः स्पृशताप्यबाधितः प्रवृत्तो ऽस्ति । अत एव तृतीये (पा० ७ । अ० १३) “यमिता च शब्दभेदादि”त्यधिकरणे वार्तिककृतोक्तम् ।

अत एवार्त्विज्यं निन्दन्तीति तथापि विशेषनिषेधो दोषविशेषार्थत्वेनार्थवानेवेति ॥ २६ ॥

तथा कश्चिन्निषेधविधिसरूपो ऽर्थवादो यथा । अथो खल्वाङ्गुरनाहुतिर्वैजर्तिलाश्च गवेयुकाश्चेति । दशमे ह्यनाहुतिरिति निन्दया निषेधकल्पनां पूर्वपक्षयित्वा न हि निन्दा निधं निन्दितुं प्रवर्तते । अपि तु विधेयं स्तोतुमिति शाखान्तराधिकरणे प्रसङ्गादुक्तेन न्यायेन यत्पयसाग्निहोत्रं जुहोतीति पयोविधिशेषत्वान्न निषेधकल्पनेति सिद्धान्तितम् ॥ २७ ॥

सन्दिग्धार्थोपादाननिर्णायको ऽर्थवादो यथा ।

सारस्वतौ भवत इति विधौ “एतद्वै दैव्यं मिथुनं यत्सरस्वती-सरस्वाश्चेति अत्र सरस्वान्देवता यस्यासौ सारस्वतः अपरो ऽपि तथा ततः सारस्वतश्च सारस्वतश्च सारस्वतौ उत सरस्वान्देवता यस्येत्येकस्तद्धित अपरस्तु सरस्वती देवता यस्येति तद्धितस्ततस्तयोरेकशेष इति सन्दिग्धे स्त्रीपुंसदेवत्य एवायं न पुन्द्रयदेवत्य इति निर्णयो ऽस्मादर्थवादाद्भवति । तदेतत्पञ्चमे (पा० १ । अ० ७) मुख्यक्रमेण बाङ्गानामित्यधिकरणे शास्त्रदीपिकायामुक्तम् ॥ २८ ॥

तथा कश्चित्सन्दिग्धार्थशक्तिग्राहकार्थवादो यथा ।

यवमतीभिरङ्गिरौदुम्बरीं प्रोक्षतीति विधेर्वाक्यशेषः यदा वा

अन्या औषधयो म्लायन्ते अथैते मोदमाना इवोत्तिष्ठन्तीति तदुक्तं
“शास्त्रस्था वा तन्निमित्तत्वादि”त्यधिकरणे (अ० १ पा० ३ । अ०
५) ॥ २९ ॥

तथा कश्चिदुपमानार्थवादः ।

यथा “यथा वै श्येनो निपत्यादत्ते एवमयं द्विषन्तं भ्रातृव्यं
निपत्यादत्ते यमभिचरति श्येनेनेति” । तदुक्तं तद्वचपदेशं चेत्यधिक-
रणे नामधेयपादे (अ० १ पा० ४ अ० ४) ॥ ३० ॥

इति श्रीमत्पदवाक्यप्रमाणपारावारपारीणधुरीणमी-
मांसद्वैतसाम्राज्यधुरन्धरश्रीभट्टनारायणात्मज-
भट्टशङ्करकृते मीमांसाबालप्रकाशे सक-
लार्थवादभेदनिरूपणम् ।

अथ मन्त्रभेदा निरूप्यन्ते ।

मन्त्रो ऽपि तावन्निविधः । ऋग्यजुः सामेति ।

एषां लक्षणानि क्रमेण सूत्रैरेवोक्तानि । तेषामृग्यत्रार्थवशेन
पादव्यवस्था । गीतिषु सामाख्या ।

शेषे यजुः शब्द इति निगदास्तु यजुर्भेदा एवेत्युक्तं भावा-
र्थपादे “यजूंषि वा तद्रूपत्वादिति” (अ० १ पा० १ अ० १३) ते
चाग्नीदग्नीन्विहरेत्यादयः परसम्बोधनरूपा । अतः परं “तच्चोदकेषु
मन्त्राख्ये”त्यत्र सूत्रे ब्राह्मणशब्द इत्यत्र च सूत्रे भाष्यएव प्रद-
र्शिता अष्टाविंशतिर्मन्त्रभेदा उच्यन्ते । तत्रोत्तरेषां बहुनामर्थप्रयु-
क्तत्वात्सामस्वसम्भवः । त्रैस्वर्यचातुःस्वर्ययोरपि वर्णधर्मोदात्ता-
दिरूपत्वेन सामस्वसम्भवः । अनुषङ्गस्यापि अपूर्णेषु खल्वनुषङ्ग इति
भाष्यादर्थप्रयुक्तत्वात्सामस्वसम्भवः । अतः सर्वे ऽपि वक्ष्यमाणा
भेदा ऋग्यजुर्मन्त्रगतत्वेन द्विगुणा ज्ञेयाः । अत एव भाष्यकारेण
क्व चिदङ्गमन्त्राः क्व चिद्यजुर्मन्त्रा उदाहृताः ।

तत्र भाष्योक्तास्तावदष्टाविंशतिर्भेदाः । एवम तत्र कश्चिद्वि-
धायकः ऋङ्मन्त्रः “पृणीयादिन्नाधमानायतव्यानि”ति । नाधयांच्या-
पान्तव्यान्मौज्यान्पदार्थानिति सोमेश्वरः ।

तथा कश्चिद्विधायको यजुर्मन्त्रः यथा “वसन्ताय कपि-
जलानालभत” इति । एवं विधायकस्य मन्त्रस्य ऋचं यजुश्चेति

द्विविधमुदाहरणं वदतो भाष्यकृतो ऽग्रे ऽपि सर्वत्र द्वैविध्यमभि-
मतं तेन यत्र ऋङ्मन्त्र उदाहृतस्तत्र यजुषो ऽप्युपलक्षणम् ।

यत्र च यजुर्मन्त्र उदाहृतस्तत्र ऋङ्मन्त्रस्याप्युपलक्षणं तन्नि-
दर्श्यते ।

कश्चिदस्यन्तो मन्त्रः यथा “मेधो ऽसी”ति ।

तथा कश्चित्त्वान्तो “मन्त्रः यथा इषेत्वे”ति ॥

तथा कश्चिदाशीर्मन्त्रः यथा “आयुर्दा असी”ति ।

तथा कश्चित्स्तुतिरूपो मन्त्रः यथा “अग्निर्मूर्धे”ति ॥

तथा कश्चित्संख्यामन्त्रः यथा “एको मम एका च तस्ये”ति ।

तथा कश्चित्प्रलपितमन्त्रः यथा अक्षी ते इन्द्रपिङ्गले डुलेरिवे-
ति । डुलिः कच्छपी ।

तथा कश्चित्परिदेवनमन्त्रः ।

यथा “ऽग्ने ऽम्बिके ऽम्बालिके न मानयति कश्चन ससस्य-
श्वकः सुभद्रिकां काम्पीलवासिनीमि”ति सुकल्याणरूपां काम्पील-
देशवासिनीं मां कश्चिन्न नयति कुत्सितो ऽश्वः स्वपितीति सौर्यायाः
परिदेवनम् ।

तथा कश्चित्प्रैषमन्त्रः यथा “ऽग्नीदग्नीन्विहरे”ति ।

तथा कश्चिदन्वेषणमन्त्रः यथा को ऽसि कतमो ऽसि क-
स्यासि को नामासि यस्य ते नामा मन्महि यं त्वा सोमेनातीतृपा-
म इति ।

तथा कश्चित्प्रश्नमन्त्रः यथा “पृच्छामि” त्वा परमन्तं पृथिव्या
इति ।

अश्वमेधे ब्रह्मोद्ये होत्रादीनां चतुर्णां महर्त्विजां यजमानं प्रति
प्रश्नो ऽयम् ।

तथा कश्चिदाख्यानमन्त्रः यथा “इयं वेदिः परो अन्तः पृथि-
व्या” इति । तत्रैव यजमानस्य प्रत्युत्तरमिदम् ।

तथा कश्चिदनुषङ्गमन्त्रः । स तु द्विविधः ।

पुरस्तादनुषङ्गः परस्तादनुषङ्गश्चेति ॥

तत्राद्यो यथा “याते अग्रे रयाशया तनूर्वर्षिष्ठा गह्वरेष्ठोर्ग्रे वचो
अपावधीत्वेषं वचो अपावधीत्स्वाहा” “या ते अग्रे रजाशया या ते अग्रे
हराशयेति । पूर्वाह्णपराह्णयोरभ्यस्यमानमाग्रेयसौम्यवैष्णवयागत्र-
यमेकोपसत्तथाविधास्तिस्र उपसदस्त्रिदिनं ज्योतिष्टोमे तत्राद्याः
अग्निमनीकमित्यस्याः । क्रमेणाह खयेङ्गभूतमिदं मन्त्रत्रयम् ।

एतदर्थो ब्राह्मणे ।

अशनापिपासे हवा उग्रं वचः एनश्च वैरहत्यश्च त्वेषं वच
इति । एनः उपपापं वैरहत्यं महापापम् ।

परस्तादनुषङ्गो यथा ।

“चित्पतिस्त्वा पुनातु वाक्पतिस्त्वा पुनातु देवस्त्वा सविता
पुनात्वच्छिद्रेण पवित्रेण वसोः सूर्यस्य रश्मिभिरिति ।

ऋङ्मन्त्रे ऽप्यनुषङ्ग उक्तो मन्त्राधिकरणे
अभ्यक्षसात इन्द्रऋषिरस्मे इत्यृचि उपरितन्यामृचि त्वं तून् इन्द्रं तं-
रयिन्दा इति श्रूयते तदेवास्यामृच्यनुषङ्गेन द्रष्टव्यमिति । अयं च
ऋग्वये ऽप्यन्वयात्पुरस्तादनुषङ्गयोरुभयोरप्युदाहरणम् ।

तथा कश्चित्प्रयोगरूपो मन्त्रः । स द्वेधा त्रैस्वर्यवांश्चातुः
स्वर्यवांश्च ।

तत्रायऋङ्मन्त्रो यथा “अग्ने मूलमहां असि य ईमा देवयु-
ञ्जनम् इयेथ बर्हिरासदामि”ति ।

चातुः स्वर्यवानृङ्मन्त्रो यथा “ अग्निमीळे पुरोहितामि ”त्या-
दिः लेतमित्येन्तयोः प्रचयत्वात् ।

त्रैस्वर्यवान्यजुर्मन्त्रो यथा इषेत्योर्जेत्वेत्यादिः ।

चातुः स्वर्यवान्यजुर्मन्त्रो यथा “ देवो वः सविता प्रार्पयतु
श्रेष्ठतमाय कर्मण ”इति आद्ययकारस्य प्रचयत्वात् ।

तथा कश्चित्सामर्थ्यवान्मन्त्रः यथा “देवस्य त्वेति निर्वापप्र-
काशनसमर्थो मन्त्रः ।

तथा “ कश्चिदस्मिन्मध्यो मन्त्रः यथा ईड्यश्चासि घन्द्य-
श्चासी”ति ।

तथा कश्चित्त्वामध्यो मन्त्रः यथा “तत्त्वायामि ब्रह्मणा घन्दमा-
न ” इति ।

तथा कश्चिदिति करणबहुलो मन्त्रः यथा इति वा इति मे
मन इति ।

तथा कश्चिदित्याहोपनिबद्धः यथा “भगं भक्षीत्याहे”ति ।

तथा कश्चिदाख्यायिकारूपो मन्त्रः यथा “तुग्रो ह भुज्युमाश्वि-
नोदमेघेरयिनं कश्चिन्ममृवां अवाहाः । तमूहथुर्नौभिरात्मन्वती-
भिरन्तरिक्षप्रुद्भिरपोदकाभिरिति । तदर्थः । हे अश्विनौ तुग्रो नाम
कश्चिद्राजा भुज्युं नाम स्वपुत्रं उदमेघे समुद्रे अवाहाः वाह-
यामास तिङां तिङो भवन्तीति प्रथमपुरुषार्थे मध्यमः । प्रसि-
द्धार्थो हकारः । नकार इवार्थः । यथा कश्चिन्ममृवान्मुर्षुरपि द्रव्यं
समुद्रे स्नादयतीति दृष्टान्तः । तं भुज्युमात्मन्वतीभिर्हेदाभिरन्त-

रिक्षपुद्गिराकाशगामिनीभिरपोदकाभिर्निर्जलाभिर्नौभिर्युवामूहथुरु-
त्तारयामासथुरिति ।

तथा कश्चिद्धेतुविधिमन्त्रः । यथा “इन्द्रवो वा मुशान्ति ही”-
ति । अत्र हि इन्द्र वायू इमे सुता उपप्रयोभिरागतामिति पूर्वार्द्धे
हे इन्द्रवायू इमे सोमा अमिषुनास्ताननुं प्रयोभिरन्नैर्यजमानाय दैयैः
सह युवामुपागतमित्युक्ते यस्मादिन्द्रवः सोमा वा युवामुशन्ती-
च्छन्तीति हेतुः । अत्र चाचेतनानां सोमानामिच्छायोगाद्देवतायाश्च
विग्रहादिनिरासेनागमनायोगादिच्छया तद्देशेन विधिर्लक्ष्यते ।
आगमनेन च तत्कार्यभूतं भक्षणं तेनाप्यदर्शनहेतुत्वसादृश्यादाचा-
रप्राप्तं भस्मसात्करणं दाहरूपं लक्ष्यते ।

ततश्च यद्यदेवतोद्देशेन विहितं तद्भस्मीकार्यमिति दृष्टान्त-
वचनकल्पनया हेतुविधिर्न ह्यज्ञानुयाजान्यक्ष्यन्भवतीति परमार्थहेतु-
वदिति भाष्यतात्पर्यमुन्नीयते ।

तथा कश्चिन्निर्वचनार्थो मन्त्रः । यथा “यत्प्रेषिता वरुणेन ताः
शीमं समबला ता तदाम्रोदिन्द्रो वायतीस्तस्मादापो अनुस्थने”ति । अत्र
हि हे आपो यस्मात्ता यूयं वरुणेन प्रेषिताः सत्यः शीमं स्वच्छन्दं
समबला तवलानमकुर्वततच्चयतीः कुर्वतीर्वो युष्मानिन्द्र आम्रोत्त-
स्मादनु अनन्तरम् अपि स्थन भवत तप्तनप्तनथनाश्चेति लोपमध्यम-
पुरुषबहुवचनस्य थनादेशः तेनाप्यशब्दनिर्वचनमिदम् ।

तथा कश्चिन्निन्दामन्त्रः यथा “मोघमन्त्रं विन्दते अप्रचेताः
सत्यं ब्रवीमि वधइत्सतस्य नार्यमणं पुष्यति नो सखायं केवलाद्यो
भवति केवलादीति ।

अत्र हि यः केवलं एकाकी अस्ति न त्वर्यमशब्दोपलक्षितं देव-
गणं सखायं मनुष्यगणं पोषयति स मन्दप्रज्ञो निष्फलमन्त्रं लभते
प्रत्युत चोराद्युपद्रवहेतुत्वाद्बधकार्येव भवति केवलपापश्च स भवति
सत्यमेतद्ब्रवीमीति कृपणानिन्दा ।

तथा कश्चित्संशयार्थो मन्त्रः । यथा तिरश्चीनो वितनोराद्वि-
रेषामधः स्विदासीदुपरि स्विदासीदिति । अत्र ह्येषां कवयो म-
नीषेति पूर्वस्यामृचि निर्दिष्टानां कवीनां रश्मिस्तिरश्चीनो विततः
किमध आसीदुतोपरीति स्विच्छब्दादधः स्विदासीदिति उपरि स्वि-
दासीदिति च विचार्यमाणार्थयोर्वाक्ययोः क्रमेणोदात्ताया अनु-
दात्तायाश्च विचार्यमाणानामुपरिस्विदासीदिति चेति सूत्राभ्यां वि-
हितात्प्लुताश्च संशयो गम्यते ।

तथा कश्चित्परकृतिरूपो मन्त्रः । यथा “चित्रइद्राजा राजका इद-

न्यके यके सरस्वती मनुः पर्जन्य इव ततनद्धि वृष्णा सहस्रमयुता-
ददति”ति । अत्र हि हे राजका राजानः चित्रो नाम राजा इदिति नि-
श्चये स एव सरस्वतीमनु तद्देशे यकेन्यके यस्मिन्कस्मिंश्चिदन्यस्मि-
न्देशे गवां सहस्रमयुतानि ददतिददावेव वृष्ट्या ततनत्तन्वर्पजन्य
इव हिः प्रसिद्धौ । एवमेककर्तृकोपाख्यानरूपा परकृतिरेषा ।

तथा कश्चित्पुराकलपरूपो मन्त्रः । यथा “यज्ञेन यज्ञमयजन्त
देवास्तानि धर्माणि प्रथमान्यासन् । तेह नाकं महिमानः सचन्त य-
त्र पूर्वं साध्याः सन्ति देवाः” इति । अत्र हि यज्ञेन ज्योतिष्टोमादिना
विष्णुर्वै यज्ञ इति श्रुतेर्यज्ञं विष्णुं देवा अयजन्त तानि धर्माणि पु-
ण्यानि स्याद्धर्मस्त्रियाम्पुण्यश्चेयसी इत्यमरः । प्रथमान्यासन् । हे-
ति प्रसिद्धौ । ते देवा महिमानो महत्त्ववन्तः नाकं स्वर्गं सचन्त
अगमन् । यत्र नाके पूर्वं पुराणाः साध्या नाम देवाः सन्तीति ब-
हुकर्तृकोपाख्यानरूपः पुराकल्पः । एतेष्वपि सामर्थ्यादि द्वादशभे-
देषु यत्र ऋगुदाहता तत्र यजुरप्युदाहार्यं यत्र यजुस्दाहृतं तत्र
ऋगप्युदाहार्यं तद्वादशद्वैगुण्ये चतुर्विंशतिभेदा भवन्ति । इति भाष्यो-
क्ता अष्टाविंशतिर्मन्त्रभेदाः ।

अत्रापि भाष्यकारेण प्रायिकमिदं लक्षणमित्युक्तम् ।

अतो ऽप्ये मन्त्रभेदा ये क चित्के चित्रिरूपिताः ।

भाष्यवार्तिककाराद्यैस्तान्सर्वानभिदध्महे ॥

तथा हि । पूर्वं हेतुविधिर्मन्त्र उक्तः । कश्चित्तु हेतुविधिस-
रूपो मन्त्रः । यथा द्वादशारं न हि तज्जरायेति ।

तथा हेतुविधिमन्त्रवत्कश्चित्फलविधिर्मन्त्रः । स त्रिविधः ।

यजमानगामिफलविधिर्ऋत्विग्गामिफलविधिरुभयगामिफल-
विधिश्चेति ।

तन्नाद्यो यथा “ममाग्ने वर्चो विहवेष्वस्तु वयं त्वेन्धानास्त-
न्वं पुषेम मह्यं नमन्तां प्रदिशश्चतस्रस्त्वयाध्यक्षेण पृतना जयेमे”
ति । तदिदं ऋत्विक्फलं करणेष्वर्थवत्त्वादित्यधिकरणे तृतीये (पा०
८ । अ० १३) उक्तम् ।

ऋत्विग्गामिफलविधिर्मन्त्रो यथा “अग्नाविष्णू मावामवक्र-
मिषं विजिहाथां मामा सन्ताप्तमि”त्याहवनीयवायव्यदेशस्थस्याध्वर्योः
स्त्रौवाघारार्थं नैर्ऋत्यदेशे ऽभिक्रमणस्य करणमन्त्रः । तत्कल्पित-
मसन्तापनरूपं फलमध्वर्युगामित्युक्तम् । तृतीये (पा० ८ । अ० १४)
कर्मार्यं तु फलं तेषां स्वामिने प्रत्यर्थवत्त्वादित्यधिकरणे ऋत्विक्फ-
ले करणेष्वर्थवत्त्वादित्यधिकरणापवादार्थं ।

उभयगामिफलविधिर्मन्त्रो यथा। उपरवयोर्हस्तौ प्रवेश्याध्वर्यु-
रितरयोस्तयोः प्रवेशितहस्तम् यजमानमाह किमन्त्रेति यजमान आह
भद्रभद्रमिति । तन्नौ सहेत्यध्वर्युः प्रत्याहेति प्रतिवचनकरणत्वेन वि-
नियुक्ते मन्त्रे व्यपदेशाच्चेति पूर्वाधिकरणापवादार्थे ऽधिकरणे तृतीयं
वक्ष्यते उभयगामिफलविधिर्मन्त्रो ऽयमिति ।

तथा कश्चित्फलविधिसरूपो मन्त्रः । यथा आयुर्दा अग्ने अ-
सि आयुर्मे देहीति दर्शपूर्णमासान्ते आहवनीयोपस्थानार्थः तृतीये
(पा० ८ । अ० ७) हि मन्त्राश्चाकर्मकरणास्तद्वदित्यधिकरणे ऽस्य
लैङ्गिकविनियोगेन करणतया विनियोगाभावाच्च फलविधिः किं तु
प्रधानफलमेव यजमानप्रोत्साहनाय प्रकाशयतीत्युक्तम् । तथा
कश्चिद्देवताविधिर्मन्त्रः ।

स द्विविधः । गणभूतदेवताविधिः प्रधानभूतदेवताविधिश्चेति ।
तत्राद्यो यथा । “समिधः समिधो अग्न आज्यस्य व्यन्तिव”ति
समिदादिप्रयाजयाज्यामन्त्रः प्रयाजेषु हि मान्त्रवर्णिको देवताविधि-
र्नैवमे प्रयाजे ऽपीति चेदित्यधिकरणे द्वितीयाया देवताविधिसामर्थ्यं
निरस्य तत्प्रख्यन्यायेन समिदादिपदानां नामतासाधनार्थमुक्तम् ।

प्रधानभूतदेवताविधिर्मन्त्रो यथा । उत्तमप्रयाजमन्त्रआज्य-
भागादिषु यक्ष्यमाणानामग्न्यादिदेवतानां प्रकाशकः स्वाहाग्निं स्वाहा
सोममित्यादिः । दशमे (पा० १ । अ० ७) हि प्रयाजे च तन्न्यायत्वा-
दित्यधिकरणे स्वाहाकारं यजतीति स्वाहाकारशब्दस्य द्वितीया-
न्तत्वेन देवताविध्यसामर्थ्यान्मान्त्रवर्णिकदेवतास्मरणार्थो ऽन्त्यः प्र-
याजः स्वाहाशब्दस्तु स्वाहाग्निमित्यादिमन्त्रसम्बन्धेन नामधेयमिति
संस्कारकर्मत्वसिद्धयर्थमुक्तम् ।

तथा कश्चिद्देवताविधिसरूपो मन्त्रः । यथा पात्नीवतं गु-
ह्णातीति पात्नीवतग्रहाभ्यासे हौत्रो मन्त्रः । ऐभिरग्ने सरथं याह्यर्वा-
ङ् नानारथं वा विभवो ह्यश्वाः । पात्नीवतस्त्रिशतं त्रींश्च देवताननु-
ष्वधमावह मादयस्वेति । अत्र हि तृतीये (पा २ । अ० १५) त्रि-
शच्च परार्थत्वादित्यधिकरणे अग्नौ पत्नीवत्सजूर्देवेन त्वष्ट्रा सोमं
पिब स्वाहेत्याध्वर्यवमन्त्राच्चोदनायामश्नुतस्याप्यग्नेरिव हौत्रमन्त्रा-
न्नयस्त्रिशतामपि देवतात्वं कल्पयामिति पूर्वपक्षं कृत्वा सिद्धान्तितम् ।
इहापि तदुद्देशेनात्यागे मादयितृत्वानुपपत्तेरग्रेरेव देवतात्वं
इतरे त्वग्निदत्तेन कामं मादयन्तु न तु देवता इति न देवतावि-
धिरिति ।

तथा कश्चिद् द्रव्यविधिर्मन्त्रः । स द्विविधः । गुणभूतद्रव्य-

विधिः प्रधानभूतद्रव्यविधिश्चेति ।

तत्राद्यो यथा प्रैतुहोतुश्चमसः प्रब्रह्मणः प्रोदगातृणां प्रयज-
मानस्येति यजमानशब्दस्य यौगिकत्वाद्भक्ष्ये द्रव्यविधिः ।

प्रधानभूतद्रव्यविधिर्मन्त्रो यथा भट्टसोमेश्वरमते ऽनुवषट्-
कारहोमस्य प्रतिपत्तिवात्सोमस्याग्रे वीहीत्यनुवषट्करोतीति विनि-
युक्तो मन्त्रः संस्कार्यसोमद्रव्यविधिः ।

तथा कश्चिद् द्रव्यविधिसरूपो मन्त्रः । यथा यूपपरिव्या-
णे त्रिवृता यूपं परिव्ययतीति विहिते त्रिवृत्करणके वासोरूपद्रव्यवि-
धिसरूपो होत्रः क्रियमाणानुवादी “युवा सुवासाः परिवीत आगा-
दि”ति । तथा कश्चिज्जातिविधिर्मन्त्रः । यथा “छागस्य वपाया मेद-
सो ऽनुब्रूही”ति । तदेतत् षष्ठान्त्ये (पा० ८ । अ० ९) उक्तम् ।

तथा कश्चिज्जातिविधिसरूपो मन्त्रः । यथा “बर्हिर्देवसदनं
दामी”ति मन्त्रो दामीत्युक्ते लवनेन बर्हिःप्रापकः बर्हिर्लुनातीति । विधि-
नैव बर्हिःसंस्कारकं लवनं विदधता लवने संस्कार्यभूतबर्हिः प्राप्तेः ।

तथा कश्चिद् गुणविधिर्मन्त्रः । यथा “दमैः स्तृणीत हरितैः सु-
पर्णैरि”ति मन्त्रो बर्हिषि हवींभ्यासादयतीति हविरासादनाङ्गत्वेन वि-
हिते बर्हिषि हारित्यगुणं प्रकाशयन्नन्यथानुपपत्त्या तं विधत्ते ।
अत एव नवमे (पा० ३ । अ० २) जातिनैमित्तिकं यथास्थान-
मित्यधिकरणे । “मौदगं चरुं निर्वपेच्छ्रियै श्रीकाम” इति कर्मणि पौ-
ण्डरीकाणि बर्हिषि भवन्तीति विहितेषु पुण्डरीकेषु प्राकृते हारित्य-
गुणप्रकाशके पूर्वोक्ते मन्त्रे ऽतिदिष्टे हरितपदस्थाने रक्तपदमूहित-
व्यमित्युक्तम् । (अस्मादेवाभियुक्ततरवैदिकभाष्यकारादिलेखादवैदि-
कामरकोशो ऽनाहत्यः पुण्डरीकं सिताम्भोजमिति (१) ।

तथा कश्चिद् गुणविधिसरूपो मन्त्रः । यथा षड्विंशतिरस्य
वंक्रय इति । अत्र हि छागवंक्रीणां षड्विंशतिसंख्यास्वभावसिद्धा
प्रकाश्यते । न तु विधीयते पार्श्वयोरवद्यतीति विधिनैव प्राप्तेः ।
तथा ।

कश्चिच्चक्रियाविधिर्मन्त्रः यथा “अश्विनोस्त्वा बाहुभ्यां सध्यासं
नृचक्षसं त्वा सोमदेवसुचक्षा अवख्येषं मामेवाङ्नाभिममिति गा” इति ।
एते हि ग्रहणावेक्षणसम्यग्जरणाप्रकाशकाः प्रकरणेन विनियुक्ताः
ग्रहणादीनामनुष्ठानयोग्यानां स्वाङ्गत्वसिद्धयै विधिं कल्पयन्तीति
तृतीये (पा० २ । अ० ९) लिङ्गसमाख्याभ्यां भक्ष्यार्थतानुवाकस्ये-
त्यधिकरणे उक्तम् ।

(१) अयं पा० १ पु० ना० परन्तु टीपणीरूपेण दृश्यते ।

आष्टाविंशतिरपि ऋग्यजुषभेदेन षट्पञ्चाशदिति सर्वसङ्कल्पने शतं भेदाः सम्पन्नाः ।

पुनरप्यृङ्मात्राणां चतुर्दशच्छन्दः प्रयुक्ताश्चतुर्दशभेदाः ।

गायत्री उष्णिक् अनुष्टुप् बृहती पङ्क्तिः त्रिष्टुप् जगती अतिजगती शकरी अतिशकरी अष्टिः अत्यष्टिः धृतिः अतिधृतिरिति । तत्र गायत्रीचतुर्विंशत्यक्षरा । तत उत्तरोत्तरं चतुरक्षर-चतुरक्षरवृद्ध्या उष्णिगाद्याः ।

तेनोष्णिहि २८ अनुष्टुभि ३२ बृहत्यां ३६ पङ्क्तौ ४० त्रिष्टुभि ४४ जगत्याम् ४८ अतिजगत्यां ५२ शकरी ५६ अतिशकरी ६० अष्ट्यां ६४ अत्यष्ट्यां ६८ धृत्यां ७२ अतिधृत्यां ७६ । तत्रापि सर्वानुक्रमणीकृता गायत्र्यादीनामाद्यानां सप्तानां जगत्यन्तानां भेदानामवान्तरभेदा अपि प्रत्येकमुक्ताः ।

तद्यथा । गायत्र्या नवभेदाः । गायत्री १ पदपङ्क्तिः २ उष्णिग्गर्भा ३ पादनिवृत् ४ अतिनिवृत् यवमध्या ६ वर्धमाना ७ प्रतिष्ठा ८ ह्रसीवसी ९ इति । उष्णिहो ऽष्टौ भेदाः । उष्णिक् १ पुर उष्णिक् २ ककुप् ३ ककुब्जचङ्कुशिरा ४ तनुशिरा ५ पिपीलिकमध्या ६ अनुष्टुवार्भा ७ उष्णिगेव ८ इति ० अनुष्टुभः सप्तभेदाः । अनुष्टुप् १ महापदपङ्क्तिः २ कृतिः ३ पिपीलिकमध्या ४ काविराट् ५ नष्टरूपी ६ विराट् ७ इति ।

बृहत्या नव भेदाः ।

बृहती १ पुरस्ताद्बृहती २ न्यङ्कुसारिणी ३ उपरिष्ठाद्बृहती ४ विष्टारबृहती ५ ऊर्ध्वबृहती ६ पिपीलिकमध्या ७ विषयपदा ८ बृहत्येव ९ इति

पङ्क्तेरष्टौ भेदाः । पङ्क्तिः १ विराट् २ सतोबृहती ३ विपरीता ४ प्रस्तारपङ्क्तिः ५ विष्टारपङ्क्तिः ६ आस्तारपङ्क्तिः ७ संस्तारपङ्क्तिः ८ इति ।

त्रिष्टुभो दश भेदाः । त्रिष्टुप् १ अभिसारिणी २ विराट्स्थाना ३ विराटरूपा ४ पुरस्ताज्ज्योतिः ५ मध्ये ज्योतिः ६ उपरिष्ठाज्ज्योतिः ७ महाबृहती ८ यवमध्या ९ पङ्क्त्युत्तरेति १० ।

जगत्यास्त्रयो भेदाः । जगती १ महासतो बृहती २ महापङ्क्तिः ३ इति ।

तदेवमेते आद्यानां गायत्र्यादीनां जगत्यन्तानां सप्तानां भेदानां पादविशेषप्रयुक्ताश्चतुष्पञ्चाशत्सर्वे ऽपि मिलित्वा भेदाः सिद्धाः ।

एते ऽपि सर्वे प्रत्येकं चतुर्विधाः । एकेनाक्षरेण न्यूनानि बृह-

दृगायत्र्याद्याः तावतैवाधिकाभूरिगायत्र्याद्याः । द्वाभ्यामक्षराभ्यां
न्यूना विराट्गायत्र्याद्याः द्वाभ्यामधिकाः खराट्गायत्र्याद्या इति ।
तदेवमेतैश्चतुर्भिर्भेदैः प्रत्येकं भिन्ना पूर्वोक्ताश्चतुःपञ्चाशद्भेदाः षोड-
शोत्तरं द्विशतं सम्पन्नाः । अतिजगत्यादिभिरुत्तरैः सप्तभिर्भेदैः स-
हितास्त्रयोविंशत्यधिकं द्विशतं सिद्धा इति ।

कात्यायनानुक्रमणया गायत्र्यादेस्तु लक्षणम् ।

ज्ञेयं तद्वृत्तितः सर्वाणीहोदाहरणानि तु ॥

एवं ऋङ्मन्त्राणां पूर्वोक्तैः पञ्चाशद्भिर्भेदैः सह द्विश-
तं त्रिसप्ततिश्च भेदा उक्ताः । यजुर्मन्त्राणां तु पञ्चाशदेव
भेदाः पूर्वमुक्ताः । पुनस्तेषामप्यृङ्मन्त्रवच्छन्दः प्रयुक्ता भेदाः
सन्ति । याजुषानुक्रमण्यास्तु कर्कानुसारिणः प्रामाण्यमेव नाङ्गी-
कुर्वन्ति । ये ऽपि प्रामाण्यं मन्यन्ते देवयाज्ञिकादयस्ते अपि
यजुषामनियताक्षरत्वादेकेषां छन्दो न विद्यते इति ।

याजुषानुक्रमणीग्रन्थमेवं व्याचक्षते षडधिकशताक्षरपर्यन्तं
छन्दांसि सन्त्येव तदधिकाक्षराणां तु यजुषां छन्दो नास्तीति । यजु-
षां छन्दः सङ्गावप्रमाणं तु पिङ्गलसूत्रमेव ।

तत्र हि । अथ लौकिकमित्यतः प्राक् छन्दः । गायत्री दैव्ये-
कम् । आसुरी पञ्चदश । प्राजापत्याष्टौ । यजुषां षट् । साम्नां द्विः ।
ऋचां त्रिः । द्वौ द्वौ साम्नां वर्धेत । त्रींस्त्रीनृचाम् । चतुरश्चतुरः
प्राजापत्यायाः । एकैकं शेषे । जह्यादासुरी । तान्युष्णिगनुष्टुब्-
हतीपङ्क्तिद्विष्टुज्जगत्यः । तिस्रस्तिस्रः सनामन्य एकैका ब्राह्मचः ।
प्राग्यजुषामप्येति पाद इत्यधिकारात्प्राक् षोडशभिः सूत्रैरपादव-
द्भानि एकाक्षरादारभ्य एकैकाक्षरवृद्ध्या सप्त गायत्र्यादीनि जगत्य-
न्तानि छन्दांसि दैवी आसुरी प्राजापत्या याजुषी सामोपपदा
ऋगुपपदा ब्राह्मी आर्षि चेति प्रत्येकमष्टभेदमिन्नान्युक्तानि ।

तद्यथा । अत्र गायत्री तान्युष्णिगिति सूत्राभ्यां सप्तानां छ-
न्दसामुद्देशः । दैव्येकैकमित्यादिषट्सूत्रैर्दैव्यादीनां षण्णां गाय-
त्र्यादीनां पङ्क्त्यन्तानां षट् लक्षणान्युक्तानि । तत्र साम्नां द्विरिति
सूत्रेण सामगायत्र्यां पूर्वसूत्रोक्तषण्णां द्विरिति द्वैगुण्योक्त्या द्वाद-
शाक्षरतोक्ता । एवं त्रिरिति षट्कान्त्रित्वोक्त्या ऋग्गायत्र्यामष्टादश-
क्षरता । एवं दैव्यादीनां षण्णां गायत्रीणां लक्षणान्युक्तानि तत उ-
ष्णिगादिषु जगत्यन्तासु कियदक्षरवृद्धिरित्यपेक्षायां द्वौ द्वौ सा-
म्नाम्बर्धेत्येति सूत्रत्रयेण क्रमात्सामगायत्रीतो ऋग्गायत्रीतः प्राजाप-
त्यगायत्रीतश्च । सामोष्णिगादिषु ऋगुष्णिगादिषु प्राजापत्योष्णिगा-

दिषु च द्वित्रिचतुरक्षरवृद्धिरुक्ता ।

तत एकैकं शेष इति सूत्रेण (शेषे उक्तवक्ष्यमाणवृद्धि-
हासाविषये दैवीषूष्णिगादिषु याजुषीषु चोष्णिगादिषु क्रमे-
ण १) दैव्या गायत्रीतो याजुष्याश्च गायत्रीतश्च एकैकं वर्धेत । दै-
व्या एकाक्षराया गायत्रीत एकवृद्ध्या द्व्यक्षरा दैव्युष्णिक् । तत एका-
क्षरवृद्ध्या त्र्यक्षरा दैव्यनुष्टुबित्यादि जगतीपर्यन्ता । एवमेव षडक्षरा-
या याजुष्या गायत्र्या एकाक्षरवृद्ध्या सप्ताक्षरा याजुष्युष्णिक् । ततो
ऽप्येकवृद्ध्या ऽष्टाक्षरा याजुष्यनुष्टुबित्यादि जगत्यन्तम् । ततो ज-
ह्यादासुरीत्यनेनासुर्या गायत्रीत आसुरीषूष्णिगादिषु उत्तरोत्तरमे-
कैकाक्षरहानिरुक्ता ।

ततस्तिस्त्रस्तिस्त्र इति सूत्रेण गायत्रीत्येवं सनाभ्यस्तिस्त्रो यजु-
र्गायत्री सामगायत्री ऋग्गायत्रीत्यनन्तराः पूर्वोक्तास्तिस्त्रो मिलिता
यावन्त्यक्षराणि तावान्ति ब्राह्म्यो गायत्र्याद्या इत्युक्तं तेन
यजुर्गायत्र्याः षट् सामगायत्र्या द्वादश गायत्र्या अष्टादशे-

दैवी १ २ ३ ४ ५ ६ ७ ०

आसु १५ १४ १३ १२ ११ १० ९ ०

प्राजा ८ १२ १६ २० २४ २८ ३२ ०

याजु ६ ७ ८ ९ १० ११ १२ ०

साम्नां १२ १४ १६ १८ २० २२ २४ ०

ऋचां १८ २१ २४ २७ ३० ३३ ३६ ०

आर्षी २४ २८ ३२ ३६ ४० ४४ ४८ ०

ब्राह्मी ३६ ४२ ४८ ५४ ६० ६६ ७२ ०

गाय उष्णि अनु बृह पङ्क्तिः त्रिष्टु जग
त्री क् षु ती प् ती ०

त्येवं मिलित्वा षट्त्रिंशदक्षराणि (तावती ब्राह्मी गायत्री एवं
यजुर्गुणिहः सप्तसामोष्णिहश्चतुर्दश ऋग्गुणिह एकविंशतिरित्येवं
मिलित्वा द्विचत्वारिंशदक्षराणि २) तावती ब्राह्मी उष्णिगित्यादियोज्यं

(१) अयं पा० २ पु० ना० ।

(२) अयं पा० २ पु० ना० ।

जगतीपर्यन्तम् । ततः प्राग्यजुषामिति सूत्रेण याजुष्या गायत्र्यादेः प्राक् यास्तिस्तिस्तिः सनाम्यः दैवी गायत्री आसुरी गायत्री प्राजापत्या गायत्रीत्याद्यास्ता मिलिता यावन्त्यक्षराणि तावन्त्याष्यो गायत्र्याद्या इत्युक्तम् । तेन दैव्या गायत्र्या एकमासुर्या गायत्र्याः पञ्चदश प्राजापत्याया गायत्र्या अष्टाविंशत्येवं मिलित्वा चतुर्विंशतिरक्षराणि तावती आर्षी गायत्री । एवं दैव्या उष्णिहो द्वे आसुर्या उष्णिहश्चतुर्दश प्राजापत्याया उष्णिहो द्वादशेत्येवं मिलित्वा ष्टाविंशतिरक्षराणि तावती आर्षी उष्णिगित्यादि जगतीपर्यन्तं योज्यम् ।

एवं षोडशभिः सूत्रैः पिङ्गलेन गायत्र्यादीनि जगत्पन्थानि सप्तछन्दांसि प्रत्येकं दैव्यासुर्याद्यष्टभेदमिन्नान्युक्तानि । तेनैते षट्पञ्चाशद्भेदाः । एतानि च सूत्राणि यजुर्विषयाण्येव । अन्यथोक्तादीनां लोकविषयत्वाद्बहु च चतुष्पादादिगायत्र्यादिचतुर्दशछन्दसामेवानुक्रमण्युक्तानां प्रयोगस्यास्माभिः पूर्वमुक्तत्वादेतेषां सूत्राणां निर्विषयतैव स्यात् । एवमन्यान्यपि ऋङ्मन्त्रविषयचतुर्दशछन्दोभिन्नानि अथ लौकिकमित्यतः प्रागेव पञ्चदश छन्दांसि चतुरश्रशताक्षरोत्कृति-तश्चतुरक्षरचतुरक्षरहान्याष्टाचत्वारिंशदक्षरजगतीपर्यन्तं पिङ्गलेन चतुःशतमुत्कृतिः चतुरश्चतुरस्यजेदुत्कृतेरित्यादिसूत्रसप्तकेनोक्तानि ।

तानि च यजुर्मन्त्रविषयाण्येव । अन्यथा ऋङ्मन्त्रेषु अनुक्रमण्यामतिधृत्यन्तानां चतुर्दशानामेव छन्दसामुक्तत्वाल्लौकिकाधिकाराच्च पूर्वमुक्तत्वेन लौकिकविषयत्वाभावात्सूत्रसप्तकोक्तानां पञ्चदशानां जगत्यादीनामुत्कृतिपर्यन्तानां निर्विषयतैव स्यादिति । अत एव हलायुधेनाथ लौकिकमिति सूत्रे व्याख्यातं पूर्वेषां छन्दसां वैदिकत्वमेवेति । एवं च षोडशसूत्रैः पूर्वमुक्तानि षट्पञ्चाशदेभिश्च सप्तसूत्रैरुक्तानि पञ्चदशेत्येवं मिलित्वा एकसप्ततिश्छन्दांसि यजुषामुक्तानि । एतान्यपि प्रत्येकं ऋङ्मन्त्रवच्चतुर्विधानि एकेनाक्षरेण न्यूनानि च । तावतैवाधिकं भूरिक् ।

द्वाभ्यां न्यूनं विराट् । द्वाभ्यामधिकं स्वराडिति ।

तदेवमेतैश्चतुर्भिर्भेदैः प्रत्येकं भिन्नाः पूर्वोक्ता एकसप्ततिर्भेदाश्चतुरशीत्यधिकं द्विशतं भवन्तीति ।

तेन (उत्कृतिरेवैकाक्षराधिकाभूरिक् । द्व्यक्षराधिकास्वराडिति १) षडधिकशताक्षरपर्यन्तं यजुषामपि छन्दांसि सन्ति तदधिकाक्षराणां तु होता यक्षद्वनस्पतिमित्यादीनां यजुषामनियताक्षरत्वात् छ-

न्दो नास्तीति सिद्धम् । एवमृद्धमन्त्राणां यजुर्मन्त्राणां च भेदा उक्ताः ।
अथ साममन्त्राणां गीतिमात्ररूपत्वेन यद्यपि अक्षरसंख्याविशेषरूप-
च्छन्दः प्रयुक्ता भेदा न सम्भवन्ति तथापि स्वरूपत एव भेदाः स-
न्ति । ते च सामभेदा योनिग्रन्थे उत्पन्नास्तत एव ज्ञेयाः बहुत्वाच्च
विस्तरभियेह नोच्यन्ते ।

इति श्रीमत्पदवाक्यप्रमाणपारावारपारीणधुरीणमी-
मांसाद्वैतसाम्राज्यधुरन्धरश्रीभट्टनारायणात्म-
जभट्टशङ्करकृते मीमांसाबालप्रकाशे
मन्त्रभेदनिरूपणम् ।

अथ मन्त्रप्रामाण्यम् ।

मन्त्राणां पदार्थत्वेन प्रामाण्यं वाक्यार्थं पदार्थानां प्रामाण्या-
भ्युपगमादिति पार्थसारथिमिश्राः शास्त्रदीपिकायामाहुः ।

तस्यार्थः तर्कपादे उत्पत्तौ वा वचनाः स्युरिति सूत्रे आ-
चार्यैः ।

अत्राभिधीयते यद्वचन्यस्ति मूलान्तरं न नः ।

पदार्थानां तु मूलत्वमिष्टं तद्भावनावतः ॥

इति वाक्यार्थप्रतीतौ पदार्थानां करणत्वमुक्तम् । दर्शपू-
र्णमासादिप्रयोगविधिषु श्रुतिलिङ्गादिविनियोज्या मन्त्राः प-
दार्थत्वेन प्रविष्टा वाक्यैकवाक्यतयंति मन्त्राविशिष्टां दर्शपूर्णमासादि-
भावनां विदधतो महावाक्यस्य दर्शपूर्णमासादिप्रयोगविधेर्महावा-
क्यार्थं पदार्थभूता मन्त्राः प्रमाणभावं लभन्त इति ।

गुरुचरणास्तु एवं सति ब्रीह्यादिवत्पदार्थविधयैवैषां प्रामा-
ण्यं स्यान्न शब्दविधयेति दूषयित्वा स्मृतिवद्याथार्थ्यलक्षणमेवैषां प्रा-
माण्यामित्याहुः । भट्टसोमेश्वरस्तु अनधिगतार्थगन्तुत्वमप्याह ।

प्रपादिस्मृतिलिङ्गत्वं मन्त्राणां वक्ष्यते ऽत्र यत् ।

देवताकल्पनं यच्च मान्त्रं तस्माद्यजिश्च यः ॥

मन्त्रवर्णाच्च यद्धोतुः पूर्वपानं वदिष्यते ।

मे देहीत्यात्मवादित्वान्मन्त्राणां याजमानता ॥

करणानां त्वार्त्विजत्वे ऽप्यङ्गसाध्यफलस्य यत् ।

स्वामिगत्वं क्रियार्थस्य कर्तृगत्वं च वक्ष्यते ॥

मन्त्रक्रमानुरोधाच्च ब्राह्मणक्रमवाधनम् ।
 छागस्य निश्चयो यश्च पशवूहश्च मन्त्रगः ॥
 तदर्थपरतायां स्यात्सर्वं नैवान्यथा भवेत् ।
 सर्वसाधारणत्वेन विचारस्य प्रयोजनम् ॥
 कर्मकाले तु सन्धेयो मन्त्रार्थो ऽर्थपरत्वतः ।
 इषेत्वादिषु चोच्चार्थं छिनद्गीत्यादिपूर्ये ॥
 असावित्यादिशब्दस्य स्थाने यष्टादिनाम च ।
 सिद्धान्ते मन्त्रलोपश्च प्रकाश्याभाव इष्यते ॥
 यथाग्नातप्रयोगस्तु केवलो ऽर्थाविवक्षणे ।
 यदि त्वर्थपरत्वे ऽपि नैतावत्स्यात्प्रयोजनम् ॥
 ततो धर्मप्रमाणत्वं मन्त्राणां नैव सिध्यति ।
 लवनादिस्वरूपस्य प्रकाशयत्वे हि धर्मता ॥
 समीहिताङ्गताभावाच्च कथं चित्प्रतीयते ।
 अपूर्वसाधनत्वेन यद्यप्येतत्प्रकाशयते ॥
 विधिप्राप्तानुवादत्वाच्च तथापि प्रमाणता ।
 अपूर्वसाधनत्वाच्च लवनादौ समीहिते ॥
 आत्मनो ऽङ्गत्वबोधेन मन्त्रः प्रामाण्यमश्नुते ।
 अश्रुतद्रव्ययागादिकल्पनाच्च प्रमाणतेति ॥

तदत्रापि गुरुचरणोक्ते याथार्थ्यलक्षणे प्रामाण्ये सांमन्त्र-
 रोक्ते च सर्वमन्त्रसाधारणे मन्त्रार्थानुसन्धानविषये प्रामाण्यं
 जपमन्त्रेष्वव्याप्तिरूपो दोषो ऽस्त्येव । अविवक्षितार्थकमुच्चार-
 णमात्रमेव हि जपः । तदुक्तं द्वादशे । यत्र सन्तमप्यर्थमविव-
 क्षित्वोच्चारणमात्रमदृष्टार्थं क्रियते यथा वैष्णवीमृचमनूच्येति स
 जप इति ।

तत्र सन्तमपीत्यपिशब्दात्क चिन्त्याभावो ऽपि प्रतीयते । त-
 तश्चासतः कुतो याथार्थ्यं कुतो वानुसन्धानमिति केचित् । तन्न ।

जपमन्त्राणामपि सर्वा ऋचः सर्वाणि यजुषि सर्वाणि
 सामानि वाचस्तोमं पारिप्लवं शंसतीति गुणगुणिसम्बन्धकीर्तनात्मके
 शब्दे विनियोगाद् गुणगुणिसम्बन्धरूपे ऽर्थे तात्पर्यमस्त्येव । तेन ते-
 षां मन्त्रार्थानुसन्धानविषये प्रामाण्यं सम्भवत्येव । याथार्थ्यं तु त-
 त्त्राप्यव्याप्तमेव । ननु तत्रापि लक्षणया याथार्थ्यं वाच्यमेव ।

अत एवार्थवादाधिकरणे धूम एवाग्नेर्दिवा दहशइत्यादिष्वय-
 थार्थेषु गुणवादस्त्वित्युपक्रम्य दूरभूयस्त्वादित्यादिसूत्रैरुपचारादेव
 याथार्थ्यमुक्तमिति चेत् न ।

तेषूदाहरणेषु सम्भवमात्रेण तदुक्तं न त्वयं नियमः । अस-
तापि गुणेनासतो ऽपि गुणिनः स्तुतिबुद्ध्युत्पत्तिसम्भवात् ।

अत एवार्थवादाधिकरणएव “प्रजापतिरात्मनो वषामुदखि-
ददि”त्यत्र महाभूतविषयत्वेन भाष्योक्तं व्याख्यामेवं तु स्तुतित्वमेव
हीयतइति दूषयित्वार्थवादादिमूलिकां सृष्टिप्रलयप्रतीतिमाद्वेष्टास-
तो ऽपि प्राजापतेरसतापि गुणेन स्तुतिरङ्गीकृता ।

तस्मात्स्तोत्रमन्त्रेषु याथार्थ्यमव्याप्तमेव । मन्त्रार्थानुसन्धान-
विषयं तु प्रामाण्यम् । सम्भवतीति तदेव युक्तमिति सिद्धम् ।

नन्वेवमपि साममन्त्राणां कथं शब्दविधया प्रामाण्यमि-
ति चेत् ।

उच्यते । तेषामशब्दतायामपि शब्दाभिव्यञ्जकत्वेन शब्दानुग्रा-
हकत्वाच्छब्दप्रमाजनकसामग्न्यन्तर्गतत्वेन शब्दप्रमाणान्तर्भावात् ।

सा चेयमप्यनृकेषु प्रजापतेर्हृदयादिषु विधा न सम्भवति ।
अतस्तान्यपि व्याप्नोतीतिदृशं पदार्थविधया प्रामाण्यं मिश्रैरुक्तम् ।

तानि चानृकाणि पञ्चत्रिंशत्सामानि ।

अर्कप्रीवमेकम् ।

पञ्चानुगानमध्ये सामत्रयम् ।

हा उहो वा सामैकम् ।

हा उवाक् सामानि त्रीणि ।

वाचो व्रते द्वे ।

सत्रस्पर्धि एकम् ।

परमेष्ठिसामैकम् ।

आङ्गिरसव्रतमेकम् ।

इलान्दमेकम् ।

सधस्थमेकम् ।

देवव्रतानि त्रीणि ।

कल्पयग्रीवमेकम् ।

प्रजापतेर्हृदयमेकम् ।

अनडुव्रतमेकम् ।

महादिवाकीर्त्यानि नव ।

सत्वाभूतमेकम् ।

धर्मवोचनमेकम् ।

आदित्यआत्मैकम् ।

इन्द्ररोचनमेकम् ।

इडानां सङ्खार एकमिति ।

इति श्रीमत्पदवाक्यप्रमाणपारावारपारीणधुरीणमी-

मांसाद्वैतसाम्राज्यधुरन्धरश्रीभट्टनारायणात्म-

जभट्टशङ्करकृते मीमांसाबालप्रकाशे

मन्त्रप्रामाण्यनिरूपणम् ।

॥ इति प्रथमाध्यायार्थसंग्रहः ॥

अथार्थभावनानिरूपणम् । सैव हि सर्ववाक्येषु मीमांसकम-
ते कारकविशिष्टरूपेण वाक्यार्थो न नैयायिकवत्संसर्गः । तदुक्तम् ।

तद्भूताधिकरणे ।

भावनैव हि वाक्यार्थः सर्वत्राख्यातवत्तया ।

अनेकगुणजात्यादिकारकार्थानुरञ्जिता ॥

इति अर्थैकत्वादेकं वाक्यमित्यत्राप्युक्तम् । भावनैव च वाक्या-
र्थः स्वकारकविशेषितेति संसर्गो भेदश्च न वाक्यार्थः इत्युक्तम् । तन्नैव
भाष्ये ।

भेदः संसर्गो वा वाक्यार्थ इति यद्युच्यते तथाप्येकार्थता न
स्यात् । बहुपदेषु भेदानां संसर्गाणां च बहुत्वादिति । तद्विवरणं तु
वार्त्तिके कृतम् ।

व्यक्तिपदार्थपक्षे सर्वव्यक्तीनां गवादिपदेनैवोपात्तत्वात्तद्वि-
शेषशब्दैः शुक्लादिभिः कृष्णादिव्यवच्छेदमात्रं कर्त्तव्यं तत्संसर्गः
पदार्थान्तर्गतत्वाच्च वाक्यार्थो भवतीति तदुपसर्जनस्तेषां भेदो
गृह्यते । स च यथा शुक्लशब्देन गोशब्दस्य कृष्णादिभ्यो भिद्य-
मानत्वाद्भवति । एवं शुक्लशब्दस्यापि गोशब्देनाश्वादिभ्यो व्यावर्त्ति-
तस्य भवति । व्यवच्छेदनानात्वाच्च नास्त्येकवाक्यत्वे प्रमाणम् ।
भेदसामान्यग्रहणे चासर्ववाक्यार्थैकत्वप्रसङ्ग इति । तथाकृति-
पदार्थपक्षे शुक्लत्वगोत्वयोः स्वरूपेणाभिहितयोः सन्निधानादि-
तरेतरानुसञ्जनादर्थसिद्धो भेदो न वाक्यार्थः । स च गोत्वे शु-
क्लत्वसंसर्गः शुक्लत्वे च गोत्वसंसर्गः सामस्त्येनैकव्यक्त्युपसंहा-
रादुपलभ्यत इति नाना ।

यद्यपि च कथं चिद्विपदे स एवोभयत्रापि संसर्ग इत्येकत्वं
गम्येत तथापि बहुपदे येन प्रदेशेन पदद्वयं संसृज्यते तेन तेन त-
त्संसर्गरूपोपलब्धेरनेकत्वमिति । सा च भावना सर्वैः पदैः का-

रकविशिष्टत्वेन लक्ष्यते तत्रैकैकारकविशिष्टत्वेन तत्तत्कारकपदैः
क्रियापदेन तु सर्वकारकविशिष्टत्वेन ।

तदुक्तं भावार्थाधिकरणे (अ० २ पा० १ अ० १) यदि हि
धर्मस्वरूपमभिधीयेत ततः किं पदेन पदेनोच्यते इति विचारो
युज्येत लाक्षाक्षिकत्वे त्वयुक्त इति । वाक्यार्थो लक्ष्यमाणो हि सर्व-
त्रैवेति नः स्थितिरिति च । लक्षणा च पदार्थधर्मो न पदधर्मः ।
तदुक्तम् ।

तेन तल्लक्षितव्यक्तेः क्रियासम्बन्धचोदनेति ।

तच्छब्देनाकृतिः परामृश्यते । तथा न्यायसुधाकृताप्यर्थवादा-
धिकरणे लिङः प्रवर्त्तनासामान्ये शक्तिमुपपाद्योक्तं प्रवर्त्तनासामा-
न्यस्य वाच्यत्वे ऽवगते तद्विशेषाकाङ्क्षायां प्रैषादीनां पुरुषधर्माणां
वेदे ऽनुपपत्तेस्तद्विलक्षणं विशेषान्तरमभिधेयेन सामान्येन विधि-
प्रेरणानियोगाख्यं लक्ष्यतइति ।

अत्र वाच्यप्रवर्त्तनासामान्यधर्म एव लक्षणेत्युक्तं न शब्द-
धर्म इति । सेयं वाक्यार्थभूता भावनार्थभावनैति गीयते अर्थयत-
इत्यर्थः फलकामः पुरुषस्तद्धर्मत्वात् । सा च प्रयत्नरूपैव, रथो
गच्छतीत्यादौ च लक्षणेति भट्टसोमेश्वरो भावार्थाधिकरणे प्रत्य-
पादयत् ।

मिश्रास्तु प्रायेण पुरुषधर्मः प्रयोजकव्यापाररूपैव त्वसौ रथो
गच्छतीत्यादावपि गत्यनुकूलचक्रभ्रम्यादिरूपास्त्येवेति न लक्षणेति
भावार्थाधिकरणएव प्रोचुः ।

सा च किं करोति पचति पाकं करोतीति च करोतिसामा-
नाधिकरण्यात्सर्वाख्यातवाच्या ।

करोतिश्च किं चिदुत्पाद्यवस्त्वन्तरविषयं प्रयोजकव्यापारमे-
वाह । तस्याश्च पूर्वापरीभूतं सर्वकारकान्वययोग्यं क्रियारूपमाख्या-
तेनैवोच्यत इत्यनन्याख्येयो भावार्थ इत्युभये ऽप्याहुः । यथा कर्मत्वं
द्वितीयावाच्यम् । अत एव घटः कर्मत्वमानयनं कृतिरित्ययोग्यं वा-
क्यमाहुः । सा च चेतनप्रवर्त्तनात्मकविध्यवरुद्धा पुरुषार्थरूपं भाव्यं
विना विध्यनुपपत्तेः पुरुषार्थरूपं भाव्यमवलम्बमाना तस्यनिर्ज्ञा-
तकरणत्वादनर्ज्ञातेतिकर्तव्यताकत्वाच्च स्वयं शास्त्रीयं सच्छास्त्रीयं
एव करणेतिकर्तव्यते गृह्णाति । इत्यर्थभावनानिरूपणम् ।

एतामेव च भावनां साक्षाद्विषयीकुरुतो विधिप्रतिषेधौ तद्द्वारा
तु तद्विशेषणानि कारकाणि । तदुक्तम् ।

तद्भूताधिकरणे ।

विशिष्टां भावनां प्राप्य वृत्तिर्विधिनिषेधयोरिति ।

तत्र विधिः प्रेरणा नियोग इत्येकार्थाः । सैव च शब्दभावने-
त्यप्युच्यते । लिङादिरूपशब्दधर्मत्वात् । तदुक्तं भावार्थाधिकरणे ।

अभिधाभावनामाहुरन्यामेव लिङादयः ।

अर्थात्मभावना त्वन्या सर्वाख्यातेषु गम्यते ।

इति । अभिधीयते ऽनेनेत्यभिधा लिङादिः शब्दस्तद्धर्मो ऽभि-
धाभावना शब्दभावनति यावत् ।

सा च सामान्यतो विशेषतश्चैवं साध्या । स्वतन्त्रपुरुषप्रवृ-
त्तिर्द्विधा लोके दृश्यते । क्व चित्स्वेच्छयार्थं सुखार्थं प्रवर्तते । क्व
चिदन्यप्रेरित आचार्यप्रेरितो ऽहं गामानयामि न स्वेच्छयेति व्यव-
हारात् । यद्यप्याचार्यादिरप्यनिच्छन्तं न शक्नोति प्रवर्तयितुं तथापि
खारसिकेच्छारहितमपि शिष्यादिकं स्वप्रवर्तनावलेनेच्छामुत्पाद्य प्रव-
र्तयतीति द्वैविध्योपपत्तिः ।

तत्र शब्दश्रवणानन्तरभाविन्यां प्रवृत्तावाचार्यादेः स्वप्रवर्त-
नाज्ञानजननेन प्रवर्तकत्वमवसीयते । का पुनः प्रवर्तना प्रवृत्तिहेतुभू-
तः प्रवर्तयितुर्धर्मः । प्रवर्तयितुर्धर्मत्वाभावे यज्ञदत्त एव मां प्रवर्तय-
ति न देवदत्त इति व्यवस्थानुपपत्तेः । प्रवृत्तिहेतुज्ञापकत्वेन तु व्य-
वस्थोक्तो देवदत्तस्त्वां प्रवर्तयतीति प्रवर्तनाज्ञापनाद्यज्ञदत्तस्यापि प्रव-
र्तकत्वापत्तिः ।

तथा लौकिकलिङो ऽपि गुर्वादिगताज्ञादिज्ञापकस्य प्रवर्तक-
त्वोपपत्तिः । लोके चाचार्यादेः प्रवर्तयितुर्धर्मो ऽहमेनं प्रवर्तया-
मीति प्रवर्तयितुर्मानसप्रत्यक्षवेद्यः प्रैषादिरूपो नापहोतुं शक्य-
ते । वेदे तु पुरुषाभावेन लिङादेरेव प्रवर्तकत्वात्तद्धर्मो ऽङ्गीकार्यः
स एव विधिः ।

तत्रान्तमप्रवर्तनमध्येषणम् । समस्यामन्त्रणम् । नीचस्य निम-
न्त्रणमाज्ञाप्यम् ।

एषु च लिङादेरनुशासनाच्छक्तिग्रहः । तत्र अन्वयार्थत्वपरि-
हाराय प्रवर्तनारूपमनुस्यूतं चतुर्ष्वपि यच्चतुष्टयानुगतमेकं प्रवर्त-
नात्वं शक्यतावच्छेदकम् । ईप्सितानीप्सितकर्मणोरिव साध्यत्वं
द्वितीयाया मिश्रमते । अत एव हरदत्तः ।

अस्ति प्रवर्तनारूपमनुस्यूतं चतुर्ष्वपि ।

तत्रैव लिङ् विधातव्यः किं भेदस्य विवक्षया ॥

इत्याशङ्काह ।

न्यायव्युत्पादनार्थं वा प्रपञ्चार्थमथापि वा ।

विध्यादीनामुपादानां चतुर्णामादितः कृतमिति ॥

अत्र लौकिकनिमन्त्रणादिभ्यो ऽन्यो ऽप्यलौकिको भेदो ऽस्ति ।
न्यायसिद्ध इति न्यायसूचनं न्यायव्युत्पादनं वाच्यतावच्छेदकस्य प्र-
वर्त्तनात्वस्याश्रया इत्यो व्यक्तयो न लौकिक्य एवेति सूचनं
प्रपञ्चः ।

ननु लोडर्थप्रेषातिसर्गयोरपि प्रवर्त्तनात्वात्कथं चतुरक्तिः ।
मैवम् ।

कामचारानुज्ञारूपस्यातिसर्गस्य कामचारकरणात्मकामन्त्रण-
रूपत्वात् । प्रवर्त्तनासामान्यस्यैव च प्राप्तविषयत्वविशेषितस्य प्रैष-
त्वात् । तदुक्तम् ।

प्रवर्त्तनस्मृतिः प्राप्ते प्रैष इत्यभिधीयते ।

अप्राप्तप्रेषणं सर्वं विधित्वं प्रतिपद्यते ॥

इति “स्वाध्यायो ऽप्येतव्य” इत्यादौ प्रैषान्तःपातिविशेष्यभू-
तप्रवर्त्तनामात्रं लक्ष्यम् । अप्राप्तप्रवर्त्तनं च विधिरिति विधातृतेत्युत्त-
रार्थार्थः ।

न्यायसुधायां तु शक्तिग्रहो ऽन्यथोक्तः । बुभुक्षितस्य बालस्य
रोदनेन स्तनपाने प्रवर्त्तनां ज्ञात्वा स्तनदाने माता प्रवर्त्तते । तदासौ
तस्या मातुः प्रवृत्तेः कारणं जिज्ञासमानः कारणान्तरानुपलब्ध्या स्व-
प्रवर्त्तनायां कारणत्वं प्रकल्प्य गामानयेति वाक्यश्रवणानन्तरं प्रयो-
ज्यप्रवृत्तिं दृष्ट्वा मातृप्रवृत्तिदृष्टान्तेन तस्यामपि प्रवर्त्तनाज्ञानस्य कार-
णत्वमनुमाय तत्कारणजिज्ञासायां लिङादिशब्दश्रवणानन्तर्यात्तस्यै-
वान्वयव्यतिरेकाभ्यां प्रवर्त्तनाभिधानशक्तिं कल्पयतीति ।

अथ प्रवर्त्तनालक्षणे पूर्वोक्ते पदकृत्यम् । तत्राद्यविशेषणेन
प्रवर्त्तयितृकृतयागादेर्निरासः । धर्मशब्देन च समवेतत्ववाचिना
प्रवर्त्तयितृसम्बन्धिनामपि तदसमवेतानां प्रवर्त्यलिङ्गशब्दतदुच्चार-
णानां निरासः ।

सर्वस्यापि लक्षणस्य फले ऽतिव्याप्तिस्तस्य प्रवृत्तिं प्रति हेतु-
त्वात् । प्रवर्त्तयितृगुर्वादिधर्मत्वाच्च ।

अतः परसमवेतप्रवृत्तिहेतुत्वमत्र विवक्षितं फलं तु प्रवर्त्तयि-
तुरेव प्रवृत्तेर्हेतुर्न परसमवेतप्रवृत्तेरिति नोक्तातिव्याप्तिः ।

महामुद्गलभट्टास्त्वाहुः । धर्मशब्देनापूर्वनिरासः । प्रवर्त्तयि-
तृशब्देनेष्टतत्साधनत्वयोः । आद्यविशेषणेन निष्ठीवनादीनामिति ।
तत्र ।

धर्मशब्देनापूर्वनिरासायोगात् । अपूर्वं हि प्रवर्त्यगतं प्रवर्त्तयि

तृगतं वा । आद्ये प्रवर्त्तयितुरिति षष्ठ्या प्रवर्त्तयितृसम्बन्धित्वोक्तेः प्रवर्त्त्यगतस्य चापूर्वस्य प्रवर्त्तयितृसम्बन्धाप्रसिद्धेस्तद्गततातिव्याप्तेः प्रवर्त्तयितुरिति षष्ठ्यन्तेनैव निरासात् । द्वितीये प्रवर्त्तयितृगतस्या- पूर्वस्य प्रवर्त्त्यप्रवृत्तिं प्रति हेतुत्वाभावेन तद्गततातिव्याप्तेः प्रवृत्ति- हेतुरित्यनेनैव निरासादिति ।

तदिदं भट्टसोमेश्वरमतं तदभिधाय्यापारस्यैव विधिरूपभा- वनात्वे बाधकाभावान्निर्मुलम् ।

तदेतन्मतं मिश्रैः षष्ठ्याद्ये शास्त्रदीपिकायामुक्तम् ।

अंशत्रयविशिष्टभावनाप्रतिपादनं चास्य व्यापारो ऽस्य प्रवर्त्त- कस्यार्थप्रतिपादनरूपस्य व्यापारस्य प्रवर्त्तनारूपत्वमिति । यत्तु अस्तु तर्ह्यभिधानाख्यो व्यापारो ऽस्य प्रवर्त्तकः ।

तस्य ह्यर्थप्रतीत्याख्यकार्यकलत्रस्य केवलम् ।

कल्प्यं प्रवृत्तिहेतुत्वं लिङ्वाव्यस्येति लाघवम् ॥

इत्याशङ्क्य ।

शब्दान्तरगताप्यास्मिन्नाभिधा स्यात्प्रवर्त्तिका ।

पक्षे ऽर्थतो विशेषश्चत्स एव स्यात्प्रवर्त्तकः ॥

इति दोषद्वयमुक्त्वा ।

न चास्या अभिधेयत्वाद्विशेषः कार्यतो गतेः ।

न युक्तं ह्यभिधेयत्वं सर्वासां वा प्रसज्यते ॥

इत्यनेन पूर्वदोषद्वयोद्धारपूर्वकमन्यदोषद्वयमुक्त्वा तदुद्धारः ।

अथ प्रवर्त्तनात्वेन कार्यादनवबोधतः ।

तद्रूपेणाभिधेयत्वं तच्चान्यासु न विद्यते ॥

इत्याशङ्क्य । तन्न । अस्याह्यभिधानात्प्राक्चेत्प्रवर्त्तकरूपता स्या- द्द्वयार्थमाभिधेयत्वम् । नास्ति चेत्स्यादसत्यतेति विकल्प्य दूषणद्वय- मुक्तम् ।

तदेतलिङ्गः प्रवर्त्तकत्वं विहाय तदभिधायाः प्रवर्त्तकत्वे यु- ज्यते । अभिधानं विनापि हि प्रवर्त्तकस्वभावस्य लोके आचार्या- देवदे च लिङ्गदेव्यर्थमेवाभिधेयत्वम् । न त्विदं दूषणं लिङ्गः प्रव- र्त्तकत्वे ऽभिधायाश्च प्रवर्त्तनात्वे प्रसज्यते । यथा ह्यभिधायार्थबो- धाख्यकार्यादू बुद्धापि न प्रवृत्तिहेतुरेवं त्वदभ्युपेतो ऽपि व्यापारो ऽभिहोत्रादौ प्रवृत्तिं दृष्ट्वा ऽऽतवाक्याद्वास्ति कश्चिल्लिङ्गो ऽत्र प्रवृत्ति- हेतुर्व्यापार इति सामान्यतो ऽवगतो ऽपि न प्रवृत्तिहेतुः । अत- स्त्वयाप्यसौ प्रवर्त्तनात्वेन शब्देन तत्रापि लिङ्गैवाभिहितः सन्स्वस्य प्रवर्त्तनात्वनिर्वाहाय स्वविषयस्येष्टसाधनताक्षेपमुखेनेच्छाजनयनप्रवृ-

तौ हेतुवार्क्यार्थज्ञान इव पदाभिहित एव पदार्थ इत्यवश्यमभ्युपेयम् । तच्चैतन्ममापि तुल्यमिति न सोमेश्वरोक्तदूषणावकाशः कश्चित् । तस्माद्वेदे लिङादिरिव प्रवर्तकः । तदभिधैव च प्रवर्तनाविशेषः प्रेरणा विधिरिति वाच्यतइति । इति विध्याख्यशब्दभावना निरूपणम् ॥

निवारणारूपापि शब्दभावना निवर्तनारूपसामान्यतो निवारणारूपविशेषतश्च विधिवदेव प्रसाध्या । सापि च निवृत्तिहेतुर्निवर्तयितुर्धर्मरूपाहमेनं निवर्तयामीति निवर्तयितुर्मानसप्रत्यक्षवेद्या प्रवर्तनावत् । सापि च न्यूनोत्तमसमविषयत्वेन त्रेधा लोकेषु धर्मो वेदे च पुरुषाभावात्तदीयाशयविशेषरूपतत्त्रयांसम्भवाल्लिङादेरेव निवर्तकत्वात्तद्धर्मभूता चतुर्थ्यपि विधाङ्गीकार्या । सैव च प्रतिषेधो निषेध इति च गीयते ।

लोके तु तदुभयव्यवहारो विधिव्यवहारवद्भाक्त एव । तत्र त्वेतावान्विशेषः ।

न निवर्तनायां विधिनिमन्त्रणेतिवत्प्रवर्तनायां शक्तिग्राहकमनुशासनमस्ति तथाप्यनादौ संसारे नञ्युपहितलिङादिश्रवणानुविधायिनीं प्रयोज्यवृद्धनिवृत्तिं दृष्ट्वा आवापोद्वापाभ्यां नञुपहितलिङादेर्निवृत्तावेव शक्तिग्रहे प्रसक्ते गुरुणा ऽहंनिवर्तकेन निवर्तितो निवर्ते इत्यादिगुरौ निवर्तकत्वव्यवहारान्यथानुपपत्त्या प्रवर्तनायामिव प्रवर्तकत्वान्यथानुपपत्त्या तद्व्यापारभूतायां निवर्तनायां शक्तिग्रहो भवति व्युत्पत्सोः । तदुक्तं तद्भूताधिकरणवार्त्तिके ।

विधायकैरसंयुक्तो न हि नञ्प्रतिषेधकः ।

विधिना युज्यते यत्र न हन्यान्नपि चेदिति ॥

तत्राभावार्थता नैव स्वयं पुंसो रुणद्धि हि ।

इति अत्र नञो निवर्तनायां शक्तिरुक्ता । नञ्टीकायां तु प्रतिषेधविधिपरो हि विधायक इत्यादौ प्रत्ययावृत्तिलक्षणो वाक्यभेदप्रसङ्गः इत्यन्ते ग्रन्थे विधायकपदेन लिङ एव प्रतिषेधार्थतेत्यपि पक्ष उक्तः ।

तथा च निषेध्यलिङ्गविवक्षायां तस्यैवावृत्तिरुक्ता न नञः । येषाम्निवति ग्रन्थे तु पूर्वमतमप्युक्तम् । तत्र नञादेरभावविषयाया लिङादेश्च प्रवर्तनाविषयायाः शक्तेस्त्यागस्याविशेषे ऽपि । तथा नञादेर्निवर्तनावाचित्वपक्षे तत्समभिव्याहृतलिङादेरागादिप्राप्तप्रवर्तनानुवादकत्वस्य लिङादेश्च निवर्तनावाचित्वपक्षे नञादेस्तत्फलीभू-

तार्थप्रवृत्त्यभावानुवादकत्वस्याविशेषे ऽपि अमानो नाः प्रतिषेध इत्यव्ययचतुष्टये शक्तिचतुष्टयं कल्प्यमित्याद्यपक्षे लाघवम् । लिङ्लोट्पञ्चमलकाराणां तव्यादीनां चानेकेषां कृत्यानां चतुष्टयाधिकशक्तिकल्पनापत्त्या गौरवान्न प्रत्ययशक्तिकल्पनापक्षो युक्त इति नञि शक्तेर्वार्त्तिककृता द्विरभिधानेन तत्रादरं सूचयता ध्वनितमिति । इति प्रतिषेधाख्यशब्दभावनानिरूपणम् ।

सेयं द्वयपि शब्दभावना प्राशस्त्याप्राशस्त्यज्ञानानुगृहीतैव स्वफलभूतां प्रवृत्तिं निवृत्तिं च जनयतीति तदितिकर्तव्यतात्वेनापेक्षते गृह्णाति चार्थादैः स्वाम्नानार्थवत्त्वाय लक्षितम् । तस्याश्चेति कर्त्तव्यतापेक्षातदन्वयश्चार्थभावनावद्विध्यन्वयात्कर्तव्यत्वेन प्रतीयते तत एव च भाव्यकरणयोरालङ्कारपूर्वमन्वये स्यात् नान्यथा न च शब्दभावना ज्योतिष्टोमादिप्रातिस्विकविधिवाक्येषु स्वरूपतः सत्यपि कर्त्तव्यत्वेन प्रतीयते किं त्वर्थभावनैव । अतो ऽध्ययनविधौ सा विधीयमानत्वात्कर्त्तव्यत्वेन प्रतीयते । तदुक्तं वार्त्तिके । सा ह्येवं प्रवर्त्तते इति । व्याख्यातं चाभियुक्तैः ।

अध्ययनविधिवशात्कार्यत्वेन प्रतीयतइति ।

ननु तत्राप्याख्यातप्रत्ययोक्तार्थभावनैवाध्ययनकराणिका विधीयते न तु प्रेरणा तस्या आख्यातवाच्यत्वाभावाल्लिङ्गा च विधिद्वयानुक्तेः । अत्रोच्यते । न तावत्सक्तुहोमवद् द्वितीयाभङ्गो ऽत्र पुरोहितं वृणीतइति वक्तुं द्वितीयावधृतप्रधानभावं स्वाध्यायं प्रति गुणाभूताध्ययनभावनावगता । ततः संस्कार्यत्वानुपपत्त्या ऽयमेव विधिः शक्त्यनुसारेण स्वाध्यायं सम्भविनि दृष्टे विनियुज्य पर्यवस्यतीति तृतीये उक्तम् । तत्र विध्यंशे तावत्पुरुषप्रवृत्तिरेव दृष्टम् । तत्र च शब्दानां करणत्वं वा कर्तृत्वं वा निरूप्यते इति वार्त्तिकाल्लोकउभयविवक्षासम्भवे ऽपि वेदे प्रवर्तयितृपुरुषाभावेन कर्तृव्यापारव्याप्यत्वानियतकरणत्वासम्भवात्स्वातन्त्र्याच्च कर्तृत्वेनैव स्वाध्यायो विनियुज्यते । अन्तरङ्गं च कर्तृ (कारकं क्रियायाः । अत एवाख्याताभिहिता संख्यानभिहिते ऽपि कर्त्तर्येवान्वेतीत्युत्सर्ग इत्युक्तं कर्त्रधिकरणे । एवं कर्तृ(१) तया स्वाध्याये विनियुक्ते ऽर्थवादादेर्गुणत्वाद्विधायकस्य च प्राधान्यात्प्रातिस्विकवाक्यस्या लिङः कर्तृत्वेन विनियुज्यन्ते ऽध्ययनेनोपात्ता लिङो भावयेयुरिति । ततः किमित्यपेक्षिते सामर्थ्यादेव पुरुषप्रवृत्तिमिति भावयेयुरितिवदध्याहृत्य सम्बध्यते ।

श्रुतार्थापत्तिमूलकश्चायमध्याहार इषेत्वा छिनद्भीत्यादिवत् । तदुक्तमर्थवादाधिकरणवार्त्तिके ततः किमित्यपेक्षिते सामर्थ्यादेव पुरुषप्रवर्त्तनमिति सम्बध्यते इति । तेनेदं श्रुतानुमितैकदेशनिष्पन्नं महावाक्यं भवति । अध्ययनसंस्कृताः स्वाध्यायपदोपात्ता लिङः पुरुषप्रवृत्तिं भावयेयुरिति । अयमेव च वाक्यार्थः पारमार्थिकोऽन्यथाशब्दभावनायाः कार्यत्वानवगमात्तदिति कर्त्तव्यताभूतप्राशस्त्यलक्षणार्थवादप्रामाण्यं न सिध्येत् ।

नन्वर्थवादाधिकरणएवाद्यसूत्रे चाचार्यैः कर्मस्वर्थज्ञानस्य लैङ्गिकविनियोगात्तदर्थोऽध्ययनविधिरधीतेन स्वाध्यायेन फलवदर्थवबोधं भावयेदित्युक्तम् । तद्विरुद्धा कर्तृत्वोक्तिः प्रवृत्तिफलत्वोक्तिश्च सत्यमुक्तम् । न तु विरोधः । शब्दभावनायां हि लिङादीनां कर्तृत्वे सत्यथात्फलवदर्थवबोधे करणत्वं फलितं भवतीति प्रवृत्तिकर्तृत्वमेवार्थावबोधकरणत्वेन फलितं व्याख्यातमित्यविरोधः । प्रवृत्तिफलत्वं तु फलवदर्थवबोधद्वारेति न भाव्यद्वयविरोधः । लिङो हि प्रवृत्तिरूपस्य वाक्यार्थस्येष्टसाधनतया बोधं कृत्वा प्रवृत्तिं जनयन्ति नान्यथेति । नन्वेवमपि चेतनप्रवर्त्तनात्मा विधिः कथमचेत्तनाल्लिङो नियुञ्जीतेति चेत् । सत्यम् ।

उपायासत्यत्वेऽप्युपेयसत्यत्वात् । यथा वर्णलोपागमविकाराद्यसत्यत्वेऽपि तेनैव सत्यमेव साधुत्वं ज्ञाप्यते शिष्टपरिग्रहायातव्याकरणप्रामाण्यात् । एवमिहाध्येता तावलिङ् मां प्रवर्तयतीति लिङ् व्यापारभूतशब्दभावनाकर्त्तव्यतां बुध्यते तद्गतचैतन्यस्य लिङ्यारोपान्नियोज्यत्वमसत्यमेव । तेनोपायेन शब्दभावनाकर्त्तव्यत्वं सत्यम् ज्ञाप्यते अर्थवादप्रामाण्यात् तस्याह्यकर्त्तव्यत्वे तदितिकर्त्तव्यताभूतप्राशस्त्यानपेक्षणात्तल्लक्षणार्थवादप्रामाण्यं न स्यादिति । एवं कर्त्तव्यत्वेनावगतायाः शब्दभावनायाः करणं शक्त्यालोचनयैव विधिज्ञानमेव ।

अथ केनेत्यपेक्षितं पूर्वसम्बन्धानुभवापेक्षेण विधिविज्ञानेनेति सम्बध्यत इति वार्त्तिकात् । युक्तं चैतत् । यागो हि स्वरूपतो भावनया साध्यः संस्तस्यां फलोपहितायां करणं भवति । एवं विधिज्ञानमपि स्वरूपेण विधिना विषयेण साध्यम् । सत्तत्रैव शब्दभावनायां प्रवृत्तिरूपफलोपहितायां करणं भवति । केचित्सबन्धस्मरणमेव करणं विधिज्ञानं तु तद्व्यापारः करणत्वनिर्वाहको यागस्यैवापूर्वमित्याहुः ।

लिङोऽभिधा सैव च शब्दभावना ।

भाव्यं च तस्याः पुरुषः प्रवृत्तिः ॥

सम्बन्धबोधः करणं तदीयम् ।

प्ररोचना चाङ्गतयोपयुज्यते ॥

इति । अत्र प्ररोच्यते ऽनयेति प्ररोचना प्राशस्त्यज्ञानम् । तच्चाङ्गं फलोपकारिप्रयाजादिवत् । तज्जन्यं तु प्ररोचनं प्रवृत्तिप्रतिबन्धकालस्य भङ्ग उपकारो ऽङ्गत्वनिर्वाहकः । प्रयाजादिजन्यापूर्ववत् प्रयाजद्रव्यदेवतवच्चात्रार्थवाद इति ज्ञेयम् । इति शब्दभावनेतिकर्तव्यतानिरूपणम् ।

अथ द्वितीयाध्यायार्थकर्मभेदप्रसङ्गात्सर्वे कर्मभेदा निरूप्यन्ते ।

तत्र कर्म द्विविधं लौकिकं वैदिकं च । वैदिकमपि त्रिविधं प्रवृत्तिरूपं निवृत्तिरूपमुभयरूपं च । अन्यं पर्युदासाख्यामिति ।

तत्राद्यं कर्म द्विविधं क्रत्वर्थं पुरुषार्थं च तन्त्ररत्ने तु लिप्सासूत्रे प्रथमवर्णके वैदिककर्मणां त्रैविध्यमुक्तं क्रत्वर्थं पुरुषार्थमनुभयरूपं च अध्ययनमाधानं च न क्रत्वर्थं न पुरुषार्थमिति (तन्त्ररत्ने द्रव्यार्जनवर्णके १) शास्त्रदीपिकायां तु तत्रैव ।

यज्ञावना कथं भावपूरणार्थं विधीयते । तत्क्रत्वर्थम् ।

अन्यत्करणं फलं च पुरुषार्थमिति ग्रन्थेन द्वैविध्यमेवोक्तम् । तद्गुरुणाऽपिष्टम् । तन्मतं हि तत्र तन्त्ररत्नएवोक्तम् ।

अध्ययनस्य पुरुषार्थत्वमिष्टमिति । त्रैविध्ये तु मूलं द्रव्यार्जनवर्णक एव नचाधानवद्भवितुमर्हतीति भाष्यस्य व्याख्यापञ्चकोत्तरार्थे चार्तिके यथाधानं न क्रत्वर्थं न पुरुषार्थमेवं कस्मान्न भवतीति ग्रन्थस्य पूर्वपक्षग्रन्थत्वे ऽपि आधानं न पुरुषार्थमिति सिद्धान्तवार्तिकम् । तच्च तन्त्ररत्ने प्रत्यक्षेण द्रव्यार्जनस्य यथापुरुषार्थतावगम्यते नैवमाधानस्येत्याभिप्रायं व्याख्यातम् । अतो न चार्तिकं न किञ्चित्त्रैविध्ये मूलमस्ति द्वैविध्ये तु मूलमथातः क्रत्वर्थपुरुषार्थयोजिज्ञासेति सूत्रमेव ।

अत्र हि द्वैविध्यमेव कर्मणामुक्तं न त्रैविध्यम् । भाष्यमप्येवमेव अङ्गं क्रत्वर्थः प्रधानं पुरुषार्थ इत्यादि । अन्यच्च ग्रन्थव्याख्यात्रैविध्यदूषणादि च शास्त्रदीपिकाप्रकाशे ऽनुसन्धेयम् । पुनरपि वैदिकं कर्म द्विविधं गुणकर्म प्रधानकर्म चार्थकर्मापरपर्यायम् ।

तत्राद्यं यथा ऽऽधानम् ।

द्वितीयं यथाग्निहोत्रादि ।

क्रत्वर्थमपि द्विविधमारादुपकारकं सन्निपत्योपकारकञ्च ।

तत्राद्यमदृष्टार्थमेव यथा प्रयाजाः ।

सन्निपत्योपकारकं तु त्रिविधं दृष्टार्थमदृष्टार्थमुभयार्थं चाश्रयिकर्माख्यम् ।

दृष्टार्थमपि द्विविधं भाव्युपयोगसंस्कारार्थं (भूतोपयोगसंस्कारार्थं १) चेति ।

तत्राद्यं द्वयं प्रत्येकं द्विविधम् । द्रव्यसंस्कारकं देवतासंस्कारकं चेति ।

तत्र दृष्टार्थं भाव्युपयोगद्रव्यसंस्कारार्थम् । सन्निपत्योपकारकं द्विविधम् । साक्षाद्विनीयुक्तसंस्कारार्थं साक्षाद्विनीयुक्तस्य यदुपकारकं तत्संस्कारार्थं चेति । तत्राद्यं यथा “व्रीहीनवहन्ती”ति ।

द्वितीयं यथा “वत्समालभेते”ति । अत एव वत्सस्येव विनीयुक्तदोहाङ्गोद्गोद्द्रव्योपकारकतया वत्समालभेतेत्यत्रालम्भसंस्कार्यत्वमिति पशुसोमाधिकरणे भवदेवः ।

(भूतोपयोगद्रव्यसंस्कारार्थं दृष्टार्थं सन्निपत्योपकारकं २) प्रतिपत्तिस्तु त्रिविधा प्रधानोत्तरकाला तत्पूर्वकाला तत्समकाला च ।

तत्राद्या यथा “चात्वाले कृष्णविषाणाम्प्रास्यती”त्यादिः ।

द्वितीया यथा “शकृत्प्रविध्यति” “लोहितं निरस्यती”ति ।

इयं चतुर्थे (पा० १ अ० ११) पशावनालम्भाल्लोहितशकृतोरकर्मत्वमित्यधिकरणे प्रतिपादिता । प्रधानसमकाला यथा ऽऽग्नेयचोदनया विहिते यागे “चतुरवत्तं जुहोती”ति होमरूपा प्रतिपत्तिः । होमो हि “वषट्कृते जुहोती”ति विधानाद्वषट्कारोच्चारणोत्तरक्षणे ऽध्वर्युणा कर्तव्यः तस्मिन्नेव च क्षणे यागस्मरणाथेन वषट्कारेण स्मारितो यागो यजमानेनानुष्ठेयः ।

तदिदं सर्वप्रदानाधिकरणवार्तिके प्रतिपादितम् ।

(भूतभाव्युपयोगोभयसंस्कारार्थं तु द्रव्यसंस्कारकं नास्त्येव भूतभाव्युपयोगोभयदेवतासंस्कारकस्तु पशुपुरोडाशयाग आश्रयिकर्मभेदेषु वक्ष्यते ३) ।

अदृष्टार्थं सन्निपत्योपकारकं यत्तदपि प्रतिपत्तिवदेव त्रिविधम् ।

(१) अयं पा० २ पु० ना० प्रतिपत्तिश्चेति पा० ।

(२) अयं पा० २ पु० ना० ।

(३) अयं पा० २ पु० ना० ।

भूतोपयोगसंस्कारार्थं भाव्युपयोगसंस्कारार्थमुपयोगसम-
कालं च ।

(तत्राद्यं यथा हुतहविर्दाहः शिष्टाचारकल्पविधिप्राप्तः ।

न चेयं प्रतिपत्तिः होमेन प्रतिपादितस्याकीर्णकरतानि-
वृत्तौ प्रतिपत्त्यन्तरानपेक्षत्वात् । भाव्युपयोगद्रव्यसंस्कारार्थमपि द्वि-
विधम् ।

साक्षाद्विनियुक्तसंस्कारार्थं साक्षाद्विनियुक्तस्य यदुपकारकं
तत्संस्कारार्थं चेति (१) ।

तत्राद्यं (२) यथा “व्रीहीन्प्रोक्षती”ति ।

(द्वितीयं यथा दशमे खलेवाल्या स्थाण्वाहुतिः कर्तव्या
विनियुक्तयूपासम्बन्धत्वेनाविनियुक्तस्थाणुसम्बन्धत्वेन वारादुपका-
रित्वादिति पूर्वपक्षयित्वा सिद्धान्तितं न कर्तव्या यूपीयो ह्यमात्रश्च
न स्थाणुरिति । तत्संस्कारद्वारा यूपसंस्कारार्थत्वादिति (३) ।

तृतीयं यथा एकपालमपर्यावर्त्तयञ्जुहोतीति ।

प्रकृतौ तु पर्यावर्त्तनविधिरदृष्टार्थ एव दृष्टादृष्टोभयार्थमाश्रयि-
कर्माख्यं यत्तदपि त्रिविधम् ।

किं चिद् द्रव्यप्रक्षेपांशेन दृष्टार्थं देवतोद्देशांशेन त्वदृष्टार्थं यथा
स्विष्टकृद्यागाः अग्नेः स्विष्टकृतः क चिदन्यत्राविनियोगात् । किं चि-
द्देवतोद्देशांशेन दृष्टार्थं द्रव्यप्रक्षेपांशेनादृष्टार्थं यथोत्तमः प्रयाजः ।
तत्र हि स्वाहाग्निं स्वाहा सोममित्यादियाज्यामन्त्रलिङ्गाक्रमेण प्रत्य-
भिज्ञायमाना आज्यभागादिषु यक्ष्यमाणा एव देवताः संस्कार्याः त-
देतद्दशमे (पा० १ अ० ७) प्रयाजे च तन्न्यायत्वादित्यधिकरणे प्रति-
पादितम् ।

पशुपुरोडाशयागो ऽप्येवमेवेति दशमे एव (पा० १ अ० ९)
पशावपीति चेदित्यधिकरणे प्रतिपादितम् ।

अत्रेदं चिन्त्यते । “अग्नीषोमीयस्य वपया प्रचर्याग्नीषोमीयं पशु-
पुरोडाशमनुनिर्वपती”त्यग्नीषोमदेवतासंस्कारार्थतया विहितः पुरो-
डाशयागो भूतवपायागाभ्यासार्थ एवोक्त भाव्यङ्गयागाभ्यासार्थ ए-
वोक्तोभयार्थो ऽपीति । तत्रोभयार्थो ऽयं तत्संस्कार्याया अग्नीषोमदे-
वताया उभयत्र सत्त्वादित्याद्यः पक्षः ।

द्वितीयस्तु वपायागाभ्यासार्थ एवासंस्कार्यदेवताया उभयत्र

(१) अयं पा० २ पु० ना० ।

(२) द्वितीयमिति २ पु० पा० ।

(३) अयं पा० २ पु० ना० ।

सत्त्वे ऽपि “वाजपेयेनेष्टा बृहस्पतिसत्त्वेन यजेते”ति व“संस्थाप्य पौ-
र्णमासीं वैमृधमनुनिर्वपती”तिवच्च वाक्येन वपायागाभ्यासमात्रार्थ-
त्वावगमादिति ।

उच्यते पुरोडाशयागस्तावद्वाक्यादेवाग्नीषोमीयदेवतासंस्का-
रार्थः । तत्र वपायागस्य वाक्यादेवाग्नीषोमदेवतारूपोद्देश्यविशेषणत्वे
स्वतन्त्रोद्देश्यत्वे वाक्यभेदापत्तिः । बृहस्पतिसववैमृधयो (१)स्तु नायं
दोषः । तस्मान्न भाव्यं यागाभ्यासार्थमेव तत्रोपपत्तिः ।

सन्निपत्योपकार्यं यागापूर्वं प्रधानोत्पत्त्यपूर्वमेव व्याप्रियते इ-
ति हि सार्वत्रिकं क्व चिदेव त्वगत्या तदुत्पन्नस्यैव प्रधानापूर्वस्य धा-
रणे व्याप्रियत इति कल्प्यते ।

तदिह भाव्यङ्गयागाभ्यासापूर्वोत्पत्तौ पुरोडाशयागापू-
र्वस्य व्यापारसम्भवे उत्पन्नवपायागाभ्यासापूर्वधारणे व्या-
पारकल्पना न सम्भवति । तस्मात्पुरोडाशयागो ऽप्युत्तमप्रया-
जवद्द्रव्यमाणदेवतासंस्कारार्थ एवेति ।

सिद्धान्तस्तु प्रकरणावगतोभयार्थत्वबलेन भूतोपयोगभाव्यु-
पयोगदेवतासंस्कारार्थत्वावश्यम्भावादुत्पन्नस्यापूर्वस्य धारणमनु-
त्पन्नस्य चोत्पत्तिरित्यविरोधादुभयाभ्यासार्थत्वमेवेति । किं चि-
दाश्रयिकर्मदेवताद्देशांशेनापि दृष्टार्थं द्रव्यप्रक्षेपांशेनापि द्रव्यत्यागां-
शेनैव तु केवलदृष्टार्थमित्याश्रयिकर्मतां लभते ।

यथा “सूक्तवाकेन प्रस्तरं प्रहरती”ति प्रस्तरप्रहरणं सूक्तवाक-
प्रकाशिते ऽष्टदेवताकल्पनात्तदुद्देशेनापि दृष्टार्थम् ।

एवं प्रस्तरे जुह्मसादयतीत्युपयुक्तप्रस्तरद्रव्यप्रक्षेपांशेनापि
दृष्टार्थम् । तत्त्यागमात्रं तु तत्रादृष्टार्थमिति । पुनरपि वैदिकं कर्म च-
तुर्विधम् ।

उत्पत्तिप्राप्तिविकृतिस्संस्कृत्यर्थत्वेन ।

तत्राद्यं यथा “प्रणीताभिः संयौती”ति संयवनं पुरोडाशपि-
ण्डोत्पत्त्यर्थम् । यागादि च स्वर्गाद्युत्पत्त्यर्थम् ।

द्वितीयं “पयो दोग्धी”ति । ऊधःस्वस्यैव हि दुग्धस्य प्राप्यर्थं
दोहनम् ।

तृतीयं यथा “व्रीहीनवहन्ती”ति । वैतुष्यरूपविकारार्थत्वात् ।

चतुर्थं यथा व्रीहीन्प्रोक्षतीति अदृष्टरूपसंस्कारार्थत्वात् ।

पुनरपि वैदिकं कर्म चतुर्विधम् । प्रकृतिविकृतिरुभयात्मकम-
नुभयात्मकं च ।

तत्रायं यथा ऽग्निहोत्रदर्शपूर्णमासादि ।

द्वितीयं यथा मासाग्निहोत्रादि ।

तृतीयं यथा ऽग्नीषोमीयसवनीयपञ्चादि ।

अष्टमे (पा० १ अ० ७) ह्येतदुक्तं दर्शपूर्णमासयोरग्नीषोमीयो विकृतिस्तस्य च सवनीयपञ्चवस्तेषांचैकादशिनः सुत्याकालत्वसाम्यात्तेषां च प्राजापत्याः पशुगणत्वसाम्यादिति ।

चतुर्थे यथा दर्विहोमा नारिष्टादयः । तेषां ह्यपूर्वत्वमष्टमान्त्ये उक्तम् । एवं गृहमेधीयाद्यपीति ।

पुनरपि वैदिकं कर्म द्विविधम् ।

नैमित्तिकं काम्यं च । नैमित्तिकमपि द्विविधं नियतनिमित्तकमनियतनिमित्तकं च ।

अनियतनिमित्तकमपि द्विविधं दोषनिर्घातार्थमदोषनिर्घातार्थं च ।

तत्र नियतनिमित्तकं यथा । “ यावज्जीवमग्निहोत्रं जुहोति ” “ वसन्ते वसन्ते ज्योतिषा यजेते ” ति ।

तत्रायं यावज्जीवाधिकरणे प्रतिपादितम् ।

द्वितीयं तु षष्ठे सोमविद्याप्रजारणवाक्येन संयोगादित्यधिकरणे प्रतिपादितम् ।

अनियतनिमित्तकं दोषनिर्घातार्थं यथा “ यो ऽमावस्यां पौर्णमासीं वातिपातयेदग्नये पथिकृते ऽष्टाकपालं निर्वपेदिति । यो ऽमावस्यां पौर्णमासीं वातिपातयेद्वैश्वानरे द्वादशकपालं निर्वपेदिति च । दोषनिर्घातार्थत्वादेवैकार्थत्वादनयोर्विकल्पो द्वादशे (पा० ३ अ० ५) प्रायश्चित्तेषु चैकार्थ्यादित्यधिकरणे वक्ष्यते ।

अनियतमदोषनिर्घातार्थं यथा द्वादश एवसमुच्चयस्त्वदोषनिर्घातार्थेष्विति पूर्वापवादायै ऽधिकरणे प्रतिपादितम् । “ भिन्ने जुहोति ” त्यादि काम्यमपि कर्म त्रिविधम् ।

एहिकफलकमामुष्मिकफलकमनियतफलकं च ।

तत्रायं यथा “ कारीर्या वृष्टिकामो यजेत ” “ श्येनेनाभिचरन्यजेत ” ति जातेष्टिश्च पूतत्वादिकलिका । उपस्थितसस्यार्थैव हि वृष्टिः सर्वैः काम्यते नानुपस्थितैहिकसस्यार्थापि किमुत जन्मान्तरीयसस्यार्था । एवमभिचारो ऽप्युपस्थितशत्रोरेव काम्यते नानुपस्थितसैहिकस्यापि किमुत जन्मान्तरीयस्य । एवं पूतत्वाद्यपि यो यदा जायते पुत्रस्तस्यैव काम्यते न कालान्तरजातस्यैहिकस्यापि किमुत जन्मान्तरीयस्येति ।

आमुष्मिकफलकं यथा स्वर्गार्थाग्निहोत्रादि । न हि स्वर्गः केवलसुखात्मको मानुषशरीरेण सुखदुःखोभयभोगार्थं धर्माधर्मोभयारब्धेनानुभवितुं शक्य इति ।

अनियतफलकं यथा “ चित्रया यजेत पशुकाम ” इत्यादि । पश्वादि हि फलमैहिकामुष्मिकत्वेनानियतमिति चतुर्थे (पा० ३ । अ० ११) योगसिद्ध्यधिकरणे प्रतिपादितमिति ।

निवृत्तिरूपमपि कर्म द्विविधं क्रत्वर्थं पुरुषार्थं च ।

तत्राद्यं यथा “ नातिरात्रे षोडशिनं गृह्णाती ”ति ।

द्वितीयं यथा “ न हिंस्यात्सर्वाभूतानी ”ति । प्रवृत्तिनिवृत्त्यात्मकतयोभयरूपं पर्युदासाख्यं यत्कर्म तदपि द्विविधं क्रत्वर्थं पुरुषार्थं च ।

तत्राद्यं यथा “यजतिषु ये यजामहं करोति नानुयाजेष्वि”ति “ नार्षेयं वृणीते न होतारं वृणीत ” इति च ।

द्वितीयं यथा “ नैक्षेतोद्यन्तमादित्यमि ”ति ।

इति श्रीमत्पदवाक्यप्रमाणपारावारपारीणधुरीणमी-

मांसाद्वैतसाम्राज्यधुरन्धरभट्टनारायणात्मजभ-

ट्टशङ्करकृते मीमांसाबालप्रकाशे सक-

लकर्मभेदनिरूपणम् ।

संख्याधिकरणे (अ० २ पा० २ । अ० ७) “सप्तदश प्राजापत्यान्पशूनालभत” इत्युदाहरणे एकस्य हृदयाद्येकादशावदानगणस्य प्रापको यश्चोदकस्तद्वबलात्कर्मभेदः प्रतिपादितः । एवं चेद्यत्र चोदको नास्ति तत्र तदपवादः । यथा नवमोपान्त्ये ऽश्वमेधे “ श्रुतमीशानाय परस्वत आलभतं तान्पर्याग्निकृतानारण्यानुत्सृजती ”त्युदाहृत्य प्रतिपादितम् । तान्पर्याग्निकृतानिति गुणवाक्येन तदन्ताङ्गरीतिविधानादपूर्वत्वमिति ।

ततश्च हृदयाद्येकादशावदानगणाप्रापकस्य चोदकस्याभावादेक एव यागो ऽनेकपशुद्रव्यकः प्राजापत्येषु पूर्वपक्ष इव इयांस्तु विशेषस्तत्रालम्भविशसनाद्यभावाद्वाहृदयाद्यनिष्काश्यैव कृत्स्ना एव पश्ववयविनो देवतोद्देशेन त्याज्या इति ।

तदुक्तं सर्वप्रदानाधिकरणे मिश्रैः । त्यागमात्रेण

होमाभावे ऽपि “ पर्यग्निकृतानारण्यानुत्सृजती ” तिवद्देव-
तासम्बन्धोपपत्तेरिति । अतश्च संख्याधिकरणे (अ० २ पा० २ अ० ७)
न्यायसुधाकृतारण्येषु यां यागभेदः उक्तः स भ्रान्त्यैवेत्युपेक्षितव्यः ।

एवं सति के चिदाक्षिपन्ति एकादशे (पा० ३ । अ० १३)
पञ्चशारदीयास्तथेति चेदित्यत्रोदाहृतं वैशाख्याममावास्यायां सप्त-
दश मारुतीस्त्रिवत्सा उपाकरोति सप्तदश पृथ्वीनुक्ष्णस्तान्पर्यग्निकृ-
तानितरा आलभन्ते प्रेतरानुत्सृजन्तीति । तत्र च सिद्धान्तितं पर्य-
ग्निकृतवाक्येन तदन्ताङ्गरीतिविधिः । उक्ष्वाक्ये च मारुतपदा-
नुषङ्गं सप्तदशोक्षयागा विधीयन्त इति त्रिवत्सायागैः सप्तदशभिः
सह चतुस्त्रिंशत्कर्माणीति । तदनुपपन्नम् ।

अत्रापि ह्युक्ष्वाक्ये ऽप्येक एव यागः प्राप्नोति तदन्ताङ्गरीति-
विधिना ऽऽरण्यवृक्षोदकाभावेन प्राजापत्यन्यायाभावादिति ।

अत्र ब्रूमः । उक्ष्वाक्ये आख्याताश्रवणात्रिवत्सावाक्यश्रुतमु-
पाकरोतीत्यनुषज्यते तच्च तत्रानेककर्मविधायीत्युक्ष्वाक्ये ऽनुषज्यमा-
नमवैरूप्यायानेकमेव कर्म विधत्ते अन्यथासकृदाम्नातमुपाकरोती-
त्याख्यातं त्रिवत्सावाक्ये सप्तदश कर्माणि विधत्ते उक्ष्वाक्ये चैकं
कर्म विधत्तइति वैरूप्यमापद्येतेति । इति संख्याधिकरणन्यायविष-
याविषयविवेकानिरूपणम् ।

द्वितीये (पा० २ । अ० ११) इन्द्रियकामाधिकरणे गु-
णे गुणफलसम्बन्ध उक्तः । तदपेक्षितस्य त्वाश्रयस्य लक्षणमुक्तं
फलाय विधीयमानो गुणो यत्र कारकतामापद्यते स आश्रय इति ।
तदिदमव्यापकम् । ज्योतिष्टोमे काम्योक्त्यादिसंस्थाश्रयत्वेन मीमां-
सकाभिमतम् । न ह्युक्त्यादिसंस्थायां फलार्थं क्रियमाणायामपि
ज्योतिष्टोमे साकारका भवति किं तु सोम एव । अतः फलाय
विधीयमानो गुणो यां क्रियामपेक्षते स आश्रय इत्येवाश्रयलक्षणम-
भिमतम् । संस्था च समाप्तिरूपत्वात्समाप्तिमन्तमपेक्षते ।
अतो ऽस्यैवेदं लक्षणमुक्त्यादिसंस्थाश्रयभूते ज्योतिष्टोम इति
नाव्याप्तिः ।

तथा फलार्थो गुणो यत्र कारकमित्याश्रयलक्षणं साङ्गं प्रस्थाप्ये
कुम्भीसाहित्यं फलार्थो गुणो न प्रकृते आश्रयत्वेन सम्मतं ऽमावास्या-
यागे दध्निदुग्धकरणके कारकतामापद्यतइति तत्राप्यव्याप्तम् । अ-
तो ऽप्युक्तमेव लक्षणमाश्रयस्य युक्तमिति तथा रेवत्यधिकरणे (पा०
२ । अ० १२) क्रियाकारकभावव्यतिरिक्तेनापि समानकर्तृक-
तासम्बन्धेनाश्रयाश्रयिसम्बन्धं यागेन सह रेवतीवारवन्तीयसम्बन्ध-

करणास्य फलाय विधीयमानस्य गुणस्याशङ्का क्रियाकारकभावव्यतिरिक्तसम्बन्धान्तरेणाश्रयाश्रयीभावो न सम्भवतीति नोत्तरितं किं तु तत्सम्भवमङ्गीकृत्यैवान्यदेवात्तरं दत्तम् । एवमप्यग्निष्टोम सामेति नावकल्पत इति । तस्मादप्यस्मदुक्तमेवाश्रयलक्षणमाभिमतं लक्ष्यते न फलार्थगुणस्य यत्र कारकत्वमिति । इत्याश्रयलक्षणनिरूपणम् ।

प्रकरणान्तराधिकरणे पञ्चविधमनुपादेयमुक्तं देशः कालः फलं निमित्तं संस्कार्यं चेति ।

अनुप देयसन्निधिसचिवश्चासन्निधिः प्रकरणान्तरमिति प्रकरणान्तरलक्षणमुक्तं सर्वग्रन्थेषु । तच्च “वारुण्या निष्कासेन तुषैश्चावभृथं यन्ती”त्यत्राव्याप्तम् । तत्र हि प्रकरणान्तरेणैव भेद उक्तो धार्ष्टिके प्रकरणान्तराधिकरणएव ।

शास्त्रदीपिकायामपि सप्तमे (पा० ३ । अ० ४) तथावभृथः सोमादित्याधिकरणे उक्तं यन्तीत्यनेन प्रकरणान्तरन्यायेन कर्मोत्तरं विधीयत इति ।

अत्र भट्टसोमेश्वरः समादधे अस्त्येवोक्तलक्षणं तत्र वारुणी निष्कासस्य तुषाणां च भूतोपयोगित्वेन संस्कार्यतयानुपादेयत्वादिति । तदुक्तं तेन । तृतीयया तुषनिष्कासस्य साधनत्वोक्तावपि निष्कासस्य वारुण्यामिक्षाशेषत्वात्तुषाणां चाग्नेयादियागशेषत्वाद्यर्थिकं चित्सोमलितं स्यात्तेनावभृथं यन्तीतिवत्प्रयाजशेषेण हवींष्यभिधारयतीतिवच्च प्रतिपाद्यत्वं रूपसंस्कार्यत्वाविरोध इति । तन्मन्दम् ।

अधिकरणविरोधात् एकादशे ह्यस्मिन्नेव वाक्ये सवनीयवत्प्रचारविप्रकर्षे पूर्वपक्षे विधान्तरेण निरस्य प्रतिपत्तिरिति पूर्वपक्षान्तरं तुषनिष्कासाख्यसंस्कार्यद्वयोद्देशाद्वाक्यभेदापत्तेर्निरस्यार्थकर्मत्वमेवोक्तम् । अत एव प्रकरणान्तरलक्षणं वाच्यम् । नात्रासन्निधिरिव स्वरूपतो ऽनुपादेयसन्निधिः प्रवेश्यः । किं तु तत्कार्यं विधेरूपपदार्थसङ्क्रमासम्भवः । स च यथानुपादेयसन्निधिना भवति । एवमुपादेयद्वयसन्निधिनापि भवति । तस्माद्विधेरूपपदार्थसङ्क्रमासम्भवेन सहकृतो ऽसन्निधिः प्रकरणान्तरमिति प्रकरणान्तरलक्षणमभिप्रेतम् । अत एव “विश्वजिता यजेते”त्यादौ यत्रोपपदार्थो विधेयो नास्त्येव नामधेयमात्रश्रवणात् तत्राप्युपपदार्थसङ्क्रमासम्भवसहकृतादसन्निधेरेव भेद इत्यवधेयम् । अत एवोद्दिष्टादौ नाम्नैव चैवमादीनां भेद इति सन्निधावेव नाम्ना भेद उक्तः । एवमथैष ज्योतिरित्यादावपि ।

अष्टमतृतीये (आधि० २) च जनकसत्तरात्रप्रकरणान्ताते
“चत्वारि त्रिवृन्त्यहान्यग्निष्टोममुखानी”ति वाक्ये चतुः संख्यात्रि-
वृत्स्वरूपानेकोपादेयगुणश्रवणे तुषनिष्कासवाक्यवत्प्रकरणान्तरन्या-
येनैव भेदो ऽभ्युपगतः ।

अत एव च प्रकरणान्तराधिकरणे (अ० २ पा० ३ अ० ११)
“मासमग्निहोत्रं जुहोती”त्यादावनुपादेयगुणो वेति वाक्ये उपसद्भिश्च-
रित्वेति गुणान्तरोपादानात्स्वरूपतः सन्नपि वाक्यभेदः सिद्धान्तसि-
द्ध्यनुपयोगित्वादुपादेयगुणद्वययुक्तवाक्याभिप्रायेणैव सिद्धान्तहे-
तुतयोक्तो भाष्ये ।

आचार्यैश्च मासादिवाक्येष्वेव तस्य सिद्धान्तसिद्ध्यनुपयो-
गो दूषितो न सार्वत्रिक इति ध्येयम् । इति प्रकरणान्तरनिष्कर्षनि-
रूपणम् ।

अथ “मासमग्निहोत्रं जुहोती”त्यत्र कर्मभेदो नैयमिकाग्निहो-
त्रवत्कर्माभेदो वेति चिन्त्यते ।

तत्र पूर्वपक्षः । “तिस्र आहुतीर्जुहोतीत्यादावयं न्यायः स्थितः
यत्र गुणद्वये ऽन्योन्यविरुद्धे कर्मोत्पत्तिवाक्योपात्ते भेदावृत्त्योरन्यत-
राक्षेपमन्तरेण कर्मान्वयो ऽनुपपन्नस्तत्र भेद एवाक्षिप्यते नावृत्तिरि-
ति । मासाग्निहोत्रवाक्ये च नामातिदेशेन परस्परविरुद्धं सायम्प्रातः
कालद्वयं कर्मोत्पत्तिवाक्यगतमस्ति तेन कर्मभेद एवाक्षिप्यते “यदा-
ग्नेयो ऽष्टाकपाल” इत्यत्र पौर्णमास्यमावास्याकालद्वयेनेवेति । अत्रो-
च्यते ।

नामातिदेशेनाङ्गत्वाविशेषादभ्यासो ऽपि कालद्वयवत्प्राप्त ए-
व । ततश्चोपात्तेनाभ्यासेनैव कालद्वयान्वयोपपत्तेर्न कर्मभे-
दाक्षेपः ।

“तिस्र आहुतीर्जुहोती”त्यादौ तु नैव केन चिच्छब्देनाभ्यास
उपात्तो यतस्तेनैव त्रित्वसंख्योपपन्ना स्यादतस्तदुपपत्त्यै कर्मभेद ए-
वाक्षिप्यते । एवमाग्नेयवाक्ये ऽपीति दृष्टान्तद्वयवैषम्यम् ।

अथेदानीमिदं चिन्त्यते ।

“मासं दर्शपूर्णमासाभ्यां यजते” इत्यत्रा “ज्यभागौ यजती”ति
वद् द्वित्वसंख्यया कर्मभेदाद् द्वे कर्मणि यजिना विधीयेते इति तावद्-
विवादम् । तथा दर्शशब्देन पूर्णमासशब्देन च प्राकृताग्नेयादित्रयस-
म्बन्धि इतिकर्तव्यतात्रयमेकैकेन शब्देनैकैकस्मिन्कर्मण्यतिदिश्यत-
तइत्यप्यविवादम् । अथ परस्परविरुद्धद्रव्यदेवतादिरूपेतिकर्तव्यता-
यास्त्रयम् उत्पत्तिवाक्यगतम् । एकैकस्य कर्मणो भेदमाक्षिपति न वे-

ति चिन्त्यम् ।

तत्र पूर्वपक्षः ।

वक्ष्येत् “ मासमग्निहोत्रं जुहोती ” त्यत्रेवाभ्यासोपादानं नास्ति तथापि विध्यन्ताधिकरणे इति कर्तव्यताद्वयसमुच्चयानिरासाद्यथा सौर्ये प्राकृताग्नेयकर्मभेदे ऽपि तदीयपौर्णमास्यमावास्यादिविरुद्धेतिकर्तव्यतयोर्विकल्पेनातिदेश एवमिहापि विनिगमकाभादर्शशब्देन पूर्णमासशब्देन च तिस्रस्तिस्र इति कर्तव्यता आग्नेयादित्रयसम्बन्धिन्या ऽतिदिष्टा विकल्पेनैकस्मिन्कर्माणि निवेक्ष्यन्त इति न कर्मभेदः षोढा किं तु द्वैधैवेति ।

अत्र श्रमः ।

इतिकर्तव्यताविकल्पो ऽप्यष्टमाद्ये निरस्त एव तथापि मासं दर्शपूर्णमासाभ्यामित्यत्र दर्शशब्देन पूर्णमासशब्देन चैकैकेन लक्षणे-त्येकशब्दोपादानात्समुच्चये सत्याग्नेयवाक्यमुद्रामुद्रितत्वात्षट्कर्माणि सौर्ये तु प्राकृताग्नेयेतिकर्तव्यतयोर्न प्रत्यक्षैकशब्दोपादानमस्ति येन समुच्चयस्तद्वलाच्च कर्मभेदः स्यात् किं तु तत्रैकेतिकर्तव्यताकाङ्क्षावशाच्छब्दकल्पना एकैतिकर्तव्यतयैव चाकाङ्क्षोपशम्यतीतीदृगेवातिदेशकः शब्दः कल्प्यते पौर्णमास्याग्नेयषडर्शाग्नेयषड्वेति ।

एवं वाशब्दयुक्तातिदेशकशब्दकल्पनाच्च प्राकृताग्नेयेतिकर्तव्यतयोः समुच्चयो न वा तद्वलात्कर्मभेदापत्तिरिति वैषम्यम् ।

नन्विह यथा पूर्णमासशब्देन दर्शशब्देन वा कर्मत्रयकर्मत्रयसम्बन्धीतिकर्तव्यतात्रयं लक्षणायातिदिश्यते ।

इतिकर्तव्यतायाश्च त्रयस्यैकैकशब्दोपादानात्समुच्चयावगतेः षट्कर्माणि ।

एवंसात्राय्ययागद्वयेन सह प्राक्सोमाद्वैकल्पिकस्यैन्द्राग्नस्यापि द्रव्यदेवतरुपेऽतिकर्तव्यतापि प्रकृतिस्था दर्शशब्देन लक्षणयैकशब्दोपात्तैवेति सप्तममपि कर्म दर्शपूर्णमासवाक्ये विधीयत इति षट्कर्मातुष्ठानं याज्ञिकानां चिन्त्यमेव । प्रकृतावैन्द्राग्नाविकल्पे ऽपीह तदितिकर्तव्यताया अप्येकशब्दोपादानेन समुच्चित्य विधानात् ।

तत्र त्वयान्विशेषः ।

प्रकृतावैन्द्राग्नाः प्राक्सोमात् इह तु तद्विकृतावपि सत्रस्य सोमोत्तरकालत्वात्सदङ्गत्वे ऽङ्गुलाविरोधन्यायेन समप्राधान्ये तु भूयसां स्वतस्त्वधर्मत्वमिति न्यायेन सोमप्राक्तवाद्य इति ।

सत्यं सप्तमं कर्मैन्द्राप्रविकृतिभूतं सिध्यति तस्य तु नित्यवद-

नुष्ठाने दर्शशब्दनाम्नातिदिष्टस्य प्रकृतिवद्भावस्य बाधः स्यात् ।

तथा चैकादशे (पा० २ अ० १५) “ वारुण्या निष्कासेन तुषैश्चावभृथं यन्ती ” इत्यत्र प्रकरणान्तरात्कर्मान्तरत्वेन तत्प्रतिपात्तिरर्थकर्मभूतसौमिकावभृथवद्भावबाधकापत्तेरित्युक्तम् । अतः षट्-कर्मानुष्ठानं याज्ञिकानां युक्तमेवेति । ननु समुच्चयावगमकोपदेशेन प्रकृतिवद्भावतिदेशबाधो ऽस्तु । मैवम् । प्रकृतिवद्भावेन हि प्रधानाङ्गं विकल्पो ऽतिदिष्टः समुच्चयस्तु वैकृते प्रधाने कल्प्यः श्रुतस्तिवतिकर्तव्यतायामङ्गे । तत्र चाङ्गगुणविरोधन्यायादौपदेशिको ऽपि समुच्चय आतिदेशिकेनापि विकल्पेन बाध्यतइति प्रकृतिवद्भावानुष्ठानं सिद्धम् । इतिमासाग्निहोत्रमासदर्शपूर्णमासवाक्ययोः कर्मभेदाभेदविचारः ।

शाखान्तराधिकरणवार्तिके उदितानुदितहोमयोस्तथैन्द्राग्नैकादशकपालद्वादशकपालयोः शाखान्तरीययोः समविकल्पः सर्वान्प्रीत्युक्तम् । तन्परमतं न स्वमतं श्रुतिलिङ्गाधिकरणे ऽनेकविधबाधनिरूपणे स्वयमेव वार्त्तिककृता परशाखाविहितं स्वशाखाविहितेन बाध्यतइत्युक्तम् ।

युक्तं चैतत् ।

स्वशाखाविहितज्ञानस्य स्वाध्यायाध्ययनजनितस्य कर्माङ्गत्वात्तत्सम्भवे इतरस्यानाक्षेपात् । स्वशाखाविहितविरुद्धवैकल्पिकानुष्ठानेनापि च सादृगुण्यसम्भवात् । स्वशाखाविहिताविहितविरुद्धवैकल्पिकस्य तु ज्ञानं शाखान्तराध्ययनजनितमपि कर्मणा सादृगुण्यायाक्षिप्यतएव । एतन्न्यायमूलकमेवेदं भाविष्यत्पुराणवचनम् ।

यन्नाम्नातं स्वशाखायां पारक्यमविरोधि यत् ।

विद्वद्भिस्तदनुष्ठेयमग्निहोत्रादिकं यथेति ।

इति शाखान्तराधिकरणानिष्कर्षनिरूपणम् ।

शेषः परार्थत्वात् ।

ननु परोदेशप्रवृत्तिश्चेत्पारार्थ्यं ततो नासौ कर्तव्यतिरिक्तेषु शेषेष्वस्ति ।

अथ परोद्देश्यकप्रवृत्तिविषयत्वं तत् । ततो द्रव्यादौ यागादौ फले च क्रमेण यागफलपुरुषोद्देश्यकप्रवृत्तिविषयत्वसत्त्वे ऽपि न पुरुषे यागोद्देश्यकप्रवृत्तिविषयत्वमास्ति किं तु तादृशप्रवृत्त्यधिकरणतैव । उभयमपि वार्थभावनाख्यप्रवृत्तौ नास्ति ।

यत्तु न्यायरत्नमालायामुक्तं कर्तुः समीहितं येन सिध्यत्य-

ङ्गं तदुच्यतइत्यनेन वैधेष्टसाधनत्वमेव शेषलक्षणमुक्तं तदपि फले अव्याप्तं न हि तस्येष्टसाधनता विधिना बोध्यत इति । उच्यते ।

प्रवृत्तिः प्रवर्तना । परं चेष्टम् । तदुद्देशेनैव या प्रवर्तना वैधी-
या प्रवर्तना लौकिक्या इष्टोद्देश्यकत्वनियमाभावात् सा प्रयोजिका
सती पारार्थ्यम् ।

प्रयोजकत्वं च कारणतत्कारणाद्यनुगतम् । वैधप्रवर्तनैव च
साक्षात्प्रवृत्तेः कारणं तद्द्वारा फलस्य । पुरुषस्यापि कर्तृत्वं प्रवृत्तिद्वारा
प्रवर्तनयैव जन्यते ।

एवं करणत्वेन व्रीह्यादिकारकान्तरं चेति ।

यद्वा परोद्देश्यकप्रवृत्तिमत्तैवात्र विवक्षिता ।

तद्वृत्तानियामकश्च सम्बन्धः पुरुषे ऽधिकरणात्ताख्यः द्रव्य-
यागफलेषु तु विषयताख्यो नान्यो द्वयोरेव लोके तद्वृत्तानियामक-
त्वात् । न चैवं फलोद्देश्यकयागाविषयकृत्याधिकरणत्वात्पुरुषस्य फलं
प्रत्यङ्गत्वापत्तिः । इष्टापत्तेः ।

सप्तमनवमाद्ययोर्हि (पा० १ अ० १) सर्वस्यापूर्वैवमर्थ्यं न
यागस्वरूपमात्रे ऽङ्गत्वमित्युक्तम् ।

तेन यथावधातप्रोक्षणादेर्ब्रीहिलक्षिते ऽपूर्वसाधनरूपे विशिष्टे
विनियोगाद्विशेषणे ऽपूर्वे ऽप्यङ्गत्वमेवमिहापीति ।

एतत्सर्वमभिप्रेत्य परोद्देश्यप्रवृत्तिरित्येवोक्तं न तद्विषयता त-
दधिकरणता चेति ।

तदिदमपि प्रवृत्तावेवाव्याप्तमित्युपेक्ष्यम् । तस्मादाद्यैव विवक्षा
युक्तेति । यदि तु न्यायरत्नमालागतमेव लक्षणं समर्थनीयं तदैवं
वाच्यम् ।

यदुक्तं वैधेष्टसाधनत्वं फले ऽव्याप्तं न हि तस्येष्टसाधनता वि-
धिना बोध्यतइति ।

तन्न । तस्यापि कर्तृगतभोगरूपेष्टसाधनत्वस्य वैधत्वात् ।
स्वर्गादिभोगो ऽपि हि पुंसां स्वर्गादिवदिष्ट एव ।

नन्वेवमपि पुत्रेष्ट्यादिफले पुत्रदावव्याप्तिरेव न हि तस्येष्टसा-
धनत्वं वैधमिति चेत् । न ।

इष्टसाधनत्वसामान्यस्यावैधत्वे ऽपि पुत्रेष्टेः कर्त्रिष्टसाधनता
विधिगम्येति स्वर्गकामाधिकरणउक्तम् । एवं च सति पुत्रेष्टेः कर्त्रि-
ष्टसाधनतां बोधयती विधिना तस्याः पुत्ररूपस्येष्टस्य कर्त्रर्थतां विना-
मुपपत्तेः पुत्ररूपस्यापिष्टस्य कर्त्रिष्टतद्भोगसाधनतारूपा कर्त्रर्थता बो-

ध्यतइति पुनरुपस्य फलस्य विशेषत इष्टसाधनताविधिगम्यैवेति ना-
व्याप्तिरिति ।

इति शेषलक्षणम् । अरुणाधिकरणे (अ० ३ पा० १ अ० ६)
बहुव्रीहेरन्यपदार्थशक्तिरित्युक्तम् ।

अतश्च दण्डशब्देन सम्बन्धेवोच्यते यथा ।

तथैव यौगिकैः शब्दैः पिङ्गाक्ष्यादिपदैरपि ॥

इत्युपक्रमात् । तस्मादुपपन्नं पिङ्गाक्ष्यादीनां द्रव्यवचनत्व-
मिति चोपसंहारात् । इन्द्रपीतनिषादस्थपत्यधिकरणद्वयपर्यालोच-
नात्तु लाक्षणिकोऽन्यपदार्थ इति भाति ।

तथा हि । आद्ये इन्द्रपीतशब्दः सोमविशेषणन्तत्पुरुष-
स्तत्र पूर्वपदार्थमात्रलक्षणापत्तेर्न बहुव्रीहिः सवनविशेषणं तत्र पदद्व-
येऽन्यन्यपदार्थलक्षणापत्तेरिति पूर्वपक्षिते बहुव्रीहावन्यपदार्थः श-
क्य इत्येवोत्तरं वाच्यम् तत्त्वनुक्त्वा हुताहुतसमुदायवाचिन इन्द्रपी-
तशब्दस्य तदवयवे लक्षणापत्तिं तत्पुरुषे षदतः सिद्धान्तिनः पू-
र्वपक्ष्युक्ता बहुव्रीहावन्यपदार्थलक्षणाभिमतैति गम्यते ।

निषादस्थपत्यधिकरणे (अ० ६ पा० १ अ० १३) च तत्पुरुषा-
त्कर्मधारयबलीयस्त्वेन सिद्धान्तितं तत्र बहुव्रीहावन्यपदार्थस्य श-
क्यत्वे विद्याप्रयुक्तिलाघवात्कर्मधारयं हित्वा निषादः स्थपतिर्यस्ये-
त्येवं बहुव्रीह्यापत्या पूर्वपक्षः परावर्त्ततेति । तत्र लक्षणापक्षे बहु-
व्रीह्योररुणशब्दस्य च द्रव्यलक्षकत्वाविशेषे किं विनिगमकं यद्बहु-
व्रीह्योरेव द्रव्याभिधायिता नारुणपदस्येति ।

प्रत्युत बहुव्रीहौ लक्षणायाः समस्यमानानेकपदालोचनापे-
क्षत्वेन विलम्बितत्वान्न तेन द्रव्यविधिः स्यात् । किं तु गुणशब्देनै-
वेति क्रयसाधनद्रव्यनिवेशस्य पूर्वोत्तरपक्षयोः साम्यात्तदाक्षेपपू-
र्वपक्षस्य वाक्यीयतत्सिद्धिसिद्धान्तस्य चायोगादरुणाधिकरणमनु-
पपन्नं स्यादिति वाच्यत्वपक्ष एव सम्मतः ।

न च लक्षणा न्याय्या । तत्र हि किमाकृतिन्यायो नागृहीतवि-
शेषणेत्ययं बीजम् । अनन्यलभ्यः शब्दार्थ इति कर्तृधिकरणन्यायो वा ।
नाद्यः । आकृत्यधिकरणन्यायो हि तत्र प्रवर्त्तते यः शब्दः कदा चि-
दपि विशेषणमात्रे हृष्टप्रयोगः । तेन पाचकनप्तृस्तुषाकुलालादि-
शब्दा न तत्रोदाहरणमित्युक्तम् । अतो बहुव्रीहेरपि विशेषणमात्रे
कदा चिदप्यप्रयोगान्नाकृतिन्याय इति विशिष्टवाचितैव । न द्विती-
यः । तत्रापि ह्याक्षेपतोऽन्यलभ्यत्वं वा स्याल्लक्षणया वा नाद्यः ।
पिङ्गाक्ष्यादौ क चिद्व्यभिचारेणाक्षेपसम्भवेऽपि चित्रगवादौ व्य-

भिचारेणाक्षेपायोगात् ।

न द्वितीयः । नियमतः शक्तिग्रहापेक्षे शब्दे ऽनन्यलभ्यो हि शब्दार्थ इति न्यायस्याप्रवृत्तेः । अन्यथा पङ्कजादिपदे पद्मस्य लक्षणया प्रतीतिसम्भवादनन्यलभ्यन्यायादवाच्यता स्यात् । अस्ति च चित्र-
गवादिबहुव्रीहेरन्यपदार्थबोधे शक्तिग्रहापेक्षेति । तत्पुरुषे तु न रा-
जसम्बन्धिनि राजशब्दस्य शक्तिग्रहापेक्षा । यत्त्विन्द्रपीतनिषादस्थप-
त्यधिकरणालोचनाद् बहुव्रीहेः षष्ठीतत्पुरुषात्कर्मधारयाच्चेष्टं दौर्बल्यं
न सिद्ध्येत्युक्तम् ।

तत्र । कर्मधारये तावद्यावन्तः श्रुतपदार्थास्तावतां वाक्या-
र्थे ऽन्वयः । बहुव्रीहौ त्वेकस्यैवेति दौर्बल्यम् । षष्ठीतत्पुरुषादौ त्वे-
कस्यैवोत्तरपदार्थस्य वाक्यार्थे ऽन्वयः बहुव्रीहावप्येकस्यैवेति
साम्यम् ।

यद्यपि तथापि तत्पुरुषे एकस्यैव त्यागः बहुव्रीहौ त्वनेकत्या-
ग इति दौर्बल्यम् अतः “सर्वत्र यौगिकैः शब्दैर्द्रव्यमेवाभिधीयते”
इतिवार्त्तिकं बहुव्रीहिविषयमपि न कृत्तद्धितमात्रविषयमिति स-
र्वमनवद्यम् ।

गौतमीयैर्निरस्तान्यपदार्थस्येह वाच्यता ।

बहुव्रीहौ जैमिनीये मते त्विष्टोपपादिता ॥

इति बहुव्रीहावन्यपदार्थवाच्यतानिरूपणम् ।

“यदान्नेयो ऽष्टाकपालः” “सोमेन यजेत” “अरुणयैक-
हायन्ये” त्यादौ विशिष्टविधिरभिमतः । तत्र वार्त्तिककृता ऽधारा-
ग्निहोत्राधिकरणे (अ० २ पा० २ अ० ६) ऽष्टौ श्रुतिप्रकारा-
त्परदौर्बल्यवतो ऽनिरस्यता दूषणमुक्तं दध्ना जुहोतीत्यादिगुणमा-
त्रविधौ समानपदोपात्तसन्निकृष्टधात्वर्थग्रहणासम्भवात् विप्रकृष्ट-
ग्रहणम् अतो विशिष्टविधौ उभयोर्विशेषणविशेष्ययोर्विध्याश्रयणात्स-
न्निकृष्टविध्यर्थं तत्सम्भवो विप्रकृष्टविध्यर्थं च तदसम्भवो ऽभ्युपग-
न्तव्य इति युगपद्विरुद्धसम्भवासम्भवापत्तिरिति । अतः श्रुतेन प्र-
त्ययेन शुद्धयागं विधायोपपदार्थविधानायाश्रुतं प्रत्ययान्तरं कल्प्यं
तेनोत्पात्तिशिष्टबलीयस्त्वं विशिष्टविध्यङ्गीकारप्रयोजनं न सिद्ध्यति
उत्पात्तिशिष्टाया अप्यामिक्षाया वाजिनवदुत्पन्नाशिष्टत्वाद्विकल्पोप-
पत्तेः । कर्मान्तरविधिर्वाजिनवाक्ये न स्यात् ।

यद्यप्यत्र तद्धितचतुर्थीकृतबलाबलादपि भेदः सिद्ध्येत्तथाप्यै-
न्द्रवायवं गृह्णाति मैत्रावरुणं गृह्णातीत्यादावुभयत्र तद्धिताविशेषे नो-
त्पत्तिबलीयस्त्वेन विना भेदः सिद्ध्येदिति ।

अत्रोच्यते शुद्धस्य कर्मणो ऽनुष्ठानाशक्तेर्विधानासम्भवात्सम्भवति विशिष्टविधिः । न चैव “मग्निहोत्रं जुहोती” त्यादौ शुद्धकर्मविध्यसम्भवः विध्यनुपपत्त्या तत्रापि उत्पत्तिविधौ सामान्यत इष्टभाव्यवत् द्रव्यसामान्ये कल्पिते ऽपि तद्विशेषाकाङ्क्षायां वाक्यान्तराविहितविशेषलाभेनोपपन्नस्य प्रधानविधेस्तद्विधानकृद्वाङ्गीकरणायोगात् । स्ववाक्योपात्ते तु विशेषे तद्विधानमात्रपर्यवसानोपपत्तेः ।

यत्तूक्तम् । सन्निकृष्टविध्यसम्भवनिमित्तो विप्रकृष्टार्थविधिरिति । तन्न ।

तस्योपपदानर्थक्यप्रसक्तिहेतुक्त्वात् । तदुक्तम् ।

प्रासिद्धिर्बलवत्त्वेन प्रयोजनवशेन च ।

अधिकत्वात्प्रवृत्तेश्च गुणरूपं विधीयते ॥

इति । अत्र ग्रीह्यादिवदुद्भिदादेर्गुणविधित्वं प्रयोजनवत्त्वं हेतुं वदन्विपर्ययपर्यवसानेन दृष्टान्ते ऽपि ग्रीहिविधावन्यथा तदुपादानानर्थक्यमेव हेतुं व्रते । किं च । आधाराग्निहोत्राधिकरणे गुणस्य क्रियाद्वारैव विधेयतोक्तेर्विप्रकृष्टविध्यर्थमपि सन्निकृष्टविधिसम्भव एव वाच्यः । स तु तत्प्राप्तौ विशिष्टरूपेण वाच्यः अप्राप्तौ तु स्वरूपत एवेति न युगपाद्विरुद्धसन्निकृष्टविधिसम्भवासम्भवदोषः । न चानेकविशेष्यविशेषणविधानार्थं विध्यावृत्त्यापत्तिः । विशेषणमनुतिष्ठन्नेव हि विशिष्टमनुतिष्ठति नान्यथेति विशिष्टविध्यन्वथानुपपत्त्या विशेषणविधिकल्पनात् । तदुक्तम् ।

पूर्णमास्यधिकरणे । विशिष्टायां भावनायामाधाय श्रौतं विधित्वं यद्यन्यत्रापि श्रुत्यैव पुनर्व्याप्तिर्येत ततः पुनरुच्चारणदोषमवैदिकत्वापत्त्या लभते । अयं पुनः सकृद्विधाय निवृत्तव्यापारः स्वार्थान्यथानुपपत्त्या सर्वविशेषणेषु प्रत्येकनिष्ठानि विध्यन्तराण्याविर्भावयन्समाप्तायावगतेकरूपापरित्यागेनैवासकृदुच्चारणफले वर्तत इति । विशेषणान्यनुपादाय विशिष्टे व्यापारासम्भवादिति च । (ग्रहैकत्वाधिकरणे (अ० ३ पा० १ अ० ७) ऽपि पशौ पुनर्द्रव्यसंख्याल्लिङ्गानां भावनां यागं च प्रत्युपादेयत्वादवैरूप्येण विशिष्टैकभावनाविधानादर्थोपपत्तिलभ्यविशेषणविध्यन्तराविर्भावैकवाक्यत्वसिद्धिरिति १) । एवं विशिष्टविध्यन्यथानुपपत्त्या विशेषणविधिषु कल्प्यमानेष्वपि यागादेर्धात्वर्थस्य विशेषणत्वे ऽपि न तद्विषयो विशेषणविधिः श्रुतेनैव तु प्रत्ययेन धात्वर्थानुरक्तैव भावना विधीयते न

शुद्धा शब्दान्तरन्यायात् तत्र ह्युक्तं सम्बन्धनिरूपणाधीननिरूपणः सम्बन्धीव ज्ञेयनिरूपणाधीननिरूपणं च ज्ञानमिवावच्छेदक-
धात्वर्थनिरूपणाधीननिरूपणा भावनेति अतो या धात्वर्थं विना नि-
रूपयितुमेवाशक्या सा सुतरां तद्विधिं विना शुद्धा प्रत्ययेनोक्तापि
विधातुमशक्येति श्रुतेनैव विधिना धात्वर्थानुरक्ताया एवं विधानाच्च
धात्वर्थरूपविशेषणविषयं विध्यन्तरं कल्प्यते इति ।

ग्रहैकत्वाधिकरणन्यायसुधायामपि धात्वर्थावच्छिन्नैव भावना
श्रुतविधिविषय इत्युक्तम् ।

इति विशिष्टविधानिरूपणम् ।

विशिष्टविधिष्वपि यत्र “ सोमेन यजेते ” त्यादौ तृतीयान्तेन
द्रव्यादिविधिस्तत्र सोमादिप्रातिपदिके सोमादिमान्यागो मत्वर्थस्त-
ल्लक्षणास्ति ।

तथा हि । सोमादि हि करणत्वेन श्रूयते करणं च कारकत्वा-
क्रिययैव सम्बध्यते नान्येन क्रिया चात्र फलभावनैव प्रत्ययवाच्या
न च तस्यां सोमादेः करणत्वं सम्भवति समानपदोपात्तधात्वर्थाव-
रोधादिति भावार्थाधिकरणे स्थितम् ।

न च धात्वर्थेनैव सोमादेः सम्बन्धः सम्भवति तस्य धातुना
प्रत्ययार्थं प्रति करणत्वेनोपादानात् क्रियारूपतयानवगमात्क्रियारूप-
त्वे वा धात्वर्थस्य प्रत्ययार्थं प्रति करणत्वानुपपत्तेः । न च सत्यपि
प्रत्ययवाच्यायाः फलभावनायाः धात्वर्थावरोधे ऽर्थाक्षितधात्वर्थभाव-
नया सोमादेः सम्बन्ध इति वाच्यम् । तस्या इहाश्रुतत्वात् अश्रुतया
च तया शब्दान्तरस्यान्वयायोगात् । फलभावना ह्यत्र श्रुता न धा-
त्वर्थभावना न चाध्याहृत्य धात्वर्थभावनां तया सोमादेरन्वयः
सोमेन भाव्यमानेन यागेनेष्टं भावयेदिति विनाप्यध्याहारेण
वाक्यसमन्वयोपपत्तेः । तदवश्यं यत्र प्रत्ययार्थं करणं यागस्तत्रैव
तृतीयान्तेन सोमादिपदेन वर्तितव्यं नान्या गतिरस्ति तत्रात्यन्तं
निरूढत्वेन सोमादिपदस्य सामानाधिकरण्यमात्रेण नामत्वासम्भ-
वादर्थान्तरवाचिनः सोमादिपदस्यार्थान्तरे यागे वृत्तिर्मत्वर्थलक्ष-
णया ऽङ्गीक्रियते इति । सेयं मत्वर्थलक्षणा विशिष्टवि-
धावेवेति ग्रन्थतः प्रतिभाति । उद्भिदाधिकरणवार्तिके (अ०
१ पा० १ अ० १) हि कर्मणि गुणविधिः फले
गुणविधिर्विशिष्टविधिरूपेण वेति विकल्प्य त्रिष्वपि पक्षेषु पञ्च पञ्च
दोषा उक्ता । तत्र तृतीयपक्ष एव मत्वर्थलक्षणादोषउक्तो नेतर-
योः । शास्त्रदीपिकायामपि विशिष्टविधिपक्षे च भवेन्मत्वर्थलक्षणेति ।

तेन “ दध्नेन्द्रियकामस्य जुहुयाद् ” त्यादिगुणफलसम्बन्धेन यथा धात्वर्थविधानाच्च मत्वर्थलक्षणाभिमतता एवं “ व्रीहिभिर्यजे-
ते ” ति कर्मणि गुणविधावपीति । के चिदेवमेव सिद्धान्तं व-
र्णयन्ति ।

ननु धात्वर्थस्य करणत्वावगतिर्मत्वर्थलक्षायां बीजं तत्करणत्वं
च न शब्दाभिहितमस्ति किं तु लाक्ष्यिकं भावनायाश्च करणाका-
ङ्क्षया तल्लक्षणा यजौ स्यात् करणाकाङ्क्षा च विधेयाया भावनायाः
स्यान्नानुद्यमानायाः साऽयं भावार्थाधिकरणान्यायः तेन “ व्री-
हिभिर्यजेते ” त्यादौ भावनानुवादाच्च करणाकाङ्क्षास्तीति न धातुना
धात्वर्थः करणत्वेनोच्यते किं तु कर्मत्वेनैव भावार्थाधिकरणान्याया-
प्रवृत्तेः । धात्वर्थकर्मिकायां च भावनायां व्रीह्यादेः करणत्वेनैवान्वयो
घटत इति न मत्वर्थलक्षणेति ।

तदयुक्तम् । धात्वर्थस्य हि करणत्वं सिध्यति तथापि नव-
माद्यन्यायेन (अ० ९ पा० १ अ० १) यागस्वरूपे व्रीहिविधिरनर्थक इ-
ति साधनांशे गुणं विधातुमवश्यं धात्वर्थः करणत्वेनानुवदितव्यो
लक्षणयेति गुणविधावपि सिद्धा मत्वर्थलक्षणा । तदुक्तम् ।

विधाने वानुवादे वा यागः करणमिष्यतइति ।

विशिष्टविधावेव तु मत्वर्थलक्षणाकिर्भावार्थाधिकरणान्यायेना-
तिसुलभत्वात्कृतेति ज्ञेयम् । इति मत्वर्थलक्षणा ।

अनुपादेयानि पञ्चैवेति प्रकरणान्तराधिकरणपर्यालोचनया प्र-
तिभाति द्वित्वबहुत्वयुक्तं वा ऽचोदनात्तस्येत्यधिकरणे (अ० ३ पा० ३
अ० ९) तु यजमानस्यात्मीयमेकत्वमप्यनुपादेयमित्युक्तं तत्राशक्ति-
कृताङ्गत्यागन्यायाप्रवृत्तयै । तदुक्तं पार्थसारथिर्मथैः ।

अनुपादेयमेकत्वं यजमानस्य कालवदिति ।

अत्र यजमानस्येति यागाद्येकत्वव्यावृत्तयै । एकत्वमिति
यजमानद्वित्वबहुत्वव्यावृत्तयै । उभयस्थाने संख्येत्यनुक्तिरुपसद्वाद्-
शत्वव्यावृत्तयै । एवं ब्राह्मण्यादिजातिरप्यनुपादेयैव ।

तदुक्तं द्वितीये (अ० २ पा० ३ अ० ३) आधानाधिकरणे सोमे-
श्वरेण स्वविधिप्रयुक्ते तु ब्राह्मणत्वादेः कर्तृविशेषणत्वे ऽपि जातेरनु-
पादेयत्वादिति जातेरर्थादधिकारिविशेषणत्वावगतेः सिद्धत्वेन च
काम्यतयाधिकारिविशेषणत्वायोगादाधानस्य च फलाश्रवणेन राज-
सूयवज्रमित्तान्वयाविरोधान्निमित्तत्वप्रतीतेरिति च ।

ननु किमिदमनुपादेयत्वम् । उच्यते ।

कृतिव्याप्यत्वमुपादेयत्वं तदव्याप्यत्वं चानुपादेयत्वम् ।

यथा च देशादिपञ्चकं कृत्यव्याप्यं भवत्येवं यजमानस्यात्मी-
यमेकत्वं ब्राह्मण्यादिजातिश्च स्वभावसिद्धत्वाद्भवत्येव कृत्यव्याप्यम् ।
न चैवं पशुत्वादिजातिः पञ्चैकत्वाद्यापि चानुपादेयं स्यात् । न । तयोः
पशुव्यक्तिद्वारा कृतिव्याप्यत्वेनोपादेयत्वात् । यजमानव्यक्तेस्तु
स्वकृत्यव्याप्यत्वात्तद्द्वारापि न तदीयैकत्वजात्यादितत्कृतिव्याप्य-
मित्यनुपादेयमेव (१) । आहवनीयविद्ययोस्तु कृतिव्याप्यत्वेनोपादेययो-
रपि सन्तर्विध्यन्तरसिद्ध्योरेवोपादानात्प्रयोगोर्विध्यननुष्ठाप्यत्वमात्रे-
ण यथाशक्तिन्यायाविषयत्वम् । अत एव “यदाहवनीये जुहोती”-
त्यस्यानुपादेयसम्बन्धसचिवो ऽसन्निधिः प्रकरणान्तरमित्येतन्न्या-
याविषयतेष्यते । ननु यजमानस्यात्मीयमेकत्वं ब्राह्मण्यादिजातिश्चानु-
पादेया चेत्तत्सम्बन्धसचिवेनाव्यसन्निधिना प्रकरणान्तरत्वाद्भेदः
स्यात् । तत्राद्योदाहरणं “यदाहवनीये जुहोती” त्येव । जात्युदाह-
रणमपि मृग्यमिति चेत् । न । रूपालाभात् । जुहोतिर्हि साधारणो
न किं चिद्धोमविशेषं नियमेनोपस्थापयति यदीयेतिकर्तव्यतातिदि-
श्येत । अत एव दर्विहोमा अपूर्वा इत्युक्तमष्टमे (पा० ४ अ० १)
उपदेशस्तु नास्त्येव । अनारभ्याधीते तु “ब्राह्मणो यजेते”त्यादि-
श्रवणे “विश्वजिता यजेते”त्यादिवदव्यक्तचोदितत्वेनातिदेशतो रूप-
लाभसम्भवात्प्रकरणान्तरतः कर्मभेद इष्ट एव । अतो न पञ्चैवानु-
पादेयानीति नियम इति सिद्धम् ।

इत्यनुपादेयनिरूपणम् ।

प्रवर्ग्याधिकरणे (अ० ३ पा० ३ अ० १२) वार्त्तिककृता
मिश्रैश्च सिद्धान्त उक्तः “न प्रथमयज्ञे प्रवृञ्जयादिति” प्रथमप्रयोगा-
ङ्गभूतो ऽयं निषेधः । तस्य च प्रतिप्रसवो ऽयम् “अग्निष्टोमे प्रवृणक्ती”
ति । तच्चैतन्न द्वितीयादिप्रयोगविषयम् । तत्र यत्प्रवर्ग्यं प्रवृञ्जन्ती-
ति प्रवर्ग्योत्पत्तिविधिनैवानुष्ठानासिद्धेः । अतः प्रथमप्रयोगं निषि-
द्धस्य प्रतिप्रसवार्थमिदम् । अतस्तत्र विहितप्रतिषिद्धत्वाद्भिकल्पः ।
अतिरात्रप्रथमाहारे तु नित्यमकरणमेव वैकल्पिकातिरात्रप्रथमाहा-
रविधानेन तत्र निषेधातिदेशादग्निष्टोमसंस्थत्वाभावेन च प्रतिप्रस-
वानतिदेशादिति ।

तत्र न्यायसुध्याकृता दूषणद्वयमुक्तं दशमे प्रतिषेधः प्रदे-
शेनारभ्यविधाने च प्राप्तप्रतिषिद्धत्वाद्भिकल्पः स्यादित्यत्रोक्तेन
दुर्बलो ऽपि विधिस्तदधीनात्मलाभेन प्रतिषेधेन तुल्यबलो भवतीति
न्यायेन न प्रथमयज्ञे प्रवृञ्जयादित्यस्य प्रतिषेधत्वे वैधप्रवर्ग्ये प्रतिषेधब-

लादेव विकल्पसिद्धेरग्निष्टोमवाक्यानर्थक्यमित्येको दोषः ।

न प्रथमयज्ञ इत्यस्य प्रतिषेधत्वे त्वतिदिष्टतद्वलादेवाग्निष्टो-
मप्रथमप्रयोग इवातिरात्रप्रथमाहारे ऽपि विकल्प एवापद्येत न नित्य-
मकरणं सिद्ध्येदिति द्वितीयो दोषः ।

स्वयं तु समाहितम् । न प्रथमयज्ञइति न प्रतिषेधः किं
तु पर्युदासो यत्प्रवर्ग्यं प्रवृज्जन्तीति प्रवर्ग्योत्पत्तिवाक्यशेषः । पर्युद-
स्तप्रतिप्रसवश्चाग्निष्टोमवाक्यम् । नन्वकर्त्तव्यत्वेनोक्तस्य कर्त्तव्यत्वे-
नोक्तेः प्रतिप्रसवत्वात्पर्युदासस्य चाकर्त्तव्यत्वोक्त्यर्थत्वाभावस्य
विधीनामेकदेशः स्यादिति सूत्रेणाविकल्पाय दशमे सिद्धीन्तयिष्य-
माणत्वात्पर्युदस्तप्रतिप्रसवो न युक्तः । अत एवाग्निष्टोमप्रथमप्रयोगं
विकल्पो ऽप्ययुक्तः । कर्त्तव्यत्वाकर्त्तव्यत्वयोरुदासीनेन पर्युदासेन
सामान्यविधेर्द्वितीयादिप्रयोगमात्रविषयत्वेनोपसंहारात्प्रथमप्रयोगे तु
विध्यभावादेवानुष्ठाने प्राप्ते ऽग्निष्टोमविधितस्तत्राप्यनुष्ठानमात्रं
सिध्येदिति चेत् सत्यमन्यत्र पर्युदासो नैवाकर्त्तव्यत्वोक्त्यर्थः । तथा-
पीहावश्यं तदर्थताभ्युपेया । अन्यथा प्रथमप्रयोगे नित्यानुष्ठानमात्र-
स्य पर्युदासाग्निष्टोमवाक्यद्वयसाध्यस्यानारभ्यवादेनैव सिद्धेस्तदु-
भयानर्थक्यं स्यात् । नानूयाजेष्विति वन्नित्याननुष्ठानेन पर्युदाससा-
र्थक्ये तु पुनर्विधिव्यर्थः स्यात् । अतो ऽत्र पर्युदासस्याकर्त्तव्यत्वो-
क्त्यर्थत्वात्पुनर्विधिना विकल्पस्तस्य च प्रतिप्रसवत्वं युक्तमिति ।
यापि निषेधत्वे ऽतिरात्रे विकल्पापत्तिरुक्ता सापि न । प्रकृतौ सा-
मान्यवाक्यशेषभूतस्य पर्युदासस्यातिरात्रे ऽतिदेशात्प्राप्तेर्नित्यम-
करणाद्विकल्पाथस्यैव प्रतिप्रसवस्यानतिदेशादिति । तदंतदपि सो-
मेष्टवरमतमयुक्तम् । यत्तावदिह पर्युदासो ऽप्यकर्त्तव्यत्वोक्त्यर्थ इति
काप्यन्यत्राहष्टमश्रुतं च कल्पितम् । तन्न ।

एवं हि तत्राप्यतिरात्रप्रथमाहारे ऽपि विकल्पो ऽपरि-
हार्यः ।

यत्त्रयोक्तं विकल्पार्थस्य प्रतिप्रसवस्यानतिदेशान्नित्याकरण-
मिति । तदपि न । न हि विकल्पः प्रतिप्रसवस्य वाक्यार्थ एव किं तु
पर्युदासस्याकर्त्तव्यत्वतात्पर्यनिर्णयद्वारा प्रयोजनं ततश्च तात्पर्य-
प्राहकस्यानतिदेशे ऽपि तेनाकर्त्तव्यत्वे गृहीततात्पर्यकतया निर्णी-
तार्थस्यैव पर्युदासस्यातिदेशादेकस्य च तस्य प्रकृतावकर्त्तव्यत्वे
तात्पर्ये विकृतौ तु नेति परस्परविरुद्धा ऽनेकार्थत्वायोमाद्विकृताव-
प्यकर्त्तव्यत्वोक्त्यर्थत्वादतिरात्रे ऽपि विकल्पप्रसङ्गस्तत्रापि दुष्परिह-
रः । निर्णीतं चैतन्नवमे

एकधाधिकरणे ।

यदुत प्रकृतावन्यार्थत्वेन निर्णीतस्य शास्त्रस्य विकृतावतिदेशो-
न्यार्थपरता न न्याय्येति । तेन पर्युदासस्याकर्तव्यत्वोक्त्यर्थत्वे अति-
रात्रप्रथमाहारेऽपि विकल्पापत्तिरपरिहार्या । इतरपर्युदासवदक-
र्तव्यत्वोक्त्यर्थत्वाभावे त्वग्निष्टोमप्रथमप्रयोगे नित्यानुष्ठानापत्तेर्विक-
ल्पासिद्धिरित्युभयतःपाथा रज्जुः । अग्निष्टोमवाक्यानर्थक्यापत्तिश्च
स्यादिति ।

नन्वेवं भट्टसोमेश्वरमतदूषणेऽपि वार्त्तिककृन्मते तदुक्तं
दूषणद्वयं कथमुद्धर्त्तव्यमिति चेत् । अत्र भ्रूमः । न प्रथमयज्ञइति-
निषेध एव तस्य च वैधक्याविषयत्वाद्विकल्पः सिद्ध एव न त्व-
सावग्निष्टोमवाक्यलभ्यः । एवमपि त्वग्निष्टोमवाक्यानर्थक्यं तादृश-
श्च विकल्पोऽतिरात्रे प्रसज्येतेति भट्टसोमेश्वरोक्तं दूषणद्वयमेवं प-
रिहर्तव्यम् । अग्निष्टोमवाक्यार्थं परिसंख्यार्थम् अग्निष्टोमातिरात्रप्रथ-
माहारयोः प्रसक्तो विकल्पोऽग्निष्टोमएव नातिरात्रप्रथमाहार
इति । प्रतिप्रसवोऽपि च तदाऽग्निष्टोमवाक्यं भवत्येव अक-
र्तव्यत्वेन बुद्धस्य कर्तव्यत्वबोधात् । न च प्रतिप्रसवत्वं परिसं-
ख्यात्वं च विरुद्धम् ।

यद्वा परिसंख्यैव प्रतिप्रसवशब्देन पूर्वोक्तसादृश्याद्गौण्योक्त्य-
ते । ननु विकल्पपरिसंख्यातिरात्रेऽननुष्ठानमात्रेणापि निवर्हत्यनु-
ष्ठानमात्रेणापि चेत्यननुष्ठानमेव न सिध्यदिति चेत् मैवम् । न
ह्यत्र विकल्पपरिसंख्या शाब्दी किं तु अग्निष्टोमएव प्रवृणक्ति नाति-
रात्रइति । प्रवर्ग्यानुष्ठानपरिसंख्याद्वारा आर्थात्यतिरात्रे नित्यान-
नुष्ठानसिद्धिः । एवं विकल्पपरिसंख्यारीतिः क्वाप्यदृष्टेति यदि
भूयात्प्रतिबूयादेनम् । अकर्तव्यत्वोक्त्यर्थपर्युदासरीतिर्वा क्व दृष्टेति ।

अथासावत्रैव कल्प्यते ततः पूर्वाप्यत्रैव कल्प्यतइति तुल्यौ
पर्युदासानुयोगपरिहारौ । नन्वग्निष्टोमे एव प्रवृणक्ति नान्यत्रेति
परिसंख्यायामतिरात्रद्वितीयादिप्रयोगेष्वपि विकृत्यन्तरे च सर्वत्रै-
व प्रवर्ग्यो न स्यात् । तत्र वैकल्पिकप्रवर्ग्यमात्रपरिसंख्यायां स-
त्यामतिरात्रप्रथमाहारस्थस्यैव प्रवर्ग्यस्य पाक्षिकत्वात्परिसंख्या
स्यान्न तु वैकल्पिकप्रवर्ग्यमात्रपरिसंख्यायामेव प्रमाणमस्तीति चे-
त् उच्यते । लाघवात्तद्विषयता लभ्यते । अग्निष्टोमएव प्रवृण-
क्ति नान्यत्रेति हि परिसंख्या यान्यत्र प्रवर्ग्यनिवृत्तिर्बाध्यमाना यत्रा-
तिरात्रप्रथमाहारे विकल्पातिदेशात्पक्षे प्रवर्ग्यनिवृत्तिः प्रसक्ता त-
त्रैव पक्षान्तरेऽपि सा चेद् बोध्यते लाघवं भवति । यत्र त्वतिरा-

त्रे द्वितीयादिप्रयोगे विकृत्यन्तरे च प्रवर्ग्यनिवृत्तिः पक्षे अपि न प्रस-
क्ता तत्र चेत्परिसंख्या या सा बोध्यते तत्रात्यन्तं गौरवं स्यात् ।
यथा नियमविधिरवघातादेरप्राप्तिपक्षमेव पूरयति प्राप्तिपक्षे तूदास्ते
एवमियमपि परिसंख्या यत्र प्रवर्ग्यमिति वृत्तरप्राप्तिपक्षस्तमेव
पूरयति तत्प्राप्तिपक्षेतूदास्ते । यथा च ग्रीहानियमो यत्राग्नेयादौ
ग्रीहयः पक्षे प्राप्तास्तत्रैव तदप्राप्तिपक्षे पूरयन्प्रवर्त्तते नोपांशुया-
जादौ तत्रानुत्पत्तिशिष्टस्य सामान्यविहितस्यापि भ्रौवस्य प्राप्तेः
पक्षे अपि ग्रीहीणामप्राप्तेः । लाघवाच्च विशेषप्रवृत्तस्यापि वाक्य-
स्य विशेषपरता दशमे (पा० ३ । अ० २) उक्ता । यथा
वायव्ये पशौ “ हिरण्यगर्भः समवर्त्तताग्रं ” इत्याधारमाधारयती-
ति श्रुतमुत्तरे जौहवाधारएव तत्रैवे “ न्द्र ऊर्ध्वो ऽधर ” इति प्राकृतं
मन्त्रजन्यनियमादृष्टकल्पतेर्लाघवात्पूर्वाधारे तु तत्कल्पनापत्तेर्गौरवा-
दिति । नन्वेवमप्येषा प्राप्तपरिसंख्या । सा च त्रैदोष्यपरिहारा-
सम्भवाच्च क्व चिदप्यङ्गीकृतेति चेत् न । । अस्या अपि वस्तुतो
प्राप्तपरिसंख्यात्वात् । यथा हि “ इमामगृष्णन् रशनामृतस्ये ”
न्युदहिरणे यदीयं न स्यात्ततो लिङ्गाद्विनियोजकवाक्यकल्पनया
गर्दभरशनादाने अपि मन्त्रः प्राप्नुयादस्यां तु सत्यां लिङ्गकल्पवा-
क्यकल्पनैव प्रतिबध्यते । एवमत्रापि यद्यग्निष्टोमे प्रवृत्ताकीति प-
रिसंख्या न स्यात्ततो ऽतिरात्रप्रथमाहारे यत्प्रवर्ग्यं प्रवृज्जन्ति न
प्रथमयज्ञे प्रवृज्जयादित्यनयोरातिदेशकल्पनाद्विकल्पः प्राप्नुयात् ।
अस्यां तु सत्यामतिदेशप्रतिबन्धान्नातिरात्रप्रथमाहारे विकल्पो भव-
तीति सर्वं निरवद्यम् ।

परीपाकाच्छास्त्रे यदुदितमहो वार्त्तिककृता ।

तदज्ञात्वा सामेश्वर इह बहु स्मा ऽऽन्यथयति ।

तदुद्दूष्याह स्वां प्रकृतिमनयं वार्त्तिकमतम् ।

तदज्ञात्वा दूष्यं न विबुधजनैर्द्वेषविमुखैः ॥

इति प्रवर्ग्याधिकरणदूषणोद्धारः ।

वाक्यपादान्त्ये “ पूषा प्रपिष्टभाग ” इत्यत्रानारभ्याधीते
सिद्धान्तितं भज्यत इति भाग इतिव्युत्पत्त्या भक्ष्यं स्वीकार्यं वा भा-
गशब्दार्थः । पूष्णश्च देवताधिकरणन्यायेन देवताविग्रहादिपञ्च-
कनिरासेन भक्षयितृत्वस्वीकर्तृत्वासम्भवात्तदुद्देशेन त्याज्यं भागश-
ब्देन लक्ष्यते । तदुक्तम् ।

देवता निष्फला नैव पेषणस्य प्रयोजिका ।

उपादानं च यागस्य भागशब्देन विद्यते ॥

मुख्यार्थासम्भवाद्यागालिलक्षयिषया ऽत्र हि ।

श्रूयते भागशब्दो ऽयं नानुपादानमस्त्यतः ॥

इति । तत्र चोदयन्ति केवलपूषांद्देशेन प्रपिष्टता न विधेया जुह्वादिवत्पूष्णः कृत्वव्यभिचाराभावेन कृत्वनुपस्थानेनानर्थक्यापातात् ।

न च यागमात्रोद्देशेन प्रपिष्टताविधिः नित्यवत्पूष्णो ऽनुवादस्य प्राप्त्यभावेनायोगात् । अतो ऽवश्यं यागविशिष्टपूषांद्देशेन पूषविशिष्टयागोद्देशेन वा प्रपिष्टता विधेया तत्र च विशिष्टानुवाददोषः । तथा न परं स एव किं तु “इयङ्गैः स्विष्टकृतं यजति” “वषट्कर्तुः प्रथममक्ष” इत्यादाविवैकस्मिन्समासपदे उत्तरपदार्थोद्देशात्पूर्वपदार्थविधेयैकप्रसरत्वाभावात्समासविघातो ऽपि स्यात् । न च “यदग्नये च प्रजापतये च सायं जुहोती”त्यादौ “क्षौमे वसनावग्निमादधीयातामि”त्यत्र च यथा सायमनुवादेन वसनानुवादेन च देवतायाः क्षौमस्य च विधौ प्रकरणप्राप्तयोर्जुहोत्याधानयोरनुवादाद्विशिष्टानुवाददोषपरिहार एवं पूषवाक्ये सम्भवति अप्रकरणाधीतत्वात् । तस्मादिह विशिष्टानुवादकृतवाक्यभेदस्य कः परिहार इति । अत्र ब्रूमः ।

यथा “लोहितोष्णीषा ऋत्विजः प्रचरन्ती”त्युष्णीषगतमेव लौहित्यम् ऋत्विज उद्दिश्य विधीयते । अन्यथा गैरिकादिना साक्षादेव त्विजां लौहित्यकरणं प्रसज्येत । समासोपात्तविशिष्टार्थविधौ वाक्यभेदश्च नास्ति लौहित्यमात्रपरश्च विधिर्भवति उष्णीषिणः प्रचरन्तीति प्रकृतित उष्णीषिप्राप्तेः । यथा वा “एकं साम तृचे क्रियते स्तोत्रीयमित्य”त्रापि स्तोत्रोद्देशेन ऋग्गतमेव त्रित्वं विधीयते । अन्यथा स्तोत्रपेव साक्षात् त्रित्वविध्यापत्तेस्त्रीणि स्तोत्राणि क्रियेरन्नायद्यपि च स्तोत्राणामुत्पत्तावेकत्वं निरधारि तथाप्यावृत्त्येयं त्रित्वसंख्या सम्पाद्येत । स्तोत्रावृत्तिश्च नर्गवृत्तिं विनोपपद्यत इत्युगावृत्तिरेव स्यात् तिस्र ऋचः । तस्माद्यादृशी ऋग्गता त्रित्वसंख्या समासोत्पत्तीयते तादृश्येव विधीयते संख्यामात्रपरश्च विधिर्भवति । एवं पूषवाक्ये ऽपि भागस्त्याज्यं हविरिति यावत् ततश्च समासावगतं हविर्गतमेव पेषणं पूषांद्देशेन विधीयते पेषणमात्रपरश्च विधिर्भवति । न च हविर्गतं पेषणमदेवताभूते पूष्णि हविरभावाच्छक्यं कर्तुं देवताभूत एवेति पूष्णो देवतात्वाक्षेपेण देवताभूत एव पूष्णि पेषणं विधीयतइति न विशिष्टानुवाददोषो न च समासवैकृत्यदोष इति सर्वं सुस्थम् ।

तु प्रकरणेन प्रयोजमात्रस्य ग्रहणमिति न विशिष्टस्य तत्र विनियोगे प्रमाणमस्तीति न विशेषणानां दर्शाङ्गत्वमिति वैषम्यम् । एवमेवावघातादेर्दर्शप्रकरणात्तदपूर्वियब्रीह्यादौ विनियोगात्तदपूर्वाङ्गता युक्ता । अध्ययनस्य त्वर्थज्ञानाङ्गत्वे ऽप्यर्थभूत-कर्मप्रकरणाभावात् तदङ्गतेष्टा । तापाष्टवर्षादेस्तु ग्रहगार्हपत्यवत् क्वचिद्विनियोगाभावेन वाक्यीयसंयोगे सत्यपि न तदङ्गत्वमुपनयनद-ध्यानयनयोरिति ब्राह्मणत्वजातिवदुद्देश्यतावच्छेदकतैव न तद्देश्य-तायै अर्थापत्तिः प्रभवतीति वैषम्यमिति ।

नन्वेवमुद्देश्यविशेषणविवक्षायां वाक्यभेदः स्यात् सत्यमुद्देश्यतादशायामविवक्षितमेव विशेषणम् । अनन्तरवाक्ये तु तमध्यापयतीति सा वैश्वदेव्यामिक्षेति तच्छब्देनोपनयनसंस्कृताष्टवर्षब्राह्मण-स्य द्रध्यानयनं संस्कृततत्तपससश्च परामर्शेनोपादेयत्वाद्द्विशेषणवि-वक्षासिद्धिः । एवं यस्य “पिता पितामहो वा न सोमं पिबेत्स ब्राह्म्य” इत्यत्रापि तच्छब्देनैकेनोभयपरामर्शात् । न चाष्टवर्षब्राह्मणतत्त-पसःप्रभृतिवदुभयविशेषणसमुच्चयः, एकशब्दोपादाने ऽपि वैकल्पिको भयपरामर्शात् । एवं “कामं तु यो ऽनूचानः श्रोत्रियः स्यात्तस्य प्रवृ-ज्यादि”त्यत्र कर्तृविशेषणामित्वादिति वार्त्तिककर्तृविध्यवगतेः प्राप्ते च कर्मणि भिन्नपदोपात्तानेककर्तृविशेषणविधौ वाक्यभेदात्तच्छ-ब्देनैवोभयपरामर्शात् उभयविधिरिति ।

इति विशेषणतादर्थ्यविचारः ।

प्रकृतौ वा द्विरुक्तत्वदित्यधिकरणे (अ० ३ पा० ६ अ० १) द्विरुक्तत्वदोषापत्तिः कालवैषम्यं चेति सिद्धान्तहेतुद्वयमुक्तम् । त-दन्योन्यव्यभिचारात् “सप्तदशो वै प्रजापतिर्यज्ञे यज्ञे न्वायत्” इति तद-धिकरणान्तएव वार्त्तिककुरुदुक्ते प्रत्युदाहरणे प्राकृतद्वारप्रतीक्षणानपे-क्षत्वात्प्राप्तिकालवैषम्याभावे ऽप्युपदेशातिदेशाभ्यां प्राप्तौ द्विरुक्ता-प्रसङ्गो ऽस्येव । तथा फलचमसे सोमसामानविध्ये उच्यमाने वि-कृतित्वस्योभयवाद्यसिद्धत्वेन द्विरुक्तत्वोद्भावनायोगाभित्यविधेः प्र-थमं प्रवृत्तेनैमित्तिकविधेस्तु पश्चात्प्रवृत्तेः प्राप्तिकालवैषम्यमस्येव । तेन नैमित्तिकमतुल्यत्वादसमानविधानं स्यादिति सोमधर्मसामानवि-ध्यधिकरणे अपि च नैमित्तिकः फलचमसः स सोमधर्मान् ग्रहीष्यति तत्र धर्माः साधारणाः सन्तो द्विरुक्ता इत्युच्येरन्निति ग्रन्थेन सामा-नविध्ये द्विरुक्तताप्रसङ्गाभिधानं भाष्यकारीयमुपेक्ष्यमेवेति ।

ननु “सप्तदशो वै प्रजापति” इत्यत्र द्विरुक्तत्वप्रसङ्गे सति सामानविध्यायोगात्कथं प्रत्युदाहरणत्वं वार्त्तिककृतोक्तम् । उच्यते

तदर्थशास्त्रादाविवात्रानर्थक्यपरिहारः प्रकृतौ वा ऽद्विरुक्तत्वादित्याधि-
करण (अ० ३ पा० ६ अ० १) पूर्वपक्षप्रयोजने-
न कार्यः । पर्णतादावप्येवमेव तदुद्धारः सुवचः । अ-
तश्च प्राप्तिकालवैषम्यमेवात्र मुख्यो हेतुः सिद्धान्तसिद्धेः ।
द्विरुक्तताप्रसङ्गस्त्वभ्युच्चयहेतुरेव । अन्यथा हि संशय एव स्यात्
किमतिदेशाभ्युपगमेन द्विरुक्तताख्यमानर्थक्यं परिहर्तव्यं किं वाति-
देशेन प्राप्स्यमानस्यापि पर्णतादेः पूर्वपक्षप्रयोजनरूपप्रायश्चित्तविशे-
षप्राप्त्यर्थत्वाभ्युपगमेनानर्थक्यं परिहर्तव्यमिति सन्देह एव दुष्परि-
हरः स्यात् । अभ्युपगतो हि तत्र शतशो ऽतिदेशादिमन्थरप्रमाणा-
न्तरप्राप्स्यमानस्याप्यर्थस्य पुनर्विधिः प्रयोजनविशेषेण अग्नैरुक्त्या-
दौ तमुक्त्येनेत्यादिना ।

गवामयने चाद्यथोरह्नोरैन्द्रवायवाग्रताविधिना भागधर्मत्वा-
त्प्राप्स्यमानाया ऐन्द्रवायवाग्रतायाः । तथा तदर्थशास्त्रतायामपि
लिङ्गात्प्राप्स्यमानस्य मन्त्रस्य । तथा ज्योतिष्टोमादौ सार्वकाम्यप्राप्त-
स्य स्वरार्थत्वस्य । एवमास्नातेनार्थवादेन विधित आक्षेप्स्यमानस्या-
पि प्राशस्त्यस्य । एवमत्रापि । तस्मात्प्राप्तिकालवैषम्यमेव संशया-
पनयायोपास्यं प्रकृतौ वा ऽद्विरुक्तत्वादित्यत्रेति निष्कर्षः ।

अथैतदधिकरणप्रयोजनं न सुज्ञेयमित्यतो ऽभिधीयते । य-
द्यपि को ऽर्थः सामानविध्ये चेद् गुणकामप्रवर्तनमि-
त्यन्यत्रोक्तं तथापि तच्चयनादिक्रियायामेव युज्यते । त-
दाश्रितगुणकामसम्भवात् पर्णत्वादिजातेस्त्वक्रियत्वेन तदाश्रितगु-
णकामो न सम्भवति । अतः प्रयोजनान्तरं वाच्यम् । तत्र पूर्वपक्षे
पर्णत्वादीनामुपदिष्टत्वाविशेषेण तल्लोपे प्रकृतौ विकृतौ च प्रा-
यश्चित्तसाम्यं सिद्धान्ते तूपदिष्टातिदिष्टयोर्लोपे प्रायश्चित्तविशेष इति
भवदेवः । तत्र ।

न ह्युपदिष्टातिदिष्टयोर्भेदे प्रायश्चित्तविशेषः क्वाप्यस्नातो
हृश्यते । अतः प्रयोजनं वाच्यम् । तदुच्यते । वाक्यपादाद्ये “उच्चै-
र्ऋचा क्रियत” इत्यादिस्वरस्य यद्युक्तो यज्ञ आर्तिमियाद् “भूः स्वाहे”
ति “गार्हपत्ये जुहुयाद्” इत्यादिनैमित्तिकप्रायश्चित्तस्य च वेदधर्म-
त्वमुक्तम् ।

ततो द्वितीयाधिकरणे उत्पत्तिवेदनिबन्धनमिदमुभय-
मिति पूर्वपक्षिते सिद्धान्तितं विनियोगविधिनिबन्धनमुभयं
ऋग्वेदादिना यद्वियुज्यते तत्रोच्चैस्त्वादि तस्यैव चाप्तौ प्रा-
यश्चित्तमिति । ततश्च याजुर्वेदिकाज्ज्योतिष्टोमात्तद्विकृतौ सामवैदि-

के श्येने या दीक्षणीयादीष्टयः स्वाङ्गविशिष्टा अतिदिष्टास्तास्वपि या जुहुस्तत्रापि पर्णतात्रत्यपूर्वपक्षे याजुर्वेदिकविधिनियुक्तेति तदङ्गेषु याजुर्वेदिकाङ्गेषु प्रायश्चित्तं कार्यं सिद्धान्ते तु तस्याः प्रकृतौ याजुर्वेदिकविधिविनियुक्तत्वे ऽपि श्येने सामवेदिकातिदेशविनियुक्तत्वात्सामवेदिकाङ्गेषु प्रायश्चित्तं न चोहादीनामनाम्नादमन्त्रत्वमिवातिदेशस्यावेदत्वम् । ऊहप्रवरनाम्नामन्त्रत्वमित्यत्रैव हीदमुक्तम् । अवदानादिविधौ द्रवादिपदवद्विश्वजिदादौ फलपदवत्सौर्यादावतिदेशवद्द्रवादेरपि श्रुतार्थापत्तिकल्पस्य अर्थाद्वा कल्पनैकदेशत्वादिति वैदैकदेशत्वोक्तेर्वेदत्वाभ्युपगमे ऽपि मन्त्रो ब्राह्मणमित्युक्तं द्वैराश्यं प्रत्यक्षवेदस्यैव न कल्पस्येति प्रसङ्गाद्वक्तुमंतदधिकरणमिति ।

इति श्रीमत्पदवाक्यप्रमाणपारावारपारीणधुरीणमी-
मांसाद्वैतसाम्राज्यधुरन्धरभट्टनारायणात्मजभ-
ट्टशङ्करकृते मीमांसाबालप्रकाशे
तृतीयाध्यायार्थसङ्ग्रहः ।

चतुर्थे प्रयोजकाप्रयोजकौ निरूपितौ । तत्र प्रयोजको ऽपि सप्तथा । अप्रयोजको ऽपि सप्तथा ।

तथा हि । कश्चिदुत्पत्तेरपि प्रयोजकः उपादानस्यापि पालनस्यापि ।

यथा ऽऽग्नेययागामिक्षायागादिर्यथाक्रममष्टाकपालामिक्षादेः ।

कश्चित्तु त्रितयस्याप्यप्रयोजको यथा तुषोपवापः कपालस्य नोत्पत्तेः प्रयोजको नोपादानस्य च पालनस्य स तु पुरोडाशार्थमेवोत्पन्नमुपात्तं पालितं च कपालं साधनत्वेन गृह्णाति । कश्चित्तु उत्पत्तेरप्रयोजक उपादानपालनयोस्तु प्रयोजकः यथा ऽक्षाभ्यञ्जनं न पांस्नानमुत्पत्तेः प्रयोजकं स्वत एव तूत्पत्त्या सिद्धानां तेषां पदग्रहणरूपोपादानस्य प्रयोजकं पालनस्य च । एवं प्रातर्दोहयागो ऽपि अशितपीतोत्पन्नस्यैवोद्यःस्थितदुग्धस्य दोहनरूपमुपादानं पालनं च प्रयुङ्क्ते ।

वाजिनयागो ऽपि वाजिनोत्पत्तेरप्रयोजकस्तस्या आमिक्षार्थदधानयनाधीनत्वात् । वाजिनोपादानपालनयोस्तु प्रयोजक एव । कश्चिदुत्पत्तेरेव प्रयोजिका नोपादानपालनयोर्यथा ऽऽमिक्षा वाजिनोत्प-

त्तेः प्रयोजिका नोपादानपालनयोः । एवं स्वर्गादिफलं यागोत्पत्तेरेव प्र-
योजकं न यागोपादानपालनयोः उत्पत्तिव्यतिरिक्तयागोपादानास-
म्भवात् । क्षणिकस्य च पालनासम्भवात् । कश्चित्तूत्पत्त्युपादान-
योर्न प्रयोजकः पालनमात्रस्य तु प्रयोजको यथा स्विष्टकृद्यागादिः शो-
षस्य । कश्चित्तूपादानस्यैव प्रयोजको नोत्पत्तिपालनयोर्यथा आग्नि-
सप्तमपदानिधाने ऽक्षाभ्यञ्जनमसंस्कृतपांसुपादानस्यैव प्रयोजकं न पा-
सुत्पत्तिपालनयोः । एवं चरौ तुषोपवापो हस्तोपादान-
स्यैव प्रयोजको न तदुत्पत्तेः पालनस्य वा । एवमाग्नेयादिया-
गो देवताया उद्देशात्मकोपादानस्यैव प्रयोजको न देवतोत्पत्तेस्तत्पा-
लनस्य वा ।

कश्चित्तूत्पत्तिपालनयोरेव प्रयोजको न तूपादानस्य यथा स्व-
र्गादिफलमपूर्वस्योत्पत्तेः प्रयोजकं पालनस्यापि धर्मनाशककर्मनाशा-
जलस्पर्शादौ हि कृते स्वर्गानुत्पत्तेः । न तूत्पत्तिव्यतिरिक्तं किं चि-
दस्त्यपूर्वस्योपादानं यत्स्वर्गादिना फलेन प्रयुज्येत । कश्चित्तूत्पत्त्यु-
पादानयोरेव प्रयोजको न पालनस्य । यथा ऽऽग्नीषोमीयविकारे निरूढ-
पशावसति दीक्षिते मैत्रावरुणाय दण्डदानं दण्डोत्पत्त्युपादानयोः
प्रयोजकं न तत्पालनस्य पूर्वमविद्यमानत्वात्तस्येति । एवं प्रयोजको
ऽप्याद्यभेदस्य तृतीयादिभेदानां च गणनया सप्तविधः । अ-
प्रयोजको ऽपि द्वितीयस्य तृतीयादिभेदानां च गणनया सप्तवि-
ध इति सिद्धम् ।

पुनरपि प्रयोजको द्विविधः ।

कश्चित्स्वार्थं प्रयुङ्क्ते यथा शेषी स्वर्गादिः शेषं यागादिकं
स्वार्थं प्रयुङ्क्ते न परार्थम् ।

कश्चित्तु परार्थं किं चित्प्रयुङ्क्ते न स्वार्थम् । यथा निमित्तं जी-
वनभेदनादि अशेषिभूतं दशादिकं भेदनहोमादिकं च न स्वार्थं
प्रयुङ्क्ते किं तु पापक्षयकृतूपकारादिशेष्यर्थं प्रयुङ्क्ते । तदुक्त-
माचार्यैः ।

तथा होमाः प्रयुज्यन्ते भेदनस्कन्दनादिभिः ।

निमित्तैर्न च तेष्वेषां होमानां शेषता मता ॥

इति । अप्रयोजकोऽपि पुनर्द्विविधः । कश्चित्स्वाङ्गस्याप्य-
प्रयोजको यथा तुषोपवापः । कपालस्य स्वाङ्गभूतस्याप्यप्र-
योजकः ।

कश्चित्तु पराङ्गस्य स्तोपकारिणो ऽप्यप्रयोजकः यथा दध्या-
नयनस्य वाजिनयागः । यथा वाक्षाभ्यञ्जनम् एकहायनीनयनसाध्यमपि

न तस्य प्रयोजकम् । यथा वा प्रतिपत्तिः शकृल्लोहितनिरसनस्विष्ट-
कृद्यागचात्वालप्रासनादिः प्रतिपाद्यस्य शकृल्लोहितस्य शेषस्य कृष्ण-
विषाणादेश्चाप्रयोजकाः । तथा प्रसङ्ग्यपि पशुपुरोडाशयागादिः पश्व-
ङ्गस्य प्रयाजादेः स्वोपकारिणो ऽप्यप्रयोजकः । अप्रयोजकादिलक्ष-
णां भाष्ये ।

साधारणं भवेत्तन्त्रे परार्थे त्वप्रयोजकः ।

एवमेव प्रसङ्गः स्याद्विद्यमाने स्वके विधौ ॥

इति । अस्यार्थः । साधारणम् अनेकेषां यत्र प्रयोजकत्वशक्ति-
रस्ति तत्तन्त्रम् । यथा प्रयाजादेः सकृदनुष्ठानं तद्विषया ह्यनेकेषा-
माग्नेयादीनां प्रयोजकत्वशक्तिरस्ति । परार्थे त्वप्रयोजकः । अत्र प-
रार्थे परमात्रार्थे इत्यर्थः । अन्यथा तन्त्रे ऽतिप्रसङ्गात् । एवमपि पुरो-
डाशकपाले अव्याप्तिः । कपालेषु श्रपयतीति सप्तम्या परस्मिन्श्रपण-
इव कपालानां पुरोडाशकपालेनेति तृतीयया तुषोपवापे ऽपि ताद-
र्थ्यात् । अतः परार्थे इत्यस्य परमात्रप्रयुक्त इत्यर्थः । एव मेव प्रसङ्गः
स्यादित्युक्ते कस्तर्ह्यप्रयोजकप्रसङ्गयोर्भेदः इत्यत उक्तं विद्यमाने स्वके
विधाविति ।

यद्यपि भट्टनये पशुपुरोडाशे प्रसङ्गोपकारिप्रयाजादेरनङ्ग-
त्वात्तदंशे पुरोडाशीयो ऽतिदेशः प्रयोगवचनश्च लुप्यते तथापि पि-
ष्टलेपफलीकरणाज्यभागादिसाधारण्येन तावत्प्रयाजादिप्रयुक्तिसम-
र्थो विधिरास्त वाजिनादिविधिस्तु वाजिनाद्येव विषयीकरोति न
च तस्य तत्र प्रयोजकशक्तिरस्ति अन्यत्तु किं चित्रेवासौ विषयीक-
रोतीति वैषम्यमित्यर्थः । अत्रैवार्थे द्वादशाध्यायाद्यभाष्यगतस्य त-
च्छ्लोकव्याख्यानग्रन्थस्य तात्पर्यं वर्णनीयम् ।

इति तन्त्रप्रसङ्गाप्रयोजकलक्षणनिरूपणम् ।

चतुर्थे प्रयाजशेषाभिधारणाधिकरणे

किं चिदुच्यते । चतुर्जुहां गृह्णाति प्रयाजेभ्यस्तदिति प्रयाजार्थं चतु-
र्गृहीतं चतुर्गृहीतं वा एतदभूतस्याधारमाधार्य त्रिरितः प्राचीनं प्र-
याजान्यजतीत्यनेन प्रयाजत्रये उपसंहृतं तेन जुह्वा जुहोतीति होमे
विहिते कृत्स्नमेव होतव्यम् ।

ननु प्रयाजशेषाभिधारणरूपप्रतिपत्त्यनुरोधेनाकृत्स्नहोमः
स्यात् । न । प्रतिपत्तीनामप्रयोजकत्वात् । नचोत्पत्तिप्रयोक्तव्यमेव
तासां नास्ति धारणप्रयोजकत्वं तु तासामस्तिवाति वाच्यम् । अ-
धिकरणचतुष्टयविरोधात् । तथा हि । सोमे ऽवचनाद्भक्षो न वि-
द्यते इति पूर्वपक्षिते । ग्रहैर्जुहोति चमसैर्जुहोतीति सर्वहोमप्राप्ता-

वपि अल्पं जुहोतीति वचनेन सिद्धान्तितं तद्विरुध्येत अकृत्स्नहोम-
स्य न्यायप्राप्तत्वे ऽल्पवाक्यस्य विधित्वायोगात् ।

तथा आज्याच्च सर्वसंयोगादित्यत्र चतुर्गृहीतं जुहोतीति
ध्रौवाज्याद् गृहीतेन चतुर्गृहीतेनोपांशुयाजे कृते ऽपि शेषकार्यानुरो-
धेन शेषः स्थाप्येतेति तदधिकरणविरोधः । एवं साकम्प्रस्थाप्ये
स्विष्टकृदिदं च तद्वत् सौत्रामण्यां च ग्रहेष्वित्यनयोरप्य-
धिकरणयोः (अ० ३ । पा० ५ । अ० २ । ३ ।)
सिद्धान्तौ प्रत्युद्धृतौ स्याताम् किं च न केवलं सिद्धान्तविरोध एव
किं तु प्रतिपत्तीनां प्रतिपाद्यप्रयोजकत्वायोगरूपन्यायेन यथा प्रति-
पाद्योत्पत्तिप्रयोजकत्वाभावः सिध्यत्येवं प्रतिपाद्यस्य शास्त्रतः कृत्स्न-
होमे प्राप्ते तद्विधारणाप्रयोजकत्वमपि सिध्यत्येव । तदुक्तं सामे ऽवच-
नादित्यधिकरणे (अ० ३ । पा० ५ । अ० ६) शास्त्रदीपिकायाम् । अथ शेष-
कार्यवशाच्छेद्येत ततस्तेषामपि प्रयोजकत्वाच्छेषनाशदोषापहारादा-
वपि हविरन्तरागमः स्यादिति । तस्मादल्पं जुहोतीत्यादिर्वचनाभा-
वाजौहवस्य प्रयाजत्रयेण कृत्स्नहोमात्प्रयाजशेष एव नास्तीति प्र-
याजशेषाभिधारणाधिकरणमनुपपन्नम् । अत्र ब्रूमः । कृत्वाचिन्तैषेति
कश्चिदपि ग्रन्थकारैरनुक्तमपि कल्पनीयम् ।

यद्वा । कृत्स्नहोमे शास्त्रतः प्राप्ते यदि प्रमादात्सशेषं जुहो-
ति तत इयं शेषस्य प्रतिपत्तिर्विधीयते इति नित्यवदाम्नामभङ्गेन
कल्पनीयम् । प्रतिपत्तिविधिनैव च कृत्स्नहोमाभावकृतवैगुण्यप्रति-
समाधित्सापि निवर्त्ततइति ।

इति प्रयाजशेषाभिधारणाधिकरणसमाहितः ।

चतुर्थाध्यायपादे ऽन्याधिकरणे

ऽनारभ्याधीतं “चतुर्गृहीतं जुहोती”ति वाक्यं सिद्धान्तसाधकत्वेनो-
पन्यस्तं चतुर्गृहीतं जुहोतीति ह्यनारभ्याधीतेन होमाङ्गं चतुर्गृहीतं
प्राप्तम् तेनाद्युपभृति गृह्णाति प्रयाजानुयाजेभ्यस्तदिति होमाङ्गभू-
तग्रहणाङ्गभूताष्टसंख्या बाधिता चतुष्टयलक्षणार्थेति । तदनुपपन्नम् ।

चतुर्गृहीतं जुहोतीति हि होमानुवादेन चतुर्गृहीतं विधत्ते
न च प्रयाजानुयाजयोर्होमः केन चित्प्राप्तः । एवमाज्यभागयोरु-
पांशुयाजे च होमस्याप्राप्तेर्न चतुर्गृहीतं विधीयते । अथ चतुर्गृहीतं
जुहोतीति चतुर्गृहीतविशिष्टहोमविधिरित्युच्यते । तदप्यनुपपन्नं
न ह्यत्र दर्शयागादि किं चिदनूदितं न वा “यस्य पर्णमयी जुहू” रित्या-
दिवत्कर्माव्यभिचारि किं चिद्धारमनूद्य होमविधानम् । तेन क-
र्माङ्गतैवास्य होमस्य न स्यात् । किं तु विश्वजिद्वत्कल्प्यफलं स्व-

तन्त्रमेवेदं होमान्तरमापद्येत ।

अथ मतं चतुर्गृहीतमिति द्वितीयाबलान्तदनुद्यं तत्संस्कार-
कत्वेन प्रतिपत्तिभूतो होमो विधीयते । चतुर्गृहीतस्य होमाङ्गत्वा-
क्तिस्तु तन्त्ररत्ने होमोपकारकत्वमात्राभिप्रायेत्युच्यते । तदप्ययु-
क्तम् । एवमप्यस्यानारभ्याधीतत्वाच्चतुर्गृहीतस्य भोजनादौ लोके
ऽपि सम्मवाग्निर्वापालम्भवन्न वैदिककर्माङ्गचतुर्गृहीतोपस्थितिरस्ती-
ति नास्य होमस्य प्रयाजाद्यङ्गता सिध्येत् । अथ चतुर्गृहीतस्य हो-
माङ्गत्वोक्तिवदनारभ्यवादत्वोक्तिर्नाद्रियते ततो ऽस्तु नाम्नि कर्माङ्गच-
तुर्गृहीतोपस्थितिस्तथापि यत्र चतुर्गृहीतं विहितमस्ति चतुर्जुह्वां गृह्णा-
ति प्रयाजेभ्यस्तदित्यत्र तत्रैव विनैव चतुर्गृहीताक्षेपेण होमविध्युपप-
त्तौ नोपांशुयाजाज्यभागादौ चतुर्गृहीताक्षेपो होमविधिनोपपद्यते शू-
द्रस्य विद्याक्षेपवत्कर्मभिः । एतेनेदमपि निरस्तम् । यथा ध्यायनस्य स्वा-
ध्यायार्थत्वाविधिरेव सामर्थ्यदृष्टार्थत्वसनाथः स्वाध्यायस्यार्थज्ञाने वि-
नियोगमाप्तिरिति यथावा “चरुमुपदधाती”ति चर्वर्थोपधानविधिरेव
सामर्थ्यदृष्टार्थत्वप्रकरणैश्चरोरेवं होमो ऽप्युपांशुयाजाद्यर्थः सन्स्व-
भाव्यस्य चतुर्गृहीतस्योपांशुयाजाद्यर्थतामाक्षिपतीति ।

अथ मतम् उपांशुयाजाज्यभागादिष्वपि ध्रौवमेव चतुर्गृहीत-
मङ्गमस्तीति तदनुद्यैव होमविधिरयम् । एवमप्यौपभृते चतुर्गृही-
तस्यानेन विध्यभावाच्चाष्टत्वस्य चतुष्टयलक्षणार्थता सिध्येत् ।
किं चैवं सति उपांशुयाजादौ ध्रौवस्यैवैकदेशं सकृदेव जुह्वां गृह्णा-
यात्समानयनवन्न त्वपरं चतुर्गृहीतं सिध्येत् । अथैवमेतदोषद्वयो-
च्चारो ऽभिमतः । औपभृते होमस्यैवासिद्धेर्न होममनूद्य चतुर्गृ-
हीतं विधीयते किं तु चतुर्गृहीतमनूद्य होमो विधेयस्तत्र चान्योन्या-
श्रयापत्तिः अष्टत्वेन चतुष्टयलक्षणायां सत्यां प्राप्तं चतुर्गृहीतमनूद्य
होमो विधेयः । होमविधौ च तस्याङ्गत्वानिर्वाहाय चतुर्गृहीतस्याक्षे-
पतः प्राप्तौ तल्लक्षणाष्टत्वेनेति । अतः समानयनदृष्टार्थत्वादेवौपभृते
होमप्राप्तौ चतुर्गृहीतविधिरित्याद्यदोषपरिहारः । किं चेत्यादिद्वि-
तीयदोषस्य परिहारस्तु उपांशुयाजादौ ध्रौवैकदेशस्य चतुर्गृही-
तत्वाभावात् । अतः तदनुद्य होमविध्ययोगाद्धोमानुवादेनैव चतुर्गृ-
हीतं विधेयमिति । एतदप्ययुक्तम् ।

उपांशुयाजादौ होमाप्राप्तेरेव । किं च यदुक्तम् । ध्रौवैकदे-
शस्य चतुर्गृहीतत्वाभावादिति । तदपि न । प्राक्तनप्रयाजत्रयाविषयजौ-
हवे ऽपि चतुर्गृहीतैकदेशस्यैव चतुर्गृहीतशब्देन लक्षणयोक्तेस्तद्वदेव
ध्रौवे ऽपि सम्भवात् । एवमप्यौपभृते चतुर्गृहीतस्यानेन विध्यभावा-

आष्टवस्य चतुष्टयलक्षणार्थता सिध्येदिति दोषः पूर्वोक्तः स्यादेव । किं चैवं ध्रौवाज्जुहामुपांशुयाजाद्यर्थं चतुर्गृहीतं न सिध्येदित्यपि पूर्वोक्तो दोषः प्रसज्येत । यदि च तत्र कृत्स्नचतुर्गृहीतसंस्कारकहोमस्याङ्गत्वानुपपत्त्या चतुर्गृहीतं प्रति होममाक्षिप्येत ततः प्रयाजत्रयेऽपि प्रत्येकं तादृशहोमस्याङ्गत्वानुपपत्त्या प्रत्येकं चतुर्गृहीतमाक्षिप्येत । अथ चतुर्दश पौर्णमास्यामाहुतयो हूयन्ते त्रयोदशमावास्यायामिति सामान्यतोऽभिक्रामं जुहोतीत्यादिविशेषतो लिङ्गदर्शनैरेवोपांशुयाजप्रयाजानुयाजाज्यभागेषु होमप्राप्तिः । चतुर्गृहीतं जुहोतीत्यनेन तु प्राक्तनप्रयाजत्रये चतुर्गृहीतसत्त्वात्तद्व्यतिरिक्तेषु होमवत्सु चतुर्गृहीतं विधीयते । प्राक्तनप्रयाजत्रये तु चतुर्जुहोति गृह्णाति प्रयाजंभ्यस्तदित्युद्देश्यभूतप्रयाजसाहित्यस्याविवक्षितत्वेन प्रतिप्रयाजं चतुर्गृहीतप्राप्त्या शङ्कायामपि जुह्वेकत्वादेकस्यैव चतुर्गृहीतस्य तन्नेष्टा लिङ्गदर्शनाप्राप्तहोमसाधनतासिद्धेर्न तत्र चतुर्गृहीतं जुहोतीत्यस्य व्यापार इति ।

तदप्ययुक्तम् । लिङ्गदर्शनमात्रस्य होमप्रापकत्वायोगात् । अत एव तत्र तत्र भाष्यकारेणोक्तं लिङ्गमसाधकं प्राप्तिरुच्यतामिति । न च सप्तमे (पा० ३ । अ० १) स्वरसामैककपालामिक्षं च लिङ्गदर्शनादित्यत्र लिङ्गमात्रस्य प्रापकत्वमिवात्रापि तथा स्यादिति वाच्यम् । तत्रापि इतिकर्तव्यताकाङ्क्षाभावनाविवध्यन्यानुपपत्त्या सामान्यतोऽतिदेशकल्पने ऽक्ताः शर्करा इत्यत्रार्थवादेनेव लिङ्गविशेषमात्रावगमादिति ।

अत्र ब्रूमः । यजतिचोदनाचोदितेषु द्रवद्रव्यकेषु प्रतिपत्तिरूपे आचाराद्धोमे प्राप्तेऽनारभ्यवादेन चतुर्गृहीतं जुहोतीत्यनेन चतुर्गृहीतमात्रविधिः सोऽप्युक्तरीत्याद्यप्रयाजत्रयव्यतिरिक्तोऽपि ।

यत्तु शास्त्रदीपिकायां सर्वप्रदानाधिकरणे (अ० ३ पा० ४ । अ० १४) नन्वाचारादेव होमः प्राप्त इत्याशङ्का दूषितम् । न । आचारस्य स्वतः प्रामाण्याभावात् श्रुतिकल्पनस्य च प्रत्यक्षश्रुतिसङ्गावेऽनुपपत्तेः । यदि चाचारप्रमाणको होमः स्यात्ततस्तस्य प्रकृतिविकृतिसाधारणात्त्राद्विकृतिष्वप्यौपदेशिक एव होम इति प्रत्यक्षद्वारत्वादाहवनीयादयः । पवमानेष्ट्यादिपूषदेशादेव प्राप्येरन्नग्रयश्च स्वकालत्वादिति न्यायात् । तत्र तासामग्निः प्रकृतितः प्रयाजवादिति सूत्रकारव्यवहारो नोपपद्येतेति । तदपि चतुरवत्तहोमविषयमेव तत्रैव प्रत्यक्षश्रुत्योपस्तरणादिवाक्यप्राप्तचतुरवत्तानुवादेन होमविधिसम्भवादाद्यदूषणापाताच्चतुर्गृहीतं जुहोतीत्यत्र तु न तदापत्तिः चतुर्गृहीतप्रा-

सद्यभावात्तदनुवादेन होमविधेरसम्भवस्योक्तत्वात् । नापि द्वि-
तीयदोषप्रसक्तिः । तासामग्निरिति सूत्रस्य चतुरवत्तहोममात्रवि-
प्रयतयाप्युपपत्तेरिति ।

इति श्रीमत्पदवाक्यप्रमाणपारावारपारीणधुरीणमी-
मांसाद्वैतसाम्राज्यधुरन्धरश्रीभट्टनारायणात्म-
जभट्टशङ्करकृते मीमांसाबालप्रकाशे
चतुर्थाध्यायार्थसङ्ग्रहः ।

पञ्चमे (पा० १ । अ० ३) अनियमोऽन्यत्रेत्याधिकरणे
शाखाभेदेनाम्नातानां प्रयाजाद्यनुमन्त्रणानामेको ममैका च तस्येत्या-
दीनां वस्तुतस्मृतीनां प्रीणामीत्यादीनां च समुच्चयं सिद्धं कृत्वा किं क-
श्चिन्नियतः क्रमो ह्युतानियत इति चिन्तितम् । तत्र शङ्काते । ननु य-
द्यनुमन्त्रणानामदृष्टार्थत्वं ततो मन्त्राधिकरणविरोधः । तथा क्रमश्च
देशसामान्यादित्यत्र न चाविज्ञातलिङ्गानां प्रक्रिया विनियोजिका अ-
सीत्यस्य च सामर्थ्यं सन्निधानुपसंहृतमित्यनुमन्त्रणदृष्टार्थत्वोक्त्य-
विरोधः । तथा ।

मन्त्रमुच्चारयन्नेव मन्त्रार्थत्वेन संस्मरते ।

शेषिणं तन्मना भूत्वा स्यादेतदनुमन्त्रणम् ॥

इत्येवं लक्षणानुमन्त्रणत्वव्याघातः । अथ दृष्टार्थत्वं ततः
समुच्चयाभावे क्रमाचिन्ता न युक्तेति । अत्र केचित् । मन्त्राणां स्मृ-
तिरूपं दृष्टमेव प्रयोजनम् । स्तोत्रशस्त्रमन्त्राणामिव स्मृतिस्तु स्तो-
त्रशस्त्रवददृष्टार्था प्रयाजानुमन्त्रणेषु च यद्यपि श्रुतिवृत्त्या कर्मस्मृ-
तिर्न भवति तथाप्यनुमन्त्रणसमाख्यया । तात्पर्यग्रहात्सावदयाभ्यु-
पेया याऽनुक्रमश्चेत्यत्र स्मृतेरपि दृष्टार्थत्वोक्तिः कृतयागप्रत्यवेक्षणेन
दृष्टार्थत्वादिति ग्रन्थे साऽभ्युपेत्यवादमात्रमिति तदयुक्तम् ।

तथा सति पूषादिस्मृतेरप्यदृष्टार्थाया दर्शप्रकरणग्रहणसम्भ-
वे तदनुमन्त्रणानामुत्कर्षायोगात् । अतो यत्र मन्त्राणां लिङ्गात्कर्मस-
मवेतार्थप्रकाशकता तत्र स्मृतेरपि दृष्टार्थतैव । तद्विषयत्वादिव च
प्राथमिकमनुमन्त्रणलक्षणं लिङ्गमूलत्वात् । अतो न तद्वशात्प्रयाजानुमन्त्र-
णमन्त्राणां लक्षणया स्मृत्यर्थेत्यदृष्टार्थत्वमेव । कृतयागेत्यादिवार्त्तिकं
च स्मृत्यर्थानुमन्त्रणविषयमेव नाभ्युपेत्यवादः । तदग्रिममेव तु स-

प्रयोजानुमन्त्रणक्रमाधिकरणसमर्थनम् ।

११३

अभ्युदितेष्ट्यधिकरणसमर्थनं च

स्यपि चादृष्टार्थत्वइति वार्तिकं नित्यानुवाद इति ।

यद्वा मन्त्रार्थत्वेनेति न मन्त्रप्रतिपाद्यतयेत्यर्थः । करणमन्त्रे-
ष्वतिप्रसङ्गात् । किं तु प्रयोजनवचनोऽयमर्थशब्दः । ततश्च क चि-
दप्रतिपाद्यः क चित्प्रतिपाद्यः शेषी मन्त्रप्रयोजनत्वेन यत्र स्मर्यते त-
दनुमन्त्रणमित्यर्थः । एवं च मन्त्रमुच्चारयन्निति शतृप्रत्ययो वर्तमा-
नार्थः समर्थितो भवति । मन्त्रजन्यानुस्मृतिर्मन्त्रपाठोत्तरकालेति त-
त्र मन्त्रमुच्चारयन्स्मरैदित्यनुपपन्नम् । तेन दृष्टार्थत्वाप्याग्नेयाद्यनुम-
न्त्रणस्यादृष्टार्थस्यापि च प्रयाजाद्यनुमन्त्रणस्य पाठकाले शेष्यनु-
सन्धानादुत्तरत्रानुमन्त्रणतापि युक्ता अदृष्टार्थत्वान्च स्वस-
मुच्चयोऽपीति ।

ऋजवस्तु करणत्वाभावे सतीति विवक्षितत्वाच्च करणेष्व-
तिप्रसङ्गः । उच्चारयन्निति च “वर्तमानसामीप्ये वर्तमानवद्वे”
ति शता मन्त्रार्थत्वेनेति मन्त्रप्रतिपाद्यत्वेनेत्येवार्थः । ततश्च प्रया-
जानुमन्त्रस्त्वेष्वनुमन्त्रणसमाख्ययैव लक्षणया दृष्टार्थत्वकल्पने
ऽपि अप्रचादानुमन्त्रवद्वचनं समुच्चयार्थं भविष्यति कृत्वाचिन्ता वे-
त्याहुः । इति प्रयाजानुमन्त्रणक्रमाधिकरणसमर्थनम् ।

इति श्रीमत्पदवाक्यप्रमाणपारावारपारीणधुरीणमी-

मांसाद्वैतसाम्राज्यधुरन्धरश्रीभट्टनारायणात्म-

जभट्टशङ्करकृते मीमांसाबालप्रकाशे

पञ्चमाध्यायार्थसङ्ग्रहः ।

षष्ठाध्याये “यस्य हविर्निरुतं पुरस्ताच्चन्द्रमा अभ्युदैति स त्रै-
धा तदुलान्विमज्जे मध्यमाः स्युस्तानग्रये दात्रे पुरोडाशमष्टा-
कपालं निर्वपेद्ये स्थविष्ठास्तानिन्द्राय प्रदात्रे दधंश्चरं ये ऽणिष्ठास्ता-
न्विष्णवे शिपिविष्टाय श्रुते चरामि” इत्यत्र प्रक्रान्ते दर्शकर्मणि देवता-
तद्गुणचरुत्वविधौ वाक्यभेदात्कर्मान्तरमिति पूर्वपक्षयित्वा सिद्धा-
न्तितम् । मन्त्रार्थवादादौ शिपिविष्टो विष्णुरित्यादिसामानाधिकर-
ण्याद्विशिष्टावगता देवतास्ति वातृप्रदातृशिपिविष्टशब्दानां च यौ-
गिकत्वेन श्रुत्यैवागम्यादिपदसामानाधिकरण्यात्पदद्वयप्रतिपादितं
विशिष्टं देवताकारकमेकमेव विधेयम् । अभ्युदयेष्टिप्रकरणे च
सह अभ्यतीति वचनमस्ति तद्देवतैक्याद्विषयविश्रयोः श्रुताणिष्ठ-

योश्च सह पाकं विधत्ते ततश्चार्थतः प्राप्तं चरुत्वं दधिशृतयोश्चाधि-
करणात्वमनूद्यते केवलं तु देवताकारकं विशिष्टं विधीयते प्रकृते दर्शो
इति वाक्यभेदाभावात् कर्मान्तरविधिरिति ।

तदेतदाक्षिपन्ति दीक्षिताः । दधिवाक्ये शृतवाक्ये च प्रति-
द्रव्यं देवतासम्बन्धबोधनाद्वाक्यभेदो दुष्परिहर इति कर्मान्तरत्वपूर्-
वपक्षो दुष्परिहरः । अङ्गीकृतं च षष्ठ्येव वाक्यभेदप्रसङ्गपरिहाराय
प्रकृतयागहानेन कर्मान्तरविधिपरत्वम् । यथा “यस्योभयं हविरार्ति-
माल्लेदैन्द्रं पञ्चशरावमोदनं निर्वपेदि”त्यत्रौदनद्रव्यविधानात्पञ्चश-
रावपरिमाणविधानान्महेन्द्रेण च सह विकल्पतः प्राप्तस्येन्द्रस्य नि-
त्यवद्विधानाद्वाक्यभेदभियैव प्रकृतकर्महानेन कर्मान्तरस्य दोहार्त्तिनि-
मित्तकस्य विधिः सिद्धान्तितः । अन्यथाभ्युदये वाक्यभेदं सोढुवा
देवतान्तरमात्रविधिवद्यस्योभयमित्यत्राप्यातदोहप्रतिनिधिविधिरिति
पूर्वपक्ष एव परावर्तेति । तदेतदनतिश्रुणुणमीमांसाम्यायानां विभी-
षिकामाश्रमेव ।

तथा हि । वाक्यभेदादपि बलवदानर्थक्यमप्रामाण्यापत्तेः ।
अतएव श्रुत्यादीनामप्यानर्थक्यप्रतिहतानां विपरीतं बलाबलमि-
त्युक्तम् । तदिह विध्यन्तरैकवाक्यत्वाभावात्सह श्रपयतीति सह
पाकविधिरभ्युदयवाक्यस्य कर्मान्तरविधित्वे दधंश्चरुं शृते चरु-
मित्यत एव सह पाकप्राप्तेरनर्थकः स्यात् । न च “प्राजापत्यं घृते
चरुं निर्वपेच्छतकृष्णालमायुष्काम” इति प्रधानविधौ घृते श्रपयती-
ति गुणविधिप्राप्तघृतानुवादवत्कर्मान्तरत्वे ऽप्यभ्युदयवाक्ये सहश्र-
पणाविधिसिद्धचरुत्वानुवादः स्यादिति वाच्यम् । उभयप्राप्तावनुभ-
यप्राप्तौ वा सम्बन्धविधिरिति हि जाघन्यधिकरणे (अ०
३ पा० ३ अ० १०) उक्तं चर्वनुवादे च तदेव-
तासम्बन्धाविधानाद्योगविध्यासिद्धिः । अतः सहपाकविध्यान-
र्थक्यपरिहाराय तदबलेनैव तात्पर्यग्रहाभिर्वपेदित्यस्यानुषङ्गेण स्वावि-
ष्टक्षाद्विष्टदधिशृतरूपद्रव्यचतुष्टये ऽपि देवतान्वयविधानार्थत्वात्प्र-
तिद्रव्यं वाक्यभेदमेवाभ्युपेत्य न प्रकृतकर्महानमप्रकृतकर्मान्तरवि-
धानं च युक्तम् । तदुक्तम् ।

गौणं लाक्षणिकं वापि वाक्यभेदेन वा स्वयम् ।

वेदो यमाश्रयत्यर्थं को नु तं प्रतिकूलयेदिति ॥

वाक्यभेदाभ्युपगमस्य हेतुद्वार्त्तिकोक्तस्येहग्विधमेवोदाहरणं
नान्यत् । गौणत्वोदाहरणं तु “यथा वै श्यनो निपत्यादत्त” इति । ल-
क्षणोदाहरणं तु मत्वर्थलक्षणैव । आर्त्तिवाक्ये तु सह पाकविधि-

वदानर्थक्येन तात्पर्यग्राहकस्याभावाद्वाक्यभेदपरिजिहीर्षया क-
र्मान्तराविधिरेव न्याय्य इति वैषम्यम् । इत्यभ्युदितेष्ट्यधिकरणस-
मर्थनम् । षष्ठ एव यद्युद्गाता जघन्यः स्यात्पुनर्यज्ञे सर्ववेदसन्दद्या-
द्यथेतरस्मिन्नित्यधिकरणे (पा० ५ अ० २०) उक्तं पौर्वापर्यं पूर्वदौर्बल्ये
स्थिते चिन्त्यते यदि प्रतिहर्त्रपच्छेदे जाते पश्चादुद्गाता ऽपच्छिद्यते
तदा पुनर्यज्ञे सर्ववेदसं देयमुक्तं द्वादशशतमिति । तदर्थं यद्युद्गाता-
ऽपच्छिद्येताऽदक्षिणो यज्ञः परिसमाप्यते इत्यदक्षिणता विधीयते ऽनू-
द्यते वेति । तत्र यत्पूर्वस्मिन्दास्यान्निति क्रतुस्वाभाव्याद्द्वादशशतं वा देयं
प्रतीयते । न च तस्य प्रतिहर्त्रपच्छेदानिमित्तकसर्ववेदसेन बाधा-
त्सर्ववेदसमेव दास्यन्नासीदित्युद्गात्रपच्छेदे तदेव पुनः प्र-
योगे देयमिति वाच्यम् । तस्याप्युद्गात्रपच्छेदे विहितेनादाक्षिण्ये-
न बाधादिति प्राप्तम् ।

सिद्धान्तस्तु नात्रादाक्षिण्यं विधीयते वाक्यभेदान् । किं
तु पूर्वस्मिन्प्रयोगे दातव्या सती दक्षिणा तत् उत्कृष्योत्तरप्रयोगे
नाक्षिण्यते तेनादक्षिणो यज्ञ इत्यनुवादः । पूर्वप्रयोगे चोद्गात्रप-
च्छेदे सति द्वादशतं बाधित्वा सर्ववेदसमेव दातव्यमासीत् अतस्त-
देव पुनः प्रयोगे देयमिति । तत्रेदं न चिन्तितं । यदि प्रतिहर्ता जघन्यः
स्यात्किं भवतीति । तेनेदमवश्यं विचार्य प्रतिहर्त्रपच्छेदवति प्रयो-
गे विहिते न सर्ववेदसेन पूर्वजातोद्गात्रपच्छेदे निमित्ते प्राप्तं नैमि-
त्तिकं बाध्यामिति पौर्वापर्यन्यायेन स्थिते किं पुनः प्रयोगो ऽपि बा-
ध्यते । उतोत्कर्षविधयर्थसिद्धमदाक्षिण्यमात्रमिति । तत्र विरोध-
निमित्तको बाधः न च पुनः प्रयोगांशेन सह विरोधो ऽस्ति सर्वस्व-
दानस्य किं तु दक्षिणोत्कर्षेणैव पूर्वप्रयोगादाक्षिण्यद्वारेति तावदेव
बाध्यते ।

उच्यते । यथा षष्ठएव साभ्युत्थाने विश्वजिति
क्रीते विभागसंयोगादित्याधिकरणे (पा० ५ अ० ७)
यदि सत्राय दीक्षितानां साम्युत्तिष्ठासेत्सोममपमज्यं वि-
श्वजिता यजेतेत्युदाहृत्य किमयं विश्वजित्क्रीतराजकस्यै-
वोत्थाने उक्ताक्रीतराजकस्यापीति संशयः तदर्थं च सोममपमज्येति
विधिरनुवादो वेति संशयः विधिस्ततश्च तद्विशिष्टं नैमित्तिकं क्री-
तराजक एव शक्नोति कर्तुं वाक्रीतराजक इति तस्य न विश्वजिदि-
ति प्राप्ते सोममपमज्येत्यनुवादो ऽर्थसिद्धत्वात्सत्रार्थं हेतुकीकृतधना-
नां सत्रत्यागे दक्षिणाद्रव्यस्येव सोमस्यापि विभज्य ग्रहणं प्राप्तमे-
व । न । विधिस्ततश्च विश्वजिन्मात्रं नैमित्तिकम् । तत्र

शक्यमेवाक्रीतराजकेन कर्तुमिति तस्याप्यधिकार इति सिद्धान्तितम् ।

तस्यानुवादेन सिद्धान्तकरणं व्यर्थमेव स्यादित्येवं ज्ञायते यत्र विशिष्टं नैमित्तिकं तत्र विशेषणाबाधे विशिष्टमेव बाध्यमिति । अतः प्रकृते ऽपि सर्वस्वदानेन पुनः प्रयोगविशेषणे पूर्वप्रयोगदेशदक्षिणादाने बाधिते पूर्वमुत्पन्नं नैमित्तिकं ज्ञानं विशिष्टपुनः प्रयोगविषयं कृत्स्नमेव बाध्यते इत्येवं न्याय्यम् ।

तेनायमत्र वाक्यार्थः । प्रस्तोतृप्रतिहर्त्रपच्छेदे दानविकारमात्रम् उद्गात्रपच्छेदे तु पुनः प्रयोगो ऽपीति । ततश्च नेतरयोः पुनः प्रयोग इति गम्यते । अन्यथा यौगपद्ये ऽपि तत्र विप्रतिषेधाद्विकल्प इत्याधिकरणोक्तो विकल्पो ऽप्युच्छिद्येत पूर्वपक्षएव तु समुच्चयः स्थिरः स्यात् । तत्रापि हि विशेषणेनैव सह सर्ववेदसस्य विरोधाद्विकल्पः स्यात्पुनः प्रयोगश्च स्यादेव ।

अथ तत्र का दक्षिणेति चेत् । तत्र पौर्वापर्ये पुनः प्रयोगे का दक्षिणेति प्रतिबन्दीमुद्धर अथ सुहृद्भूत्वा पृच्छसि । ततः शृणु । द्वादशशतमुभयत्रेति । पौर्वापर्येण युगपद्वा ऽपच्छेदे हि पूर्वप्रयोगे द्वादशशतं दास्यन्नासीदिति तदुत्कर्षविशिष्टः पुनः प्रयोगः स्यादेव । पूर्वप्रयोगे चोभयत्र सर्ववेदसं दीयते इति यौगपद्ये ऽपि समुच्चय एव स्यान्न विकल्प इति तदधिकरणोच्छेदापत्तिः । तस्माद्विशेषणमात्रबाधं सर्ववेदसेन वदन्नुपेक्षणीय एवेत्युपरम्यते ।

इति प्रतिहर्तृजघन्यत्वे पुनः प्रयोगबाधनिरूपणम् ।

अथेह कथं यत्राद्ये प्रयोगे केवलमुद्गाता ऽपच्छिन्नस्तन्निमित्ते तु द्वितीयप्रयोगे केवलं प्रतिहर्ता ऽपच्छिन्नः । अत्राद्यप्रयोगगता द्वादशशतदक्षिणोद्गात्रपच्छेदाद् द्वितीयप्रयोगे प्राप्ता यत्पूर्वस्मिन्दास्यत्यादिति सा द्वितीयप्रयोगगतप्रतिहर्त्रपच्छेदनिमित्तेन सर्ववेदसेन बाध्यते ।

ननु द्वितीयः प्रायश्चित्तरूपत्वेनाद्यप्रयोगाङ्गम् । यद्युद्गाता जघन्यः स्यादित्यत्र चेदमुक्तं पूर्वप्रयोगाङ्गभूतैव दक्षिणोत्तरप्रयोगे उत्कृष्य तेन त्वाद्यप्रयोगे अदाक्षिण्यं विधीयते इति । ततश्च द्वादशशतदक्षिणाद्यप्रयोगाङ्गत्वाच्चैमित्तिकतदीयाङ्गद्वितीयप्रयोगाङ्गभूतप्रतिहर्त्रपच्छेदनिमित्ते सर्ववेदसमेव बाधेत अङ्गगुणविरोधन्यायादिति चेत् । न । एवमुत्कर्षविधेरदृष्टार्थत्वं प्रसज्येत । न ह्युत्तरप्रयोगगतया दक्षिण्यापूर्वप्रयोगौपयिकी जानतिः क्रियते ।

प्रतिहर्तृजघन्यत्वे पुनः प्रयोगबाधनिरूपणम् । ११७

अतिदेशलक्षणतद्भेदनिरूपणं च

किं च पूर्वप्रयोगाङ्गत्वेनैवावगता दक्षिणा तत आच्छिद्योत्तरप्रयोगाङ्गत्वेनेह विधीयते अदाक्षिण्यानुवाक्यशेषाच्च गिरागिरिति वाक्यशेषेणैव गिरापदस्थानापत्तिरिरापदस्य । नन्वाच्छिद्य विधानं चतुर्थे निरस्तं यदातिथ्यायां बहिरित्यादौ । न । तत्र ह्यातिथ्याप्रकरणे प्रसूनं बहिर्विहितं तत्प्रकरणपाठे वैयर्थ्यापत्तेरातिथ्याङ्गमेवावश्यम् । ततश्च तस्य निर्विषयतापत्तेः सार्वदिकमाच्छिद्य विधानं न युक्तमित्युक्तम् । इह त्वाच्छिद्य विधानं घटतएव नैमित्तिकत्वात् । निमित्ताभावे च तस्या दक्षिणायाः पूर्वप्रयोगाङ्गत्वोपपत्तेरिति । किं च द्वितीयप्रयोगाङ्गकर्तृनतिसिद्ध्यर्थं दक्षिणा तत्प्रयोगाङ्गभूतैवेत्युचितम् ।

नाद्यप्रयोगाङ्गभूतेति आद्यप्रयोगाङ्गकर्त्राऽऽनतिसिद्ध्यर्थत्वाभावात् । अन्यप्रयोगस्य हि ऋत्विजः संस्कारोति अन्यप्रयोगस्य चाङ्गमित्यपूर्वा युक्तिः । ततश्च तद्दक्षिणालोपे प्रायश्चित्तमपि द्वितीयप्रयोगाङ्गमेव नाद्यप्रयोगाङ्गमिति । तस्मादाद्यप्रयोगगतादृगात्रपच्छेदनिमित्तके द्वितीयप्रयोगे उत्कृष्टाद्वादशतदक्षिणा द्वितीयप्रयोगाङ्गतप्रतिहर्त्रपच्छेदनिमित्तकसर्ववेदसदाक्षिणावद् द्वितीयप्रयोगाङ्गमेव नाद्यप्रयोगाङ्गमित्यङ्गगुणविरोधन्यायाविषयत्वाच्च पूर्वयोत्तरा बाध्यते किं त्वनयोदितेन पौर्वापर्यन्यायेन पूर्वयोत्तरया बाध्यतइति सुस्पष्टम् । इत्याद्ये प्रयोगे केवलोल्लासपच्छेदे द्वितीयप्रयोगे च केवलप्रतिहर्त्रपच्छेदे पौर्वापर्यन्यायप्रवृत्तिनिरूपणम् ।

इति श्रीमत्पदवाक्यप्रमाणपारावारपारीणधुरीणमी-

मांसाद्वैतसाम्राज्यधुरन्धरश्रीभट्टनारायणात्म-

भट्टशङ्करकृते मीमांसाबालप्रकाशे

षष्ठाध्यायार्थसङ्ग्रहः ।

सप्तमाद्ये अतिदेशलक्षणं भाष्ये । श्लोकमप्युदाहरन्ति ।

प्राकृतात्कर्मणो यस्मात्तत्समानेषु कर्मसु ।

धर्मप्रदेशो येन स्यात्सो अतिदेश इति स्थितिरिति ॥

स पुनर्विभक्तविभागेन सप्तविधः ।

प्रथमं तावन्नामातिदेशो वचनातिदेशश्चेति द्वेधा । तदुक्तं भाष्ये ।

स च नाम्ना वचनेन च । तत्र नाम त्रिविधमतिदेशकं कर्मनाम संस्कारनाम यौगिकं चेति । वचनम् पुनार्द्विविधम् । प्रत्यक्षश्रुतमानुमानिकं चेति । आनुमानिकमपि त्रिविधं चोदनासामान्यातिदेशः आश्रयातिदेशः स्थानापत्यतिदेश इति ।

तत्र यद्यप्यन्त्यौ द्वौ भेदौ सप्तमे ऽध्याये नोक्तौ तथापि तयोराद्य इन्द्रियकामाधिकरणे (अ० २ । पा० । अ० ११) निरूपितः । बुद्धौ विपरिवर्तमान आश्रय एव हि तत्र स्वेतिकर्तव्यताया आश्रयवदिति कल्पनया प्रापको भवति न चोदनासामान्यम् । स्थानापत्यतिदेशो ऽपि फलचमसाधिकरणे निरूपितः । न च सोमं भक्षयतीति चोदनासामान्यामिह भक्षश्रुतेरिति वाच्यम् । इन्द्रियकामवाक्ये जुहोतेरिव नारिष्ठादिसाधारण्येन भक्षस्यापि इडादिभक्षसाधारण्येन चोदनालिङ्गत्वायांगात् । अतः प्रकृतभक्षयोगात्सोमकार्यस्य च स्वैः क्रियाभिपवादिधर्मैर्विनानुपपत्तेराकाङ्क्षया सोमवदितिकल्पनान्नयं चोदनासामान्ये ऽन्तर्गत इति सप्तविधत्वं सिद्धम् । अतश्च श्लोके तत्समानेष्वित्यविवक्षितं चोदनासामान्यनिमित्तातिदेशव्यतिरिक्ते भेदषट्के अव्याप्तेः । तथा कर्मस्वित्यप्यविवक्षितम् । फलचमसविषये स्थानापत्यतिदेशभेदे अव्याप्तेः ।

यद्वा फलचमसवद्ध्युन्मार्जनस्यापि विधेयत्वेन वाक्यभेदप्रसङ्गात्तदुभयविशिष्टमवेष्टिवद्यजमानचमसाभ्यास्प्रयोगान्तरमेव विधीयतइति कर्मग्रहणे विवक्षिते ऽपि नाव्याप्तिः । तथापि खलेवाली यूपो भवतीति खलेवालद्रिव्यविषययूपशब्दरूपसंस्कारनामातिदेशो कर्मग्रहणविवक्षायामव्याप्तिः स्यादेवेति तदविवक्षितमेवेति । अत्र मिश्राः । षड्विध एवातिदेशः । यौगिकशब्देन हि केवलयौगिकं वक्तुं योगरूढं वा । तत्राद्यं विश्वजिति सर्वपृष्ठादि तन्नैव नाम गुणविधित्वात् । उत्तरं त्वग्निहोत्रोद्भिदादिकर्मनामशब्देनैवोक्तम् । प्रायणीये तु प्रथममयन्यनेनेति येनैव योगेन द्वादशाहे प्रवृत्तिस्तेनैव गवामयने ऽपीति श्रुतिवृत्तेर्न धर्मलक्षकमित्यतिदेशकमेव ।

भाष्ये त्वतिदेशकानतिदेशकनामसु भूम्नार्तिदेशक शब्द इति ।

वर्यं तु कर्मनामेति प्रागुक्तयोगरूढाभिन्नं श्येनादि । न हि तत्रापि रुदिरस्ति गुणविशेषस्यैव निमित्तत्वात् सिंहो माणवक इति च-

ए । न च योगः । यौगिकमिति च योगरूढमिति भाष्यार्थे न कोऽपि दोषः । टुप्रीका तु यौगिकं नातिदेशकमिति प्रायणीया-
दिकेवलयौगिकपरं भाष्यस्थं यौगिकपदं न भवति किं तु योगरू-
ढपरमित्येवमाशया । इत्यतिदेशलक्षणतद्भेदनिरूपणम् ।

इति श्रीमत्पदवाक्यप्रमाणपारापारपारीणधुरीणमी-
मांसाद्वैतसाम्राज्यधुरन्धरश्रीभट्टनारायणात्म-
जभट्टशङ्करकृते मीमांसाबालप्रकाशे
सप्तमाध्यायार्थसङ्ग्रहः ।

अष्टमेऽध्याये यस्य लिङ्गमर्थसंयोगादित्येतत्सूत्रार्थप्रपञ्चा-
र्थेष्वधिकरणेषु नानाविधानि प्रकृतिलिङ्गान्युक्तानि इष्टिषु तद्धि-
तेन देवतानिर्देश एकाद्विदेवतत्वमौषधद्रव्यकत्वम् आज्यद्रव्यकत्वं प-
योद्रव्यकत्वं दधिद्रव्यकत्वम् उज्ज्वलविशदद्रव्यकत्वं द्र-
व्यसमानवर्णद्रव्यकत्वं पशुप्रभवगतिमद्द्रव्यकत्वं निर्बपति-
यत्त्वं आलभतिवत्त्वं पशुषु पाणिद्रव्यकत्वं सुत्याकालत्वं पशुग-
णत्वम् इत्यादीनि सोमेष्वव्यक्तचोदितत्वम् अहर्गणत्वमहीनत्वं
सत्रत्वं सम्वत्सरसत्रत्वं निकायित्वमित्यादीनि । तत्र यस्य लिङ्ग-
मर्थसंयोगादिति सामान्यसूत्रेणैव विशेषविवरणार्थैः सूत्रान्तरैर-
निबद्धान्यपि कानि चिदन्यान्वपि चोदनालिङ्गानि सामान्यतः संशु-
द्धानां तान्यन्यथानुपपत्त्याऽवश्यं कल्पनीयं यथा तेषामुभयार्थवशेन
प्रादव्यवस्थेत्यत्रार्थवशेनेति प्रादव्यवस्था हेत्वन्तरस्यापि वृत्तादिव-
शस्योपलक्षणार्थमित्युक्तम् । कानि तान्यन्यानि चोदनालिङ्गानी-
ति चेत् ।

उच्यते । एकं तावच्चोदनालिङ्गं द्रव्यदेवतासम्बन्धप्रतिपाद-
कतद्धितान्तपदाक्षरसाम्यम् । “यथा ऽऽग्रावैष्णवमेकादशकपालं
निर्वपेत्सरस्वतमाज्यस्य यजेत बार्हस्पत्यश्चरुः”ति । अत्रैकादशक-
पालत्वमैन्द्राग्रमेकादशकपालं निर्वपेदिति प्राकृते ऐन्द्राग्रे ताभ्या-
मेतमग्नीषोमीयमेकादशकपालं पूर्णमासे प्रायच्छदिति विहिते । प्रा-
कृते ऽग्नीषोमीये चाबिशिष्टमेधं द्विदेवतत्वं निर्वपतिवत्त्वं च । यद्य-
पि द्वितीयं प्राकृताग्नीषोमीयप्रधानचोदनायां नास्ति तथा ऽप्यङ्गवि-

धिना निर्वापवत्त्वमस्त्येव । अतस्तत्र द्रव्यदेवतासम्बन्धप्रतिपाद-
कतद्धितान्तपदे ऽग्निमुखत्वसाध्यमेव चोदनालिङ्गं प्राकृताग्नीषोमी-
यविध्यन्तातिदेशनियामकम् । तदेतच्चोदनालिङ्गं मीमांसकानामप्य-
भिप्रेतं लक्ष्यते । अन्यथाष्टमएव तृतीयपादाद्यं हविर्गणे परमुत्तर-
स्यत्याधिकरणे आग्नावैष्णवे ऽग्नीषोमीयस्य विध्यन्त इति साध्ये दे-
वतासामान्यादिति हेतुरसङ्गतः स्यात् । द्विदेवत्यत्वस्यैन्द्राग्ने ऽपि
तुल्यत्वात् एवमग्निसमवायमात्रस्यापि । तद्धितमात्रं त्वाग्नेये ऽपि
तुल्यं तदवश्यं पञ्चाक्षरतद्धितान्तपदवत्त्वमग्निमुखतद्धितान्तपदवत्त्वं
वा ऽऽवश्यं किं चिच्चोदनालिङ्गान्तरमिह सिद्धान्तहेतुतया विवक्षि-
तं गम्यते एवमारम्भणीयाया “माग्नावैष्णवमेकादशकपालं निर्वपेद्द-
र्शपूर्णमासावारण्यमान” इति । “आग्नावैष्णवमेकादशकपालं निर्वपे-
द्दीक्षिष्यमाण” इति च “द्यावापृथिव्यमेककपालमि”त्यत्र तु पञ्चाक्षर-
तद्धितादेव चोदनालिङ्गादग्नीषोमीयविकृतित्वम् । आश्विनाश्विकपा-
ले तु द्विदेवतात्वे सति त्र्यक्षरतद्धितवत्त्वादैनद्राग्नविकृतित्वम् ।
एवं “मारुतं सप्तकपालं मरुद्भ्यः सान्तपनेज्यो मध्यन्दिने चरुमि”-
त्यत्रापि सान्तपने रूपविशेषणाधिक्ये ऽपि प्रधानभूतदेवताविधि-
स्त्र्यक्षर एवेति त्र्यक्षरदेवताविधिसादृश्यादनेकदेवतत्वाच्चैनद्राग्नवि-
कृतित्वमेव । “सौमेन्द्रं चरुं निर्वपेच्छ्यामाकं सोमवामिन”
इत्यत्र तु त्र्यक्षरत्वे सत्यपि अर्थवाचिशब्दगतसंख्यायाः प्रथमोप-
स्थिताया अपि बहिरङ्गत्वादन्तरङ्गसोमरूपार्थसमवायेनेन्द्रसमवाय-
साध्ये ऽपि स सोमप्राथम्यात्तदुपस्थितो ऽग्नीषोमीयविध्यन्त
एव । एवमिन्द्रासोमीये इन्द्रमुख्यत्वादैनद्राग्नविकृतित्वम् । सो-
मपौष्णसोमारौद्रादौ तु सोमसमवायमात्रेणाग्नीषोमीयविकृतित्वं
शुनासीरीये ऐन्द्रावैष्णवमित्यत्र सत्यप्यग्नीषोमीयचोदनालिङ्गे प-
ञ्चाक्षरत्वे ऽक्षरसंख्याया बहिरङ्गत्वादन्तरङ्गेन्द्रसमवायेनैन्द्राग्नविकृ-
तित्वम् । एवमैन्द्रापौष्णेन्द्राबार्हस्पत्यादौ । एवमैन्द्रः पुरोडाशः
सौम्यश्चरुर्ल्यत्रेन्द्रसमवायेनैन्द्राग्नविकृतिः पूर्वः । उत्तरस्तु सोम-
समवायेनाग्नीषोमीयविकृतिः । “वैश्वदेवं चरुं निर्वपेद् भ्रातृव्यवा-
नित्यादौ तु चतुरक्षरे न किं चित् । त्र्यक्षरपञ्चाक्षरत्वादनियामक-
मस्तीत्यनियम एवैनद्राग्नाग्नीषोमीयविकृतित्वे । तादिदमुक्तमापस्त-
म्बसूत्रे ।

दुक्तोदाहरणेषु पूर्वोक्तरीत्या क चिच्चाव्यवस्थितविकल्पो ऽपीति ।
कपर्दी तु यासां विकृतीनां द्विबहुदेवतापदेषु चत्वार्यक्षराण्यधिका-
नि वा ता अग्नीषोमीयविकारा यासां तु त्रीण्यूनानि वा ता ऐन्द्राग्र-
विकारा अन्यत्र प्रकृतिदेवताभ्य इत्याह तत्र द्व्यक्षरेण सामीप्यात्
अक्षरोपस्थितावपि षडक्षरादिभिश्च सामीप्यात्पञ्चाक्षरोपस्थितावपि
चतुरक्षरे उभयसाम्यात्कथं पञ्चाक्षरस्यैवोपस्थितिरिति चिन्त्यम् ।
यस्य तु कर्मणः क चिदुत्पत्तिचोदनायां केन चित्प्रकृतिलिङ्गेन
किं चिद्विकृतित्वमवधारितं तस्य कर्मणो ऽन्यत्रातिदिष्टस्योहेना-
न्यदेवतत्वे ऽपि न तद्धेतुकं कर्मान्तरविकृतित्वं भवति पूर्वावधा-
रितकर्मविकृतित्वं वा अपैति । अवधारिताङ्गविशिष्टस्यैवातिदेशा-
त् । यथा ऽग्नीषोमीयपशुपुरोडाशस्यां ऽग्नीषोमीयस्य वपया प्रच-
र्याग्नीषोमीयं पशुपुरोडाशमनुनिर्वपतीत्यग्नीषोमीयपशुप्रकरणे उ-
त्पन्नस्याग्नीषोमीयमिति प्रकृतिलिङ्गसंयोगेन दार्शपौर्णमासिकाऽऽ-
ग्नीषोमीयपुरोडाशविकृतित्वेनानवधारितस्याग्नेये सवनीये ऐन्द्राग्ने-
च निरूढपशावतिदिष्टस्योहेनाग्नेयत्वे ऐन्द्राग्नत्वे च सत्यपि तत्र
प्रत्यक्षचोदनाभावेन चोदनालिङ्गासम्भवात्प्राकृतस्यैव पशुपुरोडा-
शयागस्य प्रकृतावग्नीषोमीयमिति चोदनालिङ्गेनावधारितं दार्शपौ-
र्णमासिकाग्नीषोमीयपुरोडाशविकृतित्वं न बाध्यतइति तदीयमेवा-
नुमन्त्रणादि भवतीति धूर्त्तस्वाम्यादेः सवनीये आग्नेयस्य पशु-
पुरोडाशस्याग्नेयविकृतित्वं निरूढे चैन्द्राग्नस्य पशुपुरोडाशस्यैन्द्रा-
ग्नविकृतित्वमित्याभिधानमुपेक्ष्यमेव ।

यत्तु तद्रमकमापस्तम्बसूत्रं तदप्यङ्गं वा संमभिव्याहारादि-
तिवच्छ्रुतितदनुसारिन्यायविरोधाद् बोध्यम् । अत एव कातीयानै-
तदनुमन्यन्तइति ।

इत्याष्टमिकप्रकृतिलिङ्गभेदप्रपञ्चनिरूपणम् ।

पार्वणहोमयोस्त्वप्रवृत्तिरिति विशेषातिदेशापवादः फलनि-
यमकर्तृसमुदायवदष्टमएव वक्तव्या ऽपि कथं चित्प्रसंज्ञान्नवमे उ-
क्तः प्रमेयं त्वाष्टमिकमितीहैव तत्र किं चिच्चिन्त्यते ।

स्ववेण पार्वणौ जुहोतीति संख्यया कर्मभेदाद्वौ पर्वदेवत्यौ
होमौ विधीयेते तत्र पर्वशब्दः पृष्ठातेदीनकर्मणो निष्पन्नः कर्मवच-
नत्वेन कर्मैव देवता सा च स्मरणीयत्वेन संस्कार्या तत्र यद्येकैको
होमः षट्कर्मदेवत्यः स्यात्ततो ऽविद्यमानकर्मांशे अदृष्टार्थता ऽऽपद्येत
तत्परिहाराय एकः पौर्णमासीदेवत्यो ऽपरो ऽमावास्यादेवत्य इति
कल्प्यते । तेन प्रकरणाविशेषे ऽपि सूक्तवाकन्यायेन संस्कार्यव-

शाद्वचवस्था । सौर्यादौ च संस्कार्यस्य समुदायस्याभावादनतिदेश इत्यधिकरणार्थः ।

तत्र कालाभीज्येति पूर्वपक्षे निरस्ते ऽपि पूर्वपक्षान्तरं प्रतिभाति पौर्णमास्यमावास्याशब्दयोः पौर्णमास्यधिकरणे समुदायनामत्वनिरासेन यागनामत्वमुक्तम् । तद्वत्पर्वशब्दो ऽपि न समुदायवाची किं तु यागवाची पृणातेर्दानार्थान्निष्पन्नत्वात् । पर्वत्येकशब्दोपादानात् (१) त्वाग्नेयादियागत्रयसंस्कारे ऽपि प्रत्येकधर्मत्वात्प्रत्येकविकृतौ सौर्यादावतिदेशः स्यादवेति ।

अत्रोच्यते । विधिमात्रप्रमाणिका देवतेत्युक्तमिन्द्रमहेन्द्राधिकरणे विधिशब्दस्य मन्त्रत्वे भावः स्यादिति दशमे च अतः पार्वणाविति तद्धितो देवतान्निष्ठिस्तावदवश्यं वाच्यः तस्यैव तु संस्कार्यसमर्पकत्वे वैरूप्यलक्षणवाक्यभेदापत्तेः स देवताविधिरेव । पर्वदेवत्यस्य च होमस्य पर्वस्मारणसामर्थ्याल्लिङ्गाद्व्याख्याञ्च पर्वं प्रति तादर्थ्यपदान्तरकल्पनया भवति सामर्थ्यवाक्ययोः श्रुतिकल्पकत्वात् । यादृशानां च कर्मणां विधेयविशेषणाविवक्षया परस्परसहितानां देवतात्वमवगतं तादृशानामेव भाव्यत्वं भवति न प्रत्येकमिति प्रत्येकविकृतावनतिदेशः ।

नवेकस्यैव पुंस उपादेयतादशायां विवक्षितमेकत्वं स्वर्गकाम इति पदान्तरेणोद्देशदशायां त्वविवक्षितं तद्वत्पर्वणामप्युपादेयतादशायां विवक्षितं साहित्यं पदान्तरेणोद्देशदशायां त्वविवक्षितं स्यादिति चेत् । न । कल्पितवाक्ये उद्देश्यसाहित्यविवक्षायामपि वाक्यभेदाभावाद्द्वैषम्यं तदुक्तं चित्राधिकरणे ।

श्रूयमाणस्य वाक्यस्य न्यूनाधिकविकल्पने ।

लक्षणावाक्यभेदादिदोषो नानुमिते त्वसाविति ॥

न हि विवक्षितसाहित्यदेवताको होमो ऽदृष्टार्थतया शक्य एकैकेन पर्वणा स्वार्थत्वेन ग्रहीतुमिति विधेयसामर्थ्यादुद्देश्यसाहित्यविवक्षा लभ्यते । “यथाभावग्री अनुगतावभित्मलोच्चेदभ्युदियाद्वा पुनराधेयं तस्य प्रायश्चित्ति”रित्यत्र षष्ठे विधेयसामर्थ्यान्निमित्तविशेषणाग्निसाहित्यविवक्षा लभ्यते इति । तौ चेमौ पार्वणहोमौ विकृतौ नातिदिश्येते इति सामान्यतो यद्यप्युक्तं तथाप्येकस्मिन्द्वयोर्वा नातिदिश्येते बहुषु त्वातिदिश्येते एव । यथा वैश्वदेवादिपर्वणि तौ हि प्राकृताग्नेयादेस्तत्समप्रधानयागान्तरस

हितस्य संस्कारकाविति वैश्वदेवाद्यन्तर्गतैकैकयागस्य तत्समप्रधानेन तदेकप्रकृतिकेन तदन्यप्रकृतिकेन वा यागाङ्गान्तरेण सहितस्य संस्कारार्थमतिदेष्टव्यावेव । वैकृतप्रधानयागानां प्राकृतप्रधानयागस्थानापन्नत्वात् । यथा ऽऽग्नीषोमीयस्य वपया प्रचर्याग्नीषोमीयं पशुपुरोडाशमनुनिर्वपतीत्यत्राप्यग्नीषोमीयमिति तद्धितो देवताविधरेव नोद्देश्यपरो वैरूप्यात् । द्वन्द्वोपात्तं च देवतासाहित्यं विधेयविशेषणत्वाद्विवक्षितम् । विवक्षितसाहित्यदेवताकश्च पुरोडाशयागः सामर्थ्यवाक्याभ्यां पशुदेवतासंस्कारार्थः । तदुक्तं कर्त्रधिकरणे । तद्यथा ऽऽग्नीषोमीयस्य वपया प्रचर्या ऽऽग्नीषोमीयं पशुपुरोडाशमनुनिर्वपतीत्यत्र सत्यपि तद्धितेन देवतोपसर्जनत्वोपादानं यागस्य प्रयोजनाकाङ्क्षायां सत्यामग्नीषोमयोरेव सन्निहितयोः संस्कार्यत्वं विज्ञायतइति न पशोरागदुपकारकत्वेन कल्प्यते न हि पूर्वं गुणत्वमुत्तरेण प्राधान्येन विरुध्यतइति स चार्थं पुरोडाशयागः परस्परसहिताग्नीषोमदेवतासंस्कारकः प्रकृतौ विकृतौ तु तत्स्थानापन्नायामेकस्यां देवतायां द्वयोश्चातिदिश्यते ।

यथा ऽऽनेये सवनीये ऐन्द्राग्ने च निरूढे । पार्वणौ त्वेकस्मिन्कर्मणि द्वयोश्च नातिदिश्येते एकस्य वैकृतस्य कर्मणोः द्वयोश्च वैकृतयोः कर्मणोः प्राकृतबहुकर्मस्थानापत्यभावादिति विशेषः ।

एवं च सति यत्र पार्वणपशुपुरोडाशन्यायो नास्ति तत्रानेकेषामेकशब्दोपात्तत्वे ऽप्युद्दिश्यमानसाहित्यस्याविवक्षितत्वात्प्रकृतौ प्रत्येकमङ्गत्वात्प्रत्येकविकृतावतिदेशो भवत्येव । यथा “संस्थाप्य पौर्णमासीं वैमृधमनुनिर्वपती”ति । अत्र हि पौर्णमास्यधिकरणे पौर्णमासीशब्दसमुदायवाचित्वनिरासेन समुदायिवाचिनोक्तेरुद्देश्यत्वेन च परस्परसाहित्यस्याविवक्षितत्वेन पार्वणवैषम्यात्प्रत्येकमङ्गत्वेन प्रकृतौ तन्नन्यायेन सकृदनुष्ठाने ऽपि उपांशुयाजाग्नीषोमीयप्रत्येकविकृतौ वैमृधातिदिशो भवत्येव प्रयाजादिवदिति । वनु पौर्णमासीमिति नोद्देश्यसमर्पकम् अत एव तदधिकरणे वाक्यीयो विनियोग इत्युक्तं न तु श्रौत इति । तेन पार्वणाविति यथा विधेयत्वेन विवक्षित (साहित्यानामेव पर्वणां वाक्यीयभाव्यत्वदशायामपि विवक्षितसाहित्यतैव भवति । एवं विधेयपौर्णमास्युत्तरकालविशेषणपौर्णमासाख्ययागत्रयसाहित्यस्य विधेयविशेषणविशेषणस्य विवक्षितत्वे तादृशस्यैव यागत्रयस्य वाक्यीयभाव्यत्वात्प्रत्येकविकृतावनतिदेशः स्यात् । न । वैषम्यात् । पार्वणवित्यत्र हि विवक्षि-

तसाहित्यदेवताकस्य होमस्य न प्रत्येकं दृष्टार्थतया ऽङ्गत्वं भवति इति विधेयसामर्थ्यात्तु हेइयसाहित्यविवक्षा लभ्यतइत्युक्तं न (वाक्यीयविनियोगमात्रात् १) वैमृधस्य तु विवक्षितसाहित्यपौर्णमासाख्ययागत्रयोत्तरानुष्ठितस्यापि प्रत्येकमदृष्टार्थतया ऽङ्गत्वं सम्भवतीति न सामर्थ्येनोद्देश्यसाहित्यविवक्षा लभ्यतइति पूर्वं कालविशेषणतादशायां साहित्यविवक्षायामप्युत्तरकालमविवक्षितसाहित्यतायां न कोऽपि विरोध इति । ननु न त्वदुक्तसामर्थ्यं पार्वणहोमयोरुद्देश्यविवक्षालाभहेतुर्येन वैमृधे तदभावाद्वैषम्यं स्यात् किन्तूद्देश्यसमर्पकं पदं कल्प्यते पार्वणहोमयोरिति त्वयैवोक्तम् । तेनैव न्यायेन वैमृधेऽपि तत्कल्प्यते । न च कल्पितवाक्ये साहित्यविवक्षादावपि वाक्यभेदो भवति । तदुक्तं चित्राधिकरणे ।

श्रूयमाणस्य वाक्यस्य न्यूनाधिकविकल्पने ।

लक्षणावाक्यभेदादिदोषे तानुमिते त्वसाविति २) ॥

(स्य सौर्थं चरुं निर्वपेद् “ब्रह्मवर्चसकाम” इति । अत्र हि स्वर्गकामपदाध्याहारं विश्वजिन्न्यायेन चतुर्थे शङ्कितं निरसितमुक्तं ब्रह्मवर्चसाख्यान्वाच्यत्वे प्रमाणाभावाद् ब्रह्मवर्चसमात्रफलत्वेन न्यूनस्य स्वर्गकल्पनया ऽधिकार्थत्वे फलद्वयसमावेशाद्वाक्यभेदापत्तिरिति । ऊनस्याधिकार्थविषयत्वकल्पने गौणत्वदोष इत्यत्रोदाहरणम् । “सृष्टीरुपदधाति प्राणभृत उपदधाती”ति । अत्र हि सृष्टिशब्देन सृष्टिशब्दवन्त एव मन्त्रा उच्यन्तइति न्यूनस्य गौण्या वृत्त्या असृष्टिशब्दवतामपि मन्त्राणां ग्रहणेनाधिकार्थत्वे गौणत्वमेव दोषः । स त्वगत्या व्रीहियवविकल्पवदङ्गीक्रियते । एवं प्राणभृदुदाहरणे द्रष्टव्यम् । न्यूनस्याधिकार्थविषयत्वे ऽध्याहारदोष इत्यत्रोदाहरणम् । विश्वजिता यजेतेति । अयमप्यगत्याङ्गीक्रियते । तृतीयव्याख्याने न्यूनत्वे लक्षणावाक्यभेदौ आधिक्ये चानर्थक्यामित्यस्यार्थः । अधिकस्य सतो न्यूनत्वे न्यूनस्य सतश्चाधिक्य इति । तत्राधिकस्य सतो न्यूनत्वकल्पने लक्षणेत्यत्रोदाहरणम् । “चतुरवत्तं जुहोती”ति । अत्र हि जुहोतेर्देवतोद्देश्यत्यागविशिष्टद्रव्यप्रक्षेपवचनस्यानेयादिचोदनयैवेतरयोरंशयोः प्राप्तत्वात्प्रक्षेपमात्रपरत्वेन न्यूनत्वे लक्षणा । अधिकस्य सतो न्यूनत्वे वाक्यभेद इत्यत्रोदाहरणम् । “वषट्कर्तुः प्रथमभक्ष” इति । अत्र हि प्राथम्यमात्रविधौ भक्षानुवादात्प्राथम्यस्य च विधानादेकपदे चोभयासम्भवाद्वाक्य-

भेद इति । न्यूनस्य सतो ऽधिकत्वे आनर्थक्यमित्यत्रोदाहरणम् ।
आमनामस्यामनस्य देवा इति तिस्र आहुती जुहोतीत्येव पूर्वोक्तम् ।
अत्र हि भावानुपादान्यूनस्य सतः सांग्रहण्या ग्रामकाम यो यजे-
तेति प्रधानव्या (१) । उच्यते

ततश्च पार्वणहोमयोर्वैमृधे चोभयत्र कल्पितवाक्ये वा-
क्यभेदाभावादुद्देश्यसाहित्यविवक्षया विकृतावनतिदेश इति ।
अत्र ब्रूमः ।

सूक्तवाकविभागाधिकरणे (अ० ३ पा० २ अ० ६)
आग्नेयाद्युत्पत्तिवाक्येष्वपि फलसामान्ये विधिवलेन करणत्वावग-
मात्फलवाक्यं तद्विशेषमात्रार्थं ततश्चोत्पत्तिवाक्येषु षण्णां कर्मणां
षडाकाङ्क्षा उत्पद्यन्तइति षट् प्रकरणानीत्युक्तम् ।

अङ्गविधीनां चोत्पत्तिविधिभिरेव सह प्रकरणादेकवाक्यता
कल्प्यत इत्युक्तं चित्राधिकरणे । उत्पत्तिवाक्यविज्ञातं कर्म सर्वं ह्य-
नूद्यतइति । व्याख्यातं चेदं सोमेश्वरेण ।

ततश्च पार्वणयोः सामर्थ्यस्योद्देश्यसाहित्यविवक्षाहेतुत्वाभावे
प्रत्येकप्रकरणात्प्रत्येकमेवोद्देश्यता ऽऽग्नेयादेः स्यादिति प्रत्येकविकृता-
वतिदेशापत्तिः । अन्यथा प्रयाजादेरपि विवक्षितसाहित्येष्वेव कल्पि-
तवाक्ये वाक्यभेदाभावात्प्रकरणेन विनियोगात्प्रत्येकविकृतावनतिदे-
शः स्यात् । वैमृधे ऽपि च तद्वदेव प्रत्येकप्रकरणात्प्रत्येकमेव वि-
नियोगः । अतः पूर्वोक्तसामर्थ्यादेव पार्वणयोरुद्देश्यसाहित्यविवक्षा-
तः प्रत्येकविकृतावनतिदेशः । वैमृधे तद्विपर्यय इति सिद्धम् ।

तस्माद्याज्ञिकवर्याणां पार्वणान्यायतो कृतिः ।

विकृतौ वैमृधस्येति न्यायज्ञैर्नादितं वचः ॥

इति श्रीमत्पदवाक्यप्रमाणपारावारपारीणधुरीणमी-

मांसाद्वैतसाम्राज्यधुरन्धरश्रीभट्टनारायणात्म-

जभट्टशङ्करकृते मीमांसाबालप्रकाशे

पार्वणवैमृधवैषम्यनिरूपणं

अष्टमाध्यायार्थसंग्रहश्च ।

ऊहो द्विविधः । वाचनिको न्यायगम्यश्च । आद्यो यथा-
सकृदवहन्तीति । द्वितीयस्य तु लक्षणमाहुर्माधवाचार्या अधिकर-
णमालायाम् ।

प्राकृतस्थानपतितपदार्थान्तरकार्यतः ।

ऊहः प्रयोगो विकृत ऊह्यमानतयोदित इति ॥

अत्र कार्यत उपकारात् प्रयोजनत्वेन चास्य हेतुत्वं तेनोपका-
रार्थमित्यर्थः । अत्र च प्राकृतस्थानपतितेत्यनुक्तौ पदार्थान्तरं ब्रूहिती
यवास्तदुपकारार्थं विकृते पदार्थान्तरान्वयादेवान्यथाभूते प्रोक्षणा-
वघातप्रयोगे ऽतिव्याप्तिः स्यादत उक्तम् । प्राकृतस्थानपतितेति न च
ब्रूहिस्थानापन्ना यवाः ।

प्रत्यक्षाविधिना भावे विधानेन विकारतः ।

स्वशब्दाच्च निषेधानुवादात्तत्कार्यकारितेति ॥

सोमेश्वरसंगृहीतनवमोक्तस्थानापत्तिप्रमाणपञ्चकाभावात् ।
अन्यथा वैपरीत्यस्यापि प्रसङ्गाच्च । पदार्थान्तरेत्यनुवादः तन्नैव हि
विकृतत्वं सम्भवति नान्यत्रेति अतस्तत्पदकृत्यं न कार्यम् । कार्यत इ-
त्यनुक्ते ऽसकृदवहन्तीति वाचनिके विकृतावघातस्य विकृतप्रयोगे-
ऽतिव्याप्तिः स्यादत उक्तं कार्यत इति । असौ च वाचनिको न का-
र्यतः आवृत्तस्यैवावघातस्य तुषविमोकलक्षणकार्यतः प्राप्तेरतो न
तन्नातिव्याप्तिरिति । विकृत इत्यनुक्ते पदार्थान्तरेत्यस्यापि लक्ष-
णा । ननु प्रवेशोक्तेर्विकृते नैवे हविषि अवघातप्रयोगे
अतिव्याप्तिः स्यादत उक्तं विकृत इति न चासावघातो विकृतः
पदार्थान्तरान्वयादिति नातिव्याप्तिरिति । चतुर्थपादेन तु ऊहश-
ब्दस्य यौगिकत्वं दर्शितं तेन कार्यकल्प्यत्वं लब्धम् । इतरांशस्तु रु-
ढिलभ्य इति योगरूढो ऽयं पङ्कजादिशब्दवदूहशब्द इति भावः ।

सोयमूहो विभक्तविभागैर्नादशविधः ।

तद्यथा प्रथमं तावत्त्रिविधः । मन्त्रोहः सामोहः संस्का-
रोहश्चेति ।

अत्र गोबलीवर्दन्यायेन मन्त्रोहसामोहयोः पृथगुक्तिस्तत्सा-
धकनावमिकन्यायभेदात् । नवमद्वितीयपादोऽष्टाधिकरणे हि सा-
मोहन्याय उक्तः । तदुत्तरपादाद्ये च तदितरमन्त्रोहन्याय उक्तः इति
मन्त्रोहो ऽपि नवधा क्व चित्प्रकृतिमात्रमूह्यते न लिङ्गं वचनं च सू-
र्याय जुष्टमिति १

क्व चिल्लिङ्गमात्रमूह्यते न प्रकृतिर्वचनं च यथा वस्वसि
रुद्रासीत्येकहायन्या मन्त्रः साण्डे वसुरसि रुद्रो ऽसीति २

क चिद्वचनमात्रमूह्यते न प्रकृतिलिङ्गं च यथा “छागस्य व-
धाया मेदस” इति मन्त्रः प्राजापत्येषु छागानामिति ३

क्वचित्प्रकृतिलिङ्गे एवोह्यते न वचनं यथा ऽ“ग्नये जुष्ट-
मि”त्येतदित्यै जुष्टमिति ४

क्व चित्प्रकृतिवचने एवोह्यते न लिङ्गं यथाग्नये जुष्टमित्येत-
द्विश्वेभ्यो देवेभ्य इति वैश्वदेवे हविषि ५

क्व चिल्लिङ्गवचने एवोह्यते न प्रकृतिः यथा प्रास्मा अग्निं
अरतेत्यत्रास्मै पदं पुलिलिङ्गैकवचनं मल्हाआलभेतैत्यादिषु आभ्य इ-
त्येवं स्त्रीलिङ्गबहुवचनरूपेण ६

क्व चित्त्रीण्यपि प्रकृतिलिङ्गवचनान्युह्यन्ते । यथापोदेवीः
शुद्धाः स्थितिं प्रोक्षण्याभिमन्त्रणार्थं मन्त्रस्तत्राप्राशब्दः स्त्रीलिङ्गो बहु-
वचनान्तो घृतं प्रोक्षणाभिति विहिते घृते प्रोक्षणे घृतदेवशुद्धमसीति
नपुंसकलिङ्गैकवचनान्तघृतपदोहे सर्वमवान्यथा भवति ७

क्व चित्तु प्राकृतस्यैव सकलस्य पदस्याभ्यासात्मके ऊहः
यथा पशुगणे एकधैकधेति ८

क चित्त्वव्ययसञ्ज्ञकतद्धितान्तपदस्थाने ऽव्ययसञ्ज्ञकतद्धिता-
न्तान्तरपदरूपमूह्यते यथा वाजसनेयिनां कर्कमते “मित्रा-
वरुणौ त्वोत्तरत” इत्युत्तरपारिधिपरिधानमन्त्रः । पित्र्यायां मि-
त्रावरुणौ त्वा पुरस्तात्परिधत्तामिति यथा चाहवनीयावेक्षणे सूर्यस्त्वा
पुरस्तात्पात्विति प्राकृतो मन्त्रः पित्र्यायां सूर्यस्त्वा दक्षिणतः पात्व-
त्युह्यते । सम्प्रदायमते त्वत्र मन्त्रद्वये ऽप्युहो नास्तीत्युक्तम् ।
क चित्त्वतद्धितान्तस्याप्यव्ययस्य स्थाने ऽतद्धितान्तमप्यव्ययमूह्य-
ते । यथा । “अग्निं गृह्णामि सुरथं यो मयोभूर्य उचन्तमारोहति
सूर्यमहे । आदित्यं ज्योतिषां ज्योतिरुत्तमं श्वो यज्ञाय रमतां देवता-
भ्य” इत्यन्वाधानमन्त्रं याजमाने सद्यस्कालप्रकृतौ मन्त्रलोपे ऽपि
सद्यस्कालविकृतौ अद्य यज्ञाय रमतामित्युहः क्रियते ।
तत्र इव इत्यव्ययस्थाने अद्येत्यव्ययमूह्यते । इत्युहमेदनिरू-
पणम् ।

अथैकादशविधमूहप्रयोजकं निरूप्यते । तदुक्तम् ।

मुख्यदृष्टार्थता स्त्रार्थसमवेतार्थतादिभिः ।

प्रयुक्ताः प्रकृतौ मन्त्रा गताः कार्यातिदेशतः ॥

विकारेष्वविपिच्छोहाः कार्यापक्षेषु पञ्चधा ।

अर्थान्तरेष्वपूर्वार्थद्वारेणोहं व्रजन्ति नः ॥

इति । तत्रैवमेकादश प्रयोजकान्यत्रोक्तानि । मुख्यार्थत्वं १

दृष्टार्थत्वं २ स्वार्थत्वं ३ समवेतार्थत्वं ४ शब्दस्वरूपाविवक्षां आदि-
शब्दस्यार्थः ५ कार्यमुखोऽतिदेशः ६ विकृतिगतत्वं ७ अनिषिद्धोह-
त्वं ८ कार्यापत्तिः ९ अर्थान्तरत्वम् १० अपूर्वार्थत्वं धर्माणां चेति ११ ।
तानि चैतान्येकादशापि प्रयोजकानि ऋग्यजुर्मन्त्रोहणवापेक्षितानि
न साममन्त्रोहसंस्कारोहयोः । तत्र त्वष्टावेव प्रयोजकानि । दृष्टा-
र्थत्वं १ शब्दस्वरूपाविवक्षा २ कार्यमुखोऽतिदेशः ३ विकृतिगत-
त्वं ४ कार्यापत्तिः ५ अर्थान्तरत्वं ६ अनिषिद्धोहत्वं ७ अपूर्वार्थत्वं
धर्माणां चेति ८ मन्त्रा इत्यनेन सूचितम् । अत्रैकादशानामपि मु-
ख्यार्थत्वादीनामूहप्रयोजकत्वसिद्धयै एकैकव्यतिरेके ऽप्यूहाभावं न-
वमाधिकरणेषूक्तं दशमाद्यसिद्धं च कार्यमुखातिदेशस्योहप्रयोजक-
त्वमुच्यते ।

तथा हि इयं गौस्तया क्रीणामि तस्यै श्रुतमित्यादौ सोमक्र-
यार्थैकहायनीप्रकाशनार्थं मन्त्रे क्षीरादिवाचिनां श्रुतादिशब्दानां
विक्रेत्रानमनार्थत्वाद् दृष्टार्थत्वेऽपि क्रयसाधनस्तुत्यर्थत्वाच्च स्वार्थत्वे
ऽपि कालान्तरे चैकहायन्यामपि क्षीरादिसम्भवात्समवेतार्थत्वेऽपि
एकहायन्यवस्थायामुच्यमानस्य क्षीरादिमत्त्वस्य मुख्यत्वाभावादौ-
पचारिकस्य क्षीरादिमत्त्वस्य साण्डोत्पादयिष्यमाणधेनुद्वारेण सा-
ण्डे ऽप्युपपत्तेरूहाभावान्मुख्येत्युक्तम् १ । “ पत्नीमित्येकवचनस्य
विद्यमानार्थत्वेन मुख्यत्वेऽपि सन्नहनीयपत्नीसंख्याप्रकाशनाच्च
स्वार्थत्वेऽपि एकत्वस्य चानेकपत्नीप्रयोगेऽपि पत्नीत्वसामान्ये
समवायात्समवेतार्थत्वेऽपि प्रकृतावपूर्वसाधनीभूतपत्नीव्यक्तिपर-
त्वात्सामान्यसंख्याप्रकाशनस्यादृष्टार्थत्वेनोहाभावादृष्टार्थत्वेत्युक्तम् ।
२ । इडोपह्वानमन्त्रे “ यज्ञपतिं वर्धानि ”ति यज्ञपतिशब्दस्य य-
जमाने मुख्यत्वेऽपि तत्प्रोत्साहनार्थत्वेन दृष्टार्थत्वसम्भवेऽपि य-
जमानस्य च कर्मसमवायात्समवेतार्थत्वेऽपि इडास्तुत्यर्थवृद्धिवि-
शेषणत्वात्स्वार्थत्वाभावेनोहाभावात्स्वार्थेत्युक्तम् ।

“ इन्द्रागच्छ हरिव आगच्छे ”ति सुब्रह्मण्यामन्त्रे हरिवच्छ-
ब्दस्य हरिवत्तालक्षणे गुणे मुख्यत्वेऽपि तस्य चेन्द्राय हरिवत्ते
धाना इति सवनीयहविरादिषु देवतात्वान्तर्गतेस्तत्प्रकाशनार्थत्वेन
दृष्टार्थत्वेऽपि यक्ष्यमाणेन्द्रप्रकाशनाच्च स्वार्थत्वेऽपि वस्तुवृ-
त्त्येन्द्रे हरिवत्त्वासमवायात्समवेतार्थत्वाभावेनोहाभावात्समवेतार्थत्वे-
त्युक्तम् ४ । सत्स्वपि मुख्यत्वादिषु अर्थप्रकाशनवच्छब्दरूपस्याप्याद-
रे सत्यर्थान्तरयुक्तायां विकृतावैन्द्रीवद् गौणत्वोपपत्तेरूहासम्भ-
वात्प्रकृता यथोत्पत्तिवचनमर्थानां तथोत्तरस्यां ततौ तत्प्रकृतित्वा-

दर्थे चाकार्यत्वादित्येत्तदधिकरणसिद्धशब्दस्वरूपानादरसूचना-
यादिशब्दः ५ ।

ननु प्रकृतौ मन्त्राणां मुख्यत्वादिरूपेण प्रयोगे ऽपि विकृता-
वर्थान्तरयुक्त्यामतिदेशेन प्राप्तानां तदीयद्रव्यदेवतादिप्रकाशना-
सामर्थ्येन प्राकृतकार्यार्थत्वायोगादतिदेशबलात्कार्यान्तरकल्पनैव
स्यान्नोहेन प्राकृतकार्यसामर्थ्यकल्पनेत्याशङ्क्य विकारेषु कार्याति-
देशतो गता इत्युक्तम् । प्राकृतकार्यनैरपेक्ष्येण पदार्थातिदेशे शा-
स्त्रातिदेशे वा कार्यान्तरकल्पना युज्येत वैकृतभावनाकाङ्क्षावशात्तु
करणोपकारलक्षणात्कार्यद्वारस्यैवातिदेशस्य दशमाद्ये वक्ष्यमाण-
त्वान्न कार्यान्तरकल्पनेत्याशयः ६ ।

यद्यपि प्रकृतौ ब्रीहिमन्त्रे मुख्यदृष्टार्थतास्वार्थत्वसमवेतार्थ-
त्वब्रीहिस्वरूपा विवक्षाः सन्ति यवेषु ब्रीहिकार्ययागसाधनता ऽप्य-
स्ति तथापि ब्रीहियवविध्योर्युगपद्यागानुवादेन प्रवृत्तेर्ब्रीहिकार्यं सद्य-
वैः साध्यतइति विनिगमनाविरहादनवगतेर्लैङ्गिकोपदेशेनेव का-
र्यापत्तिमुख्यातिदेशेनाप्यप्राप्तेर्ब्रीहिमन्त्रानूह इत्यतिदेशविकृतिशब्दा-
भ्यां सूचितम् । ७ ।

मुख्यत्वादिदशप्रयोजकसत्त्वे ऽपि “ पूयति वा एतदृचो ऽक्षरं
यदेनदूहति तस्मादृचं नोहेदि ”ति निषेधादनूहं प्राकृतयाज्यानुवा-
क्यादौ वक्तुम् अनिषिद्धोहा इत्युक्तम् ।

कार्यद्वारा ऽतिदेशे ऽपि कार्यान्तरार्थे ब्रीह्यादौ यूपवटस्तरण-
वर्हिर्न्यायेन मन्त्रप्राप्तेरेवाभावेनोहाभावात्प्राकृते कार्यमापन्नेष्वि-
त्युक्तम् ९ ।

प्राकृतकार्यार्थेष्वपि वैकृतब्रीहिष्वर्थान्तरत्वाभावेनाविकृतस्यैव
ब्रीहिमन्त्रस्य प्रयोगोपपत्तेरुहाभावादर्थान्तरेष्वित्युक्तम् १० ।

ननु कार्यद्वारके ऽप्यतिदेशे ब्रीह्यादिकार्यापन्नेष्वपि च नी-
वारेषु ब्रीह्यादिप्रकाश्याभावेन ब्रीहिमन्त्रस्यैवाप्राप्तेर्नोहः स्यादित्याश-
ङ्क्यापूर्वार्थद्वारेणेत्युक्तम् । स्वरूपप्रयुक्तत्वनिरासेनापूर्वप्रयुक्तत्वस्य
नवमाद्ये वक्ष्यमाणत्वान्नीवारादिषु ब्रीह्यादिस्वरूपाभावे ऽपि ब्रीह्या-
दिलक्षितापूर्वसाधनत्वसद्भावात्तद्वारेणास्तिप्राप्तिरित्याशयः ११ ।

पञ्चधा कार्यापत्तिश्च विभक्तविभागात्प्रमाणपञ्चकप्रमेयत्वा-
च्च । तद्यथा । क्व चित्प्रत्यक्षानुमानाभ्याम् । शब्दात्तु त्रेधा । क्व
चित्प्रत्यक्षादेव स्वशब्दात् । क्व चित्तु प्रतिषेधेन स्वशब्दानुमानमनु-
मिताच्च स्वशब्दात्कार्यापत्तिः । क्व चित्त्वभावेन प्रतिषेधानुमानं
प्रतिषेधाच्च स्वशब्दानुमानं तेनानुमितानुमानलब्धात्स्वशब्दात्कार्या-

पत्तिः । तत्र नैवारश्चररिति विकारतद्धितेन नीवाराणां चरुप्रकृति-
त्वोक्तेः प्रत्यक्षसहकृतविधिना प्रदेयप्रकृतित्वलक्षणव्रीहिकार्यापत्ति-
रवसीयते । १ ।

नखावपूतानां चरुरित्यादौ न प्रत्यक्षेण कार्यापत्तिः न हि
निर्लुञ्चनावघातयोः प्रत्यक्षेणैक्यङ्गम्यते । येन प्रत्यक्षतो नखानामु-
लूखलमुसलकार्यापत्तिः स्यात् । किं त्ववपवनस्य वैतुष्यं फलं प्र-
त्यक्षेण हृष्ट्वाऽऽनुमानं भवति नूनमुलूखलमुसलकार्ये नखा वर्तन्तइ-
ति । अतोऽत्रानुमानेन कार्यापत्तिः । २ ।

“परिधौ पशुं नियुञ्जती”त्यत्र तु स्वशब्देनैव परिधिः सप्तम्या
यूपकार्ये नियोजने प्राकृतेऽधिकरणत्वेन यूपवद्विधीयते न ह्ययम-
प्राकृतनियोजनान्तरविधिर्गौरवात् । ३ ।

“न गिरागिरेति ब्रूयादि”ति गिरापदकार्यं लक्षयति प्रतिषिद्धे
हि गिरापदे तत्कार्यं साधनाभिलाषि लक्ष्यते । तत्र च लक्षिते इरा-
पदस्य साध्याभिलाषिणो विधिः । न हीरापदं कार्यप्रतिपादकशब्दा-
द्वते तत्साधनत्वेन शक्यं विधातुं न ह्यशाब्देन शाब्दस्यैकवाक्यता
भवतीति । तस्मादत्र स्वशब्दानुमानम् । परिधौ त्वाम्नातएव स्वशब्द
इति विशेषः । ४ ।

“जुहूषा एतर्हि वाग्भवति यर्हि पृष्ठयः षडहः सन्तिष्ठत”इत्यत्र
संस्थया प्रतिषेधो लक्ष्यते न हि संस्थितः कर्तव्यो भवतीति । प्रतिषेधे-
न च पूर्ववत्कार्यं लक्ष्यते । तस्मिन्नलक्षिते मध्वशनघृताशने विधीये-
ते । एवमत्र लक्षितलक्षणया स्वशब्दः । तदिदं मधुघृताशनोदाहरणं
वार्त्तिककृता दूषितम् । संस्था हि समाप्तिर्न चाभूतस्य संस्था संस्थित-
स्य वा अभावः । तेन लिङ्गवाक्याभ्यां कृतषडहस्य पुंसः संस्कारके
ऽवगम्यमाने मधुघृताशने कथं षडहफलार्थे स्यातामिति । तस्मा-
दत्रोदाहरणं मृग्यमित्युक्तम् ।

तत्तु वर्यं ब्रूमः । षष्ठे (पा० ४ अ० ११) उक्तं “ सत्रायागूर्यं
विश्वजिता यजेते ” त्यत्रागोरणशब्दोक्तं सत्रसङ्कुल्ये विहिते
विश्वजितसत्रमकुर्वतो भवति न कुर्वत इति । तेनेदमभावे विधानस्यो-
दाहरणमिति । इत्येकादशविधस्योद्ग्रहप्रयोजकस्य निरूपणम् ।

इति श्रीमत्पदवाक्यप्रमाणपारापारपारीणधुरीणमी-

मांसाद्वैतसाम्राज्यधुरन्धरश्रीभट्टनारायणात्म-

जभट्टशङ्करकृते मीमांसाबालप्रकाशे

नवमाध्यायार्थसङ्ग्रहः ।

बाधो निवृत्तिरननुष्ठानमिति यावत् । स च द्विविधः । प्राप्त-
बाधो ऽप्राप्तबाधश्चेति ।

यत्नातिदेशसामान्यशास्त्रादिजनिते ज्ञाने ऽपि सर्वविषये वा
मिथ्येदमिति प्रत्ययान्तरं भवति स प्राप्तबाधः ।

यत्र तु लिङ्गादौ श्रुतिकल्पनाप्रतिबन्धात् ज्ञानोत्पत्तिरेव प्र-
तिबध्यते ऽसावप्राप्तबाध इति ।

अनयोश्च मध्ये पूर्वो मिश्रैः प्रमेयापहारलक्षणो बाध इत्यपि
व्यवहृतः । उत्तरश्च मूलोच्छेदलक्षण इत्यपि । तत्र प्राप्तबाधो ऽपि
द्विविधो नित्यो वैकल्पिकश्च । तत्रनित्यस्तावदं कविशतिभेदः ।

तद्यथा । प्रत्यक्षेण तदाभासो बाध्यते १ । अनुमानेन तदाभा-
सः २ । शब्देन तदाभासः ३ । उपमानेन तदाभासः ४ । अर्था-
पत्त्या तदाभासः ५ । अभावेन तदाभासः ६ । एते षट्कलौकिका
बाधाः ।

अथ शास्त्रीयाः । नित्यं नैमित्तिकेन यथा “दर्शपूर्णमासयोः
पञ्चदश सामिधेनीरनुब्रूयादि”ति नित्यं पाञ्चदश्यं “सप्तदश
वैश्यस्ये”ति वैश्यनिमित्तकेन साप्तदश्येन वैश्यकर्तृके प्रयोगे
बाध्यते । १ ।

उभयमपि क्रत्वर्थं पुरुषार्थेन । यथा । पूर्वोक्तं पाञ्चदश्यं सा-
प्तदश्यं च “एकविंशतिमनुब्रूयात्प्रतिष्ठाकामस्ये”ति काम्येन एक-
विंशतित्वेन बाध्यते । २ ।

पूर्वं परेण । यथा “यद्ब्रूताता ऽपच्छिद्यत अद-
क्षिणो यज्ञः परिसमाप्यते यत्पूर्वस्मिन्दास्यन् स्यात्तद्दद्यात् । याद
प्रतिहर्ता सर्ववेदसं दद्यादि”ति द्वयोर्निमित्तयोर्द्वे नैमित्तिके विहि-
ते तत्र निमित्तपौर्वापर्ये परेण नैमित्तिकेन पूर्वनैमित्तिकं बा-
ध्यते । ३ ।

प्राकृतमर्थलोपेन बाध्यते । यथा । कृष्णलचराववधातः प्राकृ-
तश्चोदकप्राप्तो वैतुष्यरूपार्थलोपात् । यथा वा स्वयं दिते बर्हिषि ल-
वनं प्राप्तिरूपार्थलोपात् । ४ ।

प्राकृतमेव पर्युदासेन बाध्यते । यथा । “न होतारं वृणीते” इति
पिड्यायां श्रुतं तत्र वैधनिषेधे विकल्पप्रसक्तेः पर्युदासत्वं नित्यबाधा-
र्थं दशमे उक्तं ५ ।

प्राकृतमेव प्रत्याम्नानेन बाध्यते । तदप्यारभ्याधीतेनानार-
भ्याधीतेन वेति द्विधा । आद्योदाहरणं यथा “कुशमयं बर्हिर्भवती”ति
प्रकृतितः प्राप्ताः कुशा “शरमयं बर्हि भवती”ति विकृतौ विहितैः शरैः

बाध्यन्ते । ६ ।

द्वितीयोदाहरणम् । यथा य इष्ट्येत्यनारभ्य विहितेन सद्य-
स्कालत्वेन विवृतिष्वतिदिष्टद्वयहकाल्यबाधः ७

सामान्यविहितं विशेषविहितेन बाध्यते । तदपि विधेयभेदे
विधेयैक्ये वेति द्विधा । तत्राद्योदाहरणं यथा । पदेनाहवनीयबाधः ।
द्वितीयोदाहरणमुपसंहारः । ९ ।

सामान्यविशेषबाधो न वाक्यानेकत्वएव किं तु वाक्यैक्येऽपि
यथा सप्तमे (पा० ३ । अ० ४ ।) उक्तं “ वारुण्या निष्कासेने ”ति
द्रव्यविशेषेणावभृथनाम्ना सामान्यतोऽतिदिष्टः पुरोडाशो
बाध्यते । १० ।

निष्प्रयोजनं सप्रयोजनेन बाध्यते । यथा निगदेषु परसम्बो-
धनार्थेषु तदर्थं कल्पितविधिनापि प्राप्तेनोच्चैस्त्वेनोपांशुत्वमुपांशुय-
जुषेत्यनेन प्राप्तं बाध्यते । ११ ।

अल्पं भूयसा बाध्यते यथा । पञ्चदशरात्रे नाम्नां मिथश्चि-
न्तायामेकमग्निपुत्रामाग्नेयी सुब्रह्मण्याप्रवर्तकमनेकैर्नन्दीसुब्रह्मण्याप्र-
वर्तकेन ज्योतिरादिनाम्ना बाध्यते । १२ ।

सावकाशं निरवकाशेन । यथा । यत्किं चित्प्राचीनामिति वी-
प्सार्थयत्किञ्चिच्छब्दवशेनाग्नीषोमीयप्राग्भाविपदार्थविशेषोद्देशेन वि-
हितं दीक्षणीयातोऽन्यत्रापि सावकाशमुपांशुत्वं दीक्षणीयादिमा-
त्रार्थेन यावत्येति स्वरेणान्यत्र निरवकाशेन बाध्यते ।

तथा विशेषसमाख्यया सामान्यसमाख्याबाधोऽपि तार्त्तीयो
ऽत्रोदाहरणम् । १३ ।

अङ्गं प्रधानेन बाध्यते यथा । पवमानेष्टिष्वग्निहोत्रहवणी नि-
र्वापेण बाध्यते । १४ ।

अङ्गधर्मः प्रधानधर्मेण बाध्यते । यथा । दीक्षणीयायाः पर्व-
कालत्वं सुत्यापर्वकालत्वेन । १५ ।

उपादेयमनुपादेयेन । यथा । सान्तपनीयोत्कर्षेऽग्निप्रणयनं
कालेन बाध्यते । १६ । त इमे पञ्चदश शास्त्रीयबाधभेदाः पूर्वं च
लौकिकाः षडिति एकविंशतिर्बाधभेदाः । प्रसङ्गलक्षणोऽपि बाधः
प्राप्तबाध एव । स तु सप्तविधः । प्रधानप्रसङ्ग एकप्रकारः यथा
काम्यार्थेनाग्निहोत्रादिप्रयोगेण नित्यतत्प्रयोगस्य प्रसङ्गसिद्धिः । १ ।

अङ्गप्रसङ्गस्तु षोढा । तद्यथा । औपदेशिकेनाङ्गेनौपदेशिकस्य
प्रसङ्गः । तत्रापि नैमित्तिकेन नित्यस्य यथा । वैश्यनिमित्तकसाम्पद-
श्येन नित्यस्य पाञ्चदश्यस्य । २ ।

तथा काम्येन नित्यस्य नैमित्तिकस्य च । यथा प्रतिष्ठार्थेनैकविंशतित्वेन पाञ्चदश्यस्य नित्यस्य वैश्यनिमित्तकस्य च साप्तदश्यस्य । ३ । ४ ।

औपदेशिकेनाऽऽतिदेशिकस्य । यथा । दर्शार्थेन प्रयाजादिना निशीष्ट्यर्थस्य प्रयाजादेः । ५ ।

आतिदेशिकेनातिदेशिकस्य । यथा । पश्वर्थेन प्रयाजादिना पशुपुरोडाशार्थस्य प्रयाजादेः । ६ ।

आतिदेशिकेनौपदेशिकस्य यथा । “एकविंशतिमनुब्रूयात्प्रतिष्ठाकाम्यस्ये”ति काम्येऽनुवचनान्तरे नित्यानुवचनप्रकृतिकेऽतिदिष्टाभिः सामिधेनीभिः प्राकृतसामिधेनीकार्यस्याग्निसामिधेन्यस्य प्रसङ्गतः सिद्धेस्तासां बाधः । ७ ।

तंश्च सप्तप्रसङ्गलक्षणा बाधाः पूर्वैरेकविंशतिसंख्यैर्बाधैः सहाष्टाविंशतिर्बाधभेदाः सिद्धाः ।

वैकल्पिकस्तु प्राप्तबाधः पूर्वमुद्दिष्टः सोऽपि विभक्तविभागेन चतुर्विधः । तथा हि । औपदेशिकेनौपदेशिकस्य कश्चित् । सोऽपि चतुर्धा ।

भावयोर्भावाभावयोश्च । द्विविधोऽपि चायं प्रकृतौ विकृतौ चेति तत्र प्रकृतौ उपदिष्टयोर्भावयोर्यथा ग्रीहियवयोः । विकृतौ उपदिष्टयोर्भावयोर्यथा “खादिरो यूपो भवति वैल्वो यूपो भवती”ति । प्रकृतावुपदिष्टयोर्भावाभावयोर्यथाऽग्निहोत्रे न दध्यधिश्रयेदधिश्रयेदित्येक इति । विकृतावुपदिष्टयोर्भावाभावयोर्यथा “ऽतिरात्रे षोडशिनं गृह्णाति नातिरात्रे षोडशिनं गृह्णाती”ति । कश्चित्तु उपदिष्टेनातिदिष्टस्य वैकल्पिको बाधः । स तु त्रिविधः । उपदिष्टेन भावेनातिदिष्टस्य भावस्य वैकल्पिको बाधः । यथा पित्र्यायां द्वौ त्रीन्वा परिधीन्परिदध्यादित्यापस्तम्बसूत्रम् । अत्र हि प्राकृतपरिधानानुवादेन त्रित्वस्यापि विधौ वाक्यभेदापत्तेः । परिधिद्वयमेव वैकल्पिकतया विधीयते तदभावपक्षेऽतिदेशप्राप्तमेव परिधित्रित्वमनूयते । १ ।

उपदिष्टेन भावेनातिदिष्टस्याभावस्य वैकल्पिको बाधः । स च तत्र यत्प्रकृतौ किं चिन्नियमेन निषिद्धं विकृतौ तदेव वैकल्पिकतया विधीयते । तादृशमुदाहरणं मृग्यम् । २ ।

उपदिष्टेनाभावेनातिदिष्टस्य भावस्य वैकल्पिको बाधः । यथा ।

पशावाज्यभागावतिदेशतः प्राप्तौ “न तौ पशौ करोती”ति निषेधाद् बाध्येते । उपदिष्टेनाभावेनातिदिष्टस्याभावस्य वैकल्पिको बाधः

इति नैव सम्भवतीति ते एते वैकल्पिकाः सप्त बाधभेदाः । एकच-
त्वारिंशत्तु वैकल्पिकबाधभेदाः । द्वादशाध्यायार्थनिरूपणे एकच-
त्वारिंशद्विधविकल्पोक्त्या ऽर्थाद्वक्ष्यन्ते । तेनेमे सप्त वैकल्पिकबाध-
भेदास्तैरेकचत्वारिंशत्संख्यैर्वैकल्पिकबाधभेदैः सहाष्टाचत्वारिंशद्वै-
कल्पिकबाधभेदाः पूर्वोक्ताश्चाष्टाविंशतिर्नित्यबाधभेदा मिलित्वा षट्-
सप्ततिः प्राप्तबाधभेदाः सिद्धाः । यदा तु वक्ष्यमाणैकचत्वारिंशद्वैक-
ल्पिकबाधभेदवत्पूर्वोक्ता अष्टाविंशतिसंख्या अपि नित्यबाधभेदा जा-
तिद्वयगुणक्रियादिविषयत्वेन भिन्ना निरूप्यन्ते तदा ते द्वादशोत्तरं
शतं भवन्ति । तेनैते नित्यैरष्टाचत्वारिंशत्संख्यैः प्राप्तबाधभेदैः सह
षष्ठ्यधिकं शतं प्राप्तबाधभेदाः सिद्धाः ॥ १६० ॥

इति प्राप्तबाधभेदनिरूपणम् ।

अथा ऽप्राप्तबाधभेदा उच्यन्ते । ते च विभक्तविभागेन पञ्च-
विंशत्यधिकंशतचतुष्टयं भवन्ति । तथा हि । प्रत्यक्षेणानुमानादीनि
पञ्च बाध्यन्त इति ते पञ्चबाधभेदाः । ५ ।

प्रत्यक्षव्यतिरिक्तानां तु मध्ये यदेव प्रथमं प्रवृत्तं तेनोत्तरस्यो-
त्पत्तिप्रतिबन्ध एव भवति । तेनानुमानकृताश्चत्वारो बा-
धभेदाः । ४ । उपमानकृताश्चत्वारः । ४ । शब्दकृताश्चत्वारः । ४ ।
अर्थापत्तिकृताश्चत्वारः । ४ । अभावकृताश्चत्वारः । ४ । यौगपद्ये
तु द्वयोर्द्वयोः प्रमाणयोः सामग्येरेकविषयत्वेन विरोधे ऽन्योन्यप्र-
तिबन्धात्प्रमाणसंप्लव एव ज्ञानानुत्पत्तिलक्षण इति नैयायिकाः ।
त इमे लौकिकाः पञ्चविंशतिर्बाधभेदाः ॥ २५ ॥

अथ शास्त्रीया अप्राप्तबाधभेदा उच्यन्ते । श्रुत्या लिङ्गादीनि
पञ्च बाध्यन्ते । लिङ्गेन वाक्यादीनि चत्वारि । वाक्येन प्रकरणादी-
नि त्रीणि । प्रकरणेन क्रमादिद्वयम् । क्रमेण समाख्येति । तएते-
पञ्चदशबाधभेदा यत्रैकः शेषो द्वयोः शेषिणोर्द्वाभ्यां प्रमाणाभ्यां
विनियुज्यते तत्रापि सम्भवति (यथा । एकैन्द्रीश्रुत्या गार्हपत्ये लिङ्गे-
नेन्द्रे तथा यत्रैकस्मिन् शेषिणि द्वौ शेषौ द्वाभ्यां प्रमाणाभ्यां विनि-
युज्येते तत्रापि सम्भवन्ति । यथा एकस्मिन् गार्हपत्ये शेषिणि श्रुत्यै-
न्द्रीलिङ्गेन यां कां चित्रकृताभेयीसामान्यसम्बन्धापेक्षत्वादिति १)
त्रिंशत् । ते च पूर्वोक्तैः पञ्चविंशतिसंख्यैर्लौकिकैः प्रत्यक्षादिबाधभेदैः
सह पञ्चपञ्चाशद्बाधभेदाः सप्तत्रिंशः ५५ ॥ श्रुत्यादिषु च यथा वि-
जातीयैर्विजातीयानां बाध एवं सजातीयैः सजातीयानामपि बाधः ।
तद्यथा श्रुत्या तावच्छ्रुतिर्बाध्यते । तदुक्तम् ।

तथा पञ्चदशमेकत्वं पदश्रुत्या प्रतीयते ।

समानप्रत्ययश्रुत्या बलीयस्याक्रियाङ्गतेति । १ ।

तथा ऽसन्दिग्धश्रुत्या सन्दिग्धश्रुतिबाधो यथा । आमिक्षा-
यागे वैश्वदेवीत्यसन्दिग्धतद्धितश्रुत्या वाजिभ्य इति चतुर्थी पञ्च-
मीत्वेन सन्दिग्धायाः श्रुतेर्बाधो गुणाधिकरणे उक्तः । २ ।

लिङ्गेनापि लिङ्गं बाध्यते । यथा “ स्योनं ते सदनं कृणोमी ”
त्यत्र मन्त्रे उभयोरर्धयोः कर्मसमवेतस्वस्वार्थप्रकाशनसामर्थ्येन त-
स्मिन्नित्येकवाक्यतोपगमनसामर्थ्यात्मकं लिङ्गं बाध्यते । ३ ।

वाक्येनापि वाक्यं बाध्यते । यथा । “ प्रोक्षिताभ्यामुलूख-
लमुसलाभ्यामवहन्ती”त्यत्र प्रोक्षिताभ्यामिति तृतीयायाः कप्रत्य-
योक्तोऽलूखलमुसलगतकरणकारकानुवादित्वाच्छ्रौतविनियोगाभावेन
वाक्यीयविनियोगे सत्यसौ वैयधिकरण्यान्नावघाते किंतूलूखलमुस-
लयोरेवेति नवमे उत्पत्तिसंयोगादित्याधिकरणे वक्ष्यते ।

यत्त्वत्र वार्तिकमुदाहरणमुक्तम् “ पञ्चदश सामिधेनीरनुब्रू-
यात्सप्तदश सामिधेनीरनुब्रूयाद्वैश्यस्येति । उभयत्रापि हि सामाना-
धिकरण्यादेकवाक्यत्वकृते विनियोगे सति निमित्तविशेषसंयोगा-
त्साप्तदश्यं बलीयो भवतीति । तदयुक्तम् ।

निमित्तनैमित्तिकन्यायेनैव तत्र बाधसिद्धेः । किं च नैमित्ति-
कत्वेन बाधः प्राप्तबाधः तेन वाक्यान्तरत्वे ऽपूर्वं नित्यपाञ्चदश्यज्ञा-
नोत्पत्तेः स एव युक्तः । वाक्ययोस्त्वन्योन्यं बाधो प्राप्तबाधः स
वाक्यैकत्वपव युक्तः अवघातसमभिव्याहारनिमित्तबोधानुत्पत्ते-
रिति । ४ ।

प्रकरणेनापि प्रकरणं बाध्यते । यथा “ अभिक्रामं जुहोतीत्य-
वान्तरप्रकरणेन महाप्रकरणम् । महाप्रकरणमपि महाप्रकरणेन
बाध्यते । यथा ज्योतिष्टोमप्रकरणेन नित्यानित्यसंयोगविरोधसह-
कृतेन संस्थाप्रकरणम् । ५ । क्रमेणापि क्रमो बाध्यते । ऐन्द्राग्रयोः
कर्मणोरैन्द्राग्रयोश्च याज्यानुवाक्यायुगलयोर्यथासंख्यक्रमेणात्यन्त-
देशसामान्यलक्षणेन पौर्वापर्यप्रत्यासत्तिक्रमो युगलयोरनियमेन कर्म-
द्वये प्रापको बाध्यते । ६ ।

समाख्ययापि समाख्या बाध्यते । यथा विशेषसमाख्यया सा-
मान्यसमाख्याः । यथोक्तं तृतीये (पा० ७ । अ० २१) तस्योपदे-
शसमाख्यानेन निर्देश इत्याधिकरणे । ७ ।

त एते सप्त बाधभेदाः शेषशेषिभेदेन द्विगुणा द्वादश पूर्वोक्तैः
पञ्चपञ्चाशत्संख्यैरप्राप्तबाधभेदैः सह द्विषष्टिरप्राप्तबाधभेदाः

सिद्धाः । ६२ ।

शब्दान्तरादीनां तु मिथः समवायाभावान्न बाध-
भेदाः सम्भवन्ति । क्रमप्रमाणानामपि श्रुतिलिङ्गादिव-
त्षण्णां पञ्चदशबाधभेदाः । तत्र तु तार्तीयवन्न सूत्र-
क्रमेण बलाबलं किं त्वन्यथा । तथा च निरालम्बनवादे श्रुत्य-
र्थपठनस्थानमुख्यासत्तिप्रवृत्तिभिरित्ययथासूत्रमनुक्रम्य विरोधे सति
दौर्बल्यमेतेषामपि पूर्ववादित्युक्तं पूर्ववच्छ्रुतिलिङ्गादिवदित्यर्थः । सू-
त्रक्रमेण बलाबले सति अवदानाभिधारणासादनेषु प्रवृत्तिक्रमान्मु-
ख्यक्रमस्य बलीयस्त्वं पञ्चमोक्तं विरुध्यतेति । ते च श्रुत्यर्थादीनां
षण्णां पञ्चदशबाधभेदा एवम् । श्रुतिः पञ्चभ्यो ऽपि बलीयसीति
स्पष्टमेव । तेन श्रुत्यार्थादीनां पञ्चानां पञ्चबाधाः । ५ ।

अर्थाख्यप्रयोजनविरोधे हि यागादीनामप्रसरात्तैः क्रमक-
ल्पनासम्भवादर्थेन पाठादीनां चतुर्णां चत्वारो बाधाः ४ ।

पाठः स्थानादित्रिभ्यो बलवानित्यपि स्फुटमेव । स हि श्रुति-
वदाम्नातेन प्रत्यक्षएव स्थानादिषु तु न तदस्ति । श्रुतिस्तु साक्षात्क्र-
मविषयैव न पाठ इति श्रुतितो भेदः । तेन ते त्रयो बाधाः ३ ।

स्थानमपि मुख्यप्रवृत्तिभ्यां प्रबलमित्यसन्दिग्धम् । पाठे
हि क्रमवतोर्ज्ञाने प्रत्यक्षक्रमेण जाते ऽनुभवक्रमेण स्मृति-
स्तत्क्रमेण चानुष्ठानक्रमः स्थाने तु आश्विनग्रहणेन सवनीयमात्रज्ञानं
पश्चन्तरस्य तु चोदकादवश्यकतेव्यत्वात् सह पशूनिति साहित्यस-
म्पत्त्यै सवनीयाऽऽनन्तर्याक्षेपमात्रं परिशेषात्प्रयोगविधिना न तु प-
श्चन्तरस्य सवनीयानन्तरं ज्ञानं पाठेनेवास्ति । मुख्यक्रमे तु मुख्य-
स्यैव ज्ञानमस्ति न तु क्रमवतोरन्यतरस्यापि पाठेनेव ज्ञाने स्तः ।
एवं प्रवृत्तावपि क्रमवद्भ्यां पूर्वयोरेव ज्ञाने सिद्धे न तु क्रमवतोरन्य-
तरस्यापि पाठेनेव तेन तौ द्वौ बाधौ २ । मुख्यक्रमो ऽपि प्रवृत्तेः
सबलः । पूर्वो हि प्रधानानामङ्गासत्त्यर्थः उत्तरस्त्वङ्गानामेव परस्पर-
प्रत्यासत्त्यर्थ इत्यङ्गगुणविरोधन्यायादेवायं बाधः सिद्ध इति प-
ञ्चदशैते बाधाः । तदेते पञ्चदशापि बाधा विप्रतिपत्तौ वा प्र-
कृत्यन्वयाद्यथा प्रकृतीति सूत्रे तन्त्ररत्ने उक्ताः । श्रुत्यादिचतुष्टयं
मुख्यप्रवृत्तिभ्यां सर्वत्र बलीयः षणामपि हि श्रुत्यादीनां पूर्वपूर्वब-
लीयस्त्वं तत्र तत्र साधयिष्यतइति ।

अत्रोदाहरणानि । तत्र श्रुत्यार्थबाधे स्थितोदाहरणाभावात्कृ-
त्वाचिन्तान्यायेनोदाहरणमुक्तं तन्त्ररत्ने क्रमको यो ऽर्थशब्दाभ्यामि-
त्यधिकरणे (अ० ५ पा० ४ अ० १) ।

श्रुत्यर्थयोर्विरोधस्तु नैव क चन सम्भवी ।

यथाश्रुत्येव हि न्याय्यमर्थस्य परिकल्पनम् ॥

कृत्वाग्निहोत्रं पक्तव्या यवागूरिति हि श्रुते ।

पाको ऽहृष्टार्थ एव स्यादनुष्ठानं च पश्चिमम् ॥

इति । अनुष्ठानं च पश्चिमं होमोत्तरं स्यादित्यनुषङ्गः । अर्थेन तु पाठबाधः क्रमकोपाधिकरणे (अ० ५ पा० ४ अ० १) एवाग्निहोत्रं जुहोति यवागूं पचतीत्युदाहृत्य सिद्धान्तित इत्यर्थतो दुर्बलस्य पाठस्य श्रुतितो दौर्बल्यं कैमुतिकन्यायेनार्थादेव सिद्धमिति तदुदाहरणानुक्तिः । एवमस्मदुक्तबलाबलरीत्या पाठाद् दुर्बलस्य स्थानस्य श्रुत्यर्थाभ्यां सुतरां दौर्बल्यं कैमुतिकन्यायसिद्धम् । तत्र तु श्रुतिस्थानयोरर्थस्थानयोश्च बाधोदाहरणे पञ्चमे ऽनुक्तत्वान्न स्त इति गम्यते । पाठेन स्थानबाधे तूदाहरणं प्राकृताच्च पुरस्ताद्यदित्यधिकरणे (अ० ५ पा० २ अ० ११) उक्तम् । सावित्रहोमोक्तासम्भरणाद्यपूर्वपदार्थान्विधाय दीक्षणीयादयः प्राकृताः सगुणाः श्रुताः । तत्र प्राकृतेन दीक्षणीयाप्राचीनेन पदार्थेनोपस्थितानां दीक्षणीयादीनां स्थानेन प्रागनुष्ठाने ततः प्राक् पाठः सावित्रहोमादेर्न स्यादिति पाठक्रमेण स्थानात्क्रमो बाध्यतइति । पाठेन मुख्यक्रमबाधे तूदाहरणं प्रकृतौ तु स्वशब्दत्वादित्यधिकरणउक्तम् । (अ० ५ पा० १ अ० ८) अग्नीषोमीयनिर्वाप आज्यनिर्वापोत्तरं मुख्यक्रमात्प्राप्त औषधनिर्वापत्वेनाज्यनिर्वापात्प्राक् । पाठात्तथैव कार्य इति । मुख्यक्रमेण प्रवृत्तिक्रमबाधे तूदाहरणमवदानाभिधारणासादेनैवानुपूर्व्यं प्रवृत्त्या स्यादित्यधिकरणउक्तम् । (अ० ५ पा० ४ अ० २) साध्नाय्यधर्मा हि पूर्वं प्रवृत्ताः पश्चादाग्नेयधर्माः प्रधानं त्वाग्नेयस्य प्रथमं प्रश्नात्सान्नाय्यस्य । ततः स्विष्टकृदवदानं प्रयाजशेषाभिधारणं वेद्यामासादनं तत्सान्नाय्यस्य पूर्वं प्रवृत्तिक्रमात्प्राप्तं मुख्यक्रमात्त्वाग्नेयस्य पूर्वं कार्यमिति । एवं पञ्चदशानां बाधानां मध्ये ऽर्थेन पाठबाधः पाठेन स्थानबाधः पाठेन मुख्यबाधो मुख्येन प्रवृत्तिबाध इत्येतेषां चतुर्णां बाधभेदानामुदाहरणानि चत्वारि चतुर्ध्वधिकरणेषु विशेषत उदाहृतान्युक्तानि । आद्यबाधभेदोदाहरणं च क्रमको यो ऽर्थशब्दाभ्यामिति जैमिनिनैव कृत्वाचिन्तयोपनिबद्धमुक्तम् । इतरेषां तु दशानां बाधभेदानामुदाहरणान्यनुपलम्भात्पञ्चमे नोक्तान्यस्माभिश्चेति । श्रुत्यर्थादिषु च श्रुतिलिङ्गादिवत्सजातीयानामप्यन्योन्यबाधाः श्रुत्योर्थयोः स्थानयोर्मुख्ययोः प्रवृत्त्योश्चेत्येवं विधा उदाहरणासम्भवात्पञ्चमे न चिन्तिताः । पाठयोस्तु विधिमन्त्रग-

तयोर्मन्त्रगतो बलवानित्युक्तं मन्त्रतस्तु विरोधे स्यादित्यधिकरणे (अ० ५ पा० १ अ० ९) अग्नीषोमीयब्राह्मणं प्राकपाठितं पश्चात्वाग्नेयब्राह्मणं मन्त्रकाण्डे तु प्रागाग्नेयस्य याज्यानुवाक्यायुगलं ततो ऽग्नीषोमीयस्य तत्र मन्त्रपाठक्रमेण विधिपाठक्रमबाधादाग्नेयः पूर्वमनुष्ठेयः पश्चादग्नीषोमीय इति । तपते षोडशबाधभेदाः पूर्वोक्तौर्द्विषष्टिसंख्यैर्बाधभेदैः सहाष्टसप्ततिरप्राप्तबाधभेदाः सिद्धाः ॥ ७८ ॥

तथा श्रुत्या स्मृतिर्बाध्यते यथा “औदुम्बरीं स्पृष्ट्वोद्गायेदि”ति श्रुत्या “औदुम्बरी सर्वा वेष्टयितव्ये”ति स्मृतिः । १ ।

तथा श्रुत्या ऽऽचारो बाध्यते । यथा ऽपराधप्रयोगरूप आचारस्तस्माद् ब्राह्मणेन न स्लेच्छितवै इति निषेधरूपया श्रुत्या । २ ।

तथा स्मृत्याप्याचारो बाध्यते । यथा ।

मातुलस्य सुतामूढ्वा मातृगोत्रां तथैव च ।

समानप्रवरां चैव त्यक्त्वा चान्द्रायणं चरेत् ॥

इति स्मृत्या मातुलकन्यापरिणयनाचारो दाक्षिणात्यानां । ३ ।

तथा प्रत्यक्षवैदिकलिङ्गेन स्मृतिर्बाध्यते । अन्नोदाहरणं सोमे-श्वरेणोक्तम् । मातुलकन्योद्वाहनिषेधस्मृतिः पूर्वोक्ता श्रौतलिङ्गेन बाध्यते । श्रौतलिङ्गत्रयं च तत्रोक्तम् । “ गर्भे नु तौ जनिता दम्पती कर्देवस्त्वष्टा सविता विश्वरूप ” इत्येकम् ।

“ आयाहीन्द्रपथिभिरीलितेभिरित्यपरं ” मन्त्ररूपम् । वाजसनेयके “ स्मृचौ व्यूहति प्राचीं जुह्वं प्रतीचीमुपभृतामि ”ति स्मृचव्यूहनविधिवाक्यशेषरूपं तस्मात् समाना देवपुरुषा दत्ता चाद्यश्च जायते उत तृतीये सङ्गच्छामहै चतुर्थे सङ्गच्छामहै इति तृतीयम् । तदर्थस्तन्निरासश्च शास्त्रदीपिकाप्रकाशे ऽस्मत्कृतो विस्तरभयाग्नेहोक्तः ।

इदं तु तत्रोदाहरणम् ।

आशसनं विशसनमथो अधिविकर्त्तनम् ।

सूर्यायाः पश्य रूपाणि तानि ब्रह्मानुशुन्धतीति ॥

सूर्याख्याया नववध्वा आशसनविशसनविकर्त्तनाख्यवस्त्रत्रयधारणाविषयश्रौतमन्त्रालिङ्गेन सूर्याविदेवधूवस्त्रं दद्यादिति स्मृतेरेकवस्त्रधारणार्थाया बाधः । ४ ।

तथा प्रत्यक्षवैदिकलिङ्गेनाचारो बाध्यते । यथा यववराहाधिकरणे (अ० १ पा० ३ अ० ५) “यदा वा अन्या ओषधयो म्लायन्ते

अथैते मोदमाना इवोत्तिष्ठन्ती"त्यर्थवादलिङ्गेन प्रियङ्गुषु यवशब्द-
प्रयोगरूप आचारो बाध्यते ५ ।

एवं श्रुतिस्मृत्याचारसम्बद्धाः पञ्चबाधभेदाः पूर्वोक्तैरष्टस-
प्ततिसंख्यैर्बाधभेदैः सह त्र्यशीतिरप्राप्तबाधभेदाः सिद्धाः ॥ ८३ ॥
तथा आप्तस्मृत्या अनाप्तस्मृतिर्बाध्यते । यथा । नात्मानं घातये-
दिति मन्वादिसमृत्या केदारं पातयेद्देहमिति पात्रण्ड्यादिसमृतिः १ ।
तथा अविगीतस्मृत्या विगीतस्मृतिर्बाध्यते यथा न स्तेनः स्याद्-
त्यनया ।

तथैव सप्तमे भक्ते भक्तानि षडनश्नता ।

अश्वस्तनविधानेन हर्तव्यं हीनकर्मणः ॥

इत्याप्तस्मृतिरपि दण्डाभावमात्रपरा अल्पदोषपरा च २ ।

अदृष्टार्थस्मृत्या दृष्टार्था स्मृतिर्बाध्यते । यथा । न जातु
ब्राह्मणं हन्यादित्यनया जिघांसन्तं जिघांसीयादित्यात्मरक्षणादि
दृष्टार्था । ३ ।

एवं आप्ताचारेणानाप्ताचारो बाध्यते । यथा पितृवधिकरणउक्तं
(अ० १ पा० ३ अ० ५) वृक्षविषयपीलुशब्दप्रयोगरूपाचारेण
हस्तिविषयम्लेच्छरूपानाप्तप्रयोगरूपा ऽऽचारबाध इति । ४ ।

तथा । अविगीताचारेण विगीताचारो बाध्यते । यथा दाक्षि-
णात्यानां मांसभक्षणावर्जनाचारः प्राच्यादीनां च मांसभक्षणाचारः ।
तत्रोभाष्यामाचाराभ्यां श्रुत्यनुमानं सामान्यत एव स्यात् दा-
क्षिणात्याप्राच्याद्युपपदकल्पनाया होलाकाधिकरणन्यायेन (अ०
१ पा० ३ अ० ८) निरस्तत्वात् । ततश्च किं वि-
कल्प उतान्यतरेणान्यतरबाधः । बाधे ऽपि केन कस्येति वीक्षायां
लोभादिमूलकत्वेन भक्षणाचारस्य विगीतस्यासम्भवलोभादिमूल-
केनाविगीतेन वर्जनाचारेण बाधः । ५ ।

तथा अदृष्टार्थेनाचारेण दृष्टार्थ आचारो बाध्यते ।
यथा वसन्तोत्सवाद्याचारेण अपि वा कारणग्रहणे प्रयुक्तानि प्रती-
येरन्निति वर्णके (अ० १ पा० ३ अ० ४) श्रुतिकल्पनोक्तेर-
दृष्टार्थेन तत्समानकालीनस्य यस्य कस्य चिदृष्टार्थस्याचारस्य बाधः
६ । तदेते षट् स्मृत्याचारसम्बद्धा बाधभेदाः पूर्वोक्तैस्त्र्यशीतिसंख्यै-
र्बाधभेदैः सह एकौननवतिर्बाधभेदाः सिद्धाः ॥ ८९ ॥

तथा ऐन्द्रयेति वचृतीयादिश्रुतिप्रभवया स्मृत्या लिङ्गादिस-
माख्यान्तप्रभवा बाध्यते । यथा पुत्रं प्रतिग्रहीष्यन्निवेशनस्य मध्ये
व्याहृतिभिर्हुत्वेत्याद्या होमादीतिकर्तव्यतायुक्तपुत्रप्रतिग्रहादिवि-

षयत्वाद्भिधिश्रुतिनृतीयाश्रुतिप्रभवया स्मृत्या न शेषो अग्रे अन्यजा-
तमस्तीत्यादेः शेषोऽपत्यमन्योत्पादितं नास्तीत्यर्थत्वेन दत्तकपुत्रनिषे-
धलिङ्गत्वात्तत्प्रभवा यस्य ये बीजिनो जातास्तस्य ते नेतरस्य त्वि-
त्याद्येति । तेनैतेऽपि पञ्चदशभेदाः शेषसमवाये, पञ्चदश च
शेषिसमवाये इति त्रिशत् । ततश्चेते पूर्वाक्तैरेकोनवतिबाधभेदैः
सह एकोनविंशत्यधिकं शतमप्राप्तबाधभेदाः सिद्धाः ॥ ११९ ॥

तथा विधिप्रभवया स्मृत्या अर्थवादप्रभवा सा बाध्यते । यथा
मागामनागामदिति वधिष्टेति विधिप्रभवया गां न हन्यादित्यनया
तद्यदेवादो मनुष्यराज आगते अन्यस्मिन्वार्हत्युक्षणं वा वेहतं वा
क्षदन्त इत्यर्थवादप्रभवा महोक्षं वा महाजं वा श्रोत्रियायोकल्पयेदि-
ति । १ ।

तथा सन्दिग्धमसन्दिग्धेन । यथा शर्कराञ्जनं केनेति स-
न्दिग्धं घृतस्तुत्या । २ ।

तथा दुर्बलाश्रयं बलवदाश्रयेण बाध्यते । यथादुर्ब-
लक्रमाश्रयं “ वेदं कृत्वा वेदिं करोती ”ति वेदवाक्यं बलवत्प-
दार्थाश्रयेण “ क्षुते आचामेदि ”ति स्मृतिवाक्येन । ३ ।

तथा उपसंहारस्थमुपक्रमस्थेन । यथा उच्चैर्ऋचेत्याद्युपसंहार-
स्थमुगादिपदं वेदोपक्रमेण । ४ ।

तथा अत्यन्तादृष्टार्थं नियमादृष्टार्थेन यथाऽवघाते आज्यसा-
न्नाय्यार्थत्वमौषधार्थत्वेन । ५ ।

आरादुपकारित्वं सन्निपातित्वेन यथा पशुपुरोडाशादौ । ६ ।
अनेकार्थविधानमलपार्थविधानेन बाध्यते । यथा दध्ना जुहो-
तित्यादौ विशिष्टविधिगुणविधिना । ७ ।

तथा अनेकार्थत्वमेकार्थत्वेन बाध्यते । यथा आकृत्याधि-
करणे (अ० १ पा० ३ अ० १० द्वि० वर्णके) । ८ ।

तथानेकशब्दत्वमेकशब्दत्वेन बाध्यते । यथा व्याकरणाधि-
करणे (अ० १ पा० ३ अ० ९)

बहुबाधोऽल्पबाधेन बाध्यते । यथाश्वप्रतिग्रहेष्टेः । प्रतिग्रही-
तृविषयत्वे वरुणायेति चतुर्श्याः पञ्चम्यर्थत्वमनयदित्यस्य च प्रति-
ग्रहार्थत्वं स स्वां देवतामिति च तच्छब्दस्याप्राधान्यनिर्दिष्टवरुणप-
रामर्थित्वं दातृत्वे च वरुणस्यादेवतात्वादिवताशब्दायोग इति बहु-
बाधः । दातुरिष्टिपक्षे प्रतिगृह्णातिमात्रस्य स्वार्थत्यागः । १० ।

तथा वेदान्तरातेपन्नं वेदान्तराविहितत्वेन बाध्यते । यथाधामे
सामवेदोत्पन्नं वारवन्तीयादि उच्चैस्त्वेन प्राप्तं यजुर्वेदविहितत्वेनो-

शब्द इति निर्विवादम् । स मासमग्निहोत्रमितिवद् गौण्या हिङ्गारादि-
पृष्ठधर्मातिदेशार्थ इत्याशङ्क्य गौणीतो बलीयस्या लक्षणया मन्त्रा
एव करणतया विधीयन्ते इति सिद्धान्तितम् । ननु उपान्मन्त्रकर-
णइति मन्त्रकरणके ऽभिधाने ऽर्थे प्रयोजने विवक्षिते उपपूर्वात्ति-
ष्ठतेरात्मनेपदस्मरणादभिधानार्थमग्निसमीपे तिष्ठेदित्याख्यातपदा-
र्थवगमात्समीपस्थितौ च पृष्ठधर्माणां हिङ्गारादीनामप्राकृतकार्यताप-
त्तेरनतिदेश इति न्यायान्तरेणैव सिद्धान्ते उक्तो न लक्षणा प्राबल्या-
दिति चेत् । सत्यम् । तथापि न्यायद्वयेन सिद्धान्तसाधनं न विरु-
ध्यते । यथा नैमित्तिकेन साप्तदश्यादिना नित्यपाश्वदश्यादिबाधे
यथा वा काम्येन एकविंशतिमनुब्रूयात्प्रतिष्ठाकामस्येत्यादिना नित्य-
नैमित्तिकयोर्बाधे तार्तीये इति । १९ ।

तथा लक्षणानामपि मध्ये लक्षणया लक्षितलक्षणा बाध्यते ।
यथोक्तं नवमे “ यावत्या वाचा कामयीत तावत्या दीक्षणीयायाम-
नुब्रूयादित्यादिः स्वरयोर्नियमो न लक्षितलक्षण्या ज्योतिष्टोमापूर्वा-
र्थः किं तु लक्षणया दीक्षाया ऽपूर्वार्थ एवेति । २० ।

तथा लक्षणानां मध्ये अजहत्स्वार्थया जहत्स्वार्था बाध्यते ।
पूर्वस्यामुख्यार्थस्य वाक्यार्थान्वयात् उत्तरस्यां तदभावात् । ए-
तद्वीजं गौणीतो मत्वर्थलक्षणाया बलीयस्त्वाय तद्वचपदेशाधिकर-
णपूर्वपक्षे वार्त्तिककृतोक्तम् । गुणविधिपक्षे हि स्वार्थापरित्यागेनैव
इयेनपदं तद्वन्तमुत्तरकाले लक्षयति । आत्मोच्चारणकाले तु स्वार्थमेव
विनियुङ्क्ते भवतस्तु इयेनार्थानुपयोगादादित एव सादृश्यविवक्षया
पदं प्रवृत्तमित्यभ्युपगमात् श्रुतिबाधप्रसङ्ग इति । एतच्च बीजं जह-
त्स्वार्थाजहत्स्वार्थलक्षणयोरपि बलाबले तुल्यम् । तत्रोदाहरणं सू-
क्तवाकेन प्रस्तरं प्रहरतीति । अत्र हि श्रुतिविनियुक्तस्य सूक्तवा-
कस्य करणत्वात्तत्प्रकाश्यानां देवतानां संयोगे कल्पिते तदुपपत्त्य-
र्थं कल्पितो यागः प्रहरतिना लक्ष्यते तत्र यागमात्रं न लक्ष्यते किं
तु प्रक्षेपविशेष्यक इति । गौतमीयास्तु यत्र शक्यलक्ष्ययोरुभयोर-
पि प्राधान्यं काकेभ्यो दधिं रक्ष्यतामित्यादौ तत्रैवाजहत्स्वार्थलक्षणे-
त्याहुः तत्परिभाषामात्रम् । २१ ।

तदिदमुदाहरणं प्रकृतिरूपैकशब्दविषयं प्रकृतिप्रत्ययरूपशब्द-
भेदविषयं तूदाहरणं यथा । प्रोद्गातातृणामित्यत्र उद्गातात्प्रातिपदिकं
उद्गीथाख्याद्वितीयसामभक्तेर्गातुरेकस्यैव मुख्यस्य पुरुषस्याभिधा-
यकं तत्रोद्गात्रादिपुरुषत्रयलक्षणा अजहत्स्वार्थाबहुवचने त्वेक-
त्वलक्षणा जहत्स्वार्था सा पूर्वया बाध्यतइत्युक्तं तृतीये । २२ ।

तथा निरुद्धलक्षणया अनिरुद्धलक्षणा बाध्यते । उदाहरणं
मृग्यम् । २३ ।

तथैकलक्षणया ऽनेकलक्षणा बाध्यते । यथा दशमे र-
थघोषेणेत्यत्र समाहारद्वन्द्व इति पूर्वपक्षे पदद्वयलक्षणा स्यात्तत्पुरुषे
तु पूर्वपद एवेति स एव युक्त इति सिद्धान्तितम् । २४ ।

तथाल्पलक्षणया बहुलक्षणाबाधः बहुबाधोऽल्पबाधेनेत्यत्रो-
दाहृतः । २५ ।

तथा क्लृप्तया लक्षणया अक्लृप्ता लक्षणा बाध्यते । यथा “ऋग्-
भिः प्रातर्दिवि देव ईयते यजुर्वेदे तिष्ठति मध्ये अन्हः । सामवेदे-
नास्तमये महीयते वेदैरशून्यस्त्रिभिरेति सूर्य” इत्यत्र ऋगादिशब्दानां
वेदपरा लक्षणा क्लृप्तेत्युच्चैर्ऋचा क्रियत इत्यत्र ऋगादिशब्दा एव
वेदपरा न वेदपदं ऋगादिलक्षकं तल्लक्षणाया अक्लृप्तत्वादिति । २६ ।

तथा लक्षणयोरपि कार्यलक्षणया धर्मलक्षणा बाध्यते । यथा
त्रैधातव्या दीक्षणीयेति । २७ ।

तथा गौणीनामपि मध्ये भूमलिङ्गसमवायांश्यां या
गौणी तयेतरा गौणी बाध्यते । पूर्वस्यां मत्वर्थलक्षणायामिव
शक्यस्यापि वाक्यार्थान्वयादुत्तरस्य तदभावात् । २८ ।

तथा भूमलिङ्गसमवाययोरपि पूर्वयोत्तरा बाध्यते । पूर्वस्यां बहूनां
शक्यानां वाक्यार्थान्वयात् उत्तरस्यां तदभावात् । २९ ॥

तथा नियमविधिना अपूर्वविधिर्बाध्यते । यथोपांशु यजुषेति
निगदेश्वपूर्वविधित्वापत्तेर्यजुरन्तरेषु नियमविधिरेवाङ्गीकृतः । ३० ।

तथा नियमविधिनैव परिसंख्याविधिर्बाध्यते । यथा ऋतौ
भार्यामुपगच्छेदिति । ३१ ।

तथा मन्त्रत्रकमेण ब्राह्मणक्रमो बाध्यते । यथोक्तं मन्त्रतस्तु
विरोधे स्यादिति । ३२ ।

तथोत्पत्तिशिष्टेनोत्पन्नशिष्टं बाध्यते । यथाऽऽमिक्षया वाजि-
नम् । ३३ ।

तथा ऽनुवादेनविधित्वं विध्यन्तर्गतिः । यथा ऽवभृथेऽग्नीवरुणौ
स्विष्टकृतौ यजनीति स्विष्टकृच्छब्दलीक्षते स्विष्टकृत्वाविशिष्टाग्निकार्यं
ऽग्निवरुणयोर्विधौ विशिष्टस्थानापत्तेरस्विष्टकृच्छब्दं वचनं कार्यमिति
पूर्वपक्षिते यतिना प्राकृतस्विष्टकृद्वागमेवोद्दिश्याग्नीवरुणयोर्विधावे-
कविशेष्यस्थानापत्तिरेव द्वयोरिति विशेषणं प्राप्तमेवानूद्यते स्विष्ट-
कृतावितीत्युक्तं दशमे । ईदृगसङ्कीर्णोदाहरणादेवानेकार्थविधिरल्पा-
र्थविधानेनेत्यनेनागतार्थता । ३४ ।

तथार्थवादत्वेन विधित्वं बाध्यते । अर्थवादायोगाद्धि विधिरुक्त उपरि हि देवेभ्यो धारयतीति । यथा “विष्णुरुपांशु यष्टव्य” इत्यादौ । ३५ ।

तथा प्रतिप्रसवविधिना नियमविधिर्बाध्यते । यथा घृते श्रपयतीति श्रपणप्रतिप्रसवस्य घृतनियमस्य चैकत्र वाक्ये कर्तुमशक्यत्वात्पूर्वणोत्तरबाधे उत्पत्तिवाक्यप्राप्तघृतानुवाद इत्युक्तं दशमद्वितीयपादाद्ये । ३६ ।

तथा प्रतिप्रसवविधिना अपूर्वविधिरपि बाध्यते । यथा “पूषा प्रपिष्टभाग” इति पेषणस्य चरौ प्रतिप्रसवेन पशौ पुरोडाशो चापूर्वविधिः । ३७ ।

तथा वैदिकत्वसामान्योपस्थितेनावैदिकं बाध्यते । यथा ऽऽश्वप्रतिग्रहेणेर्निमित्तं वैदिकं दानं न लौकिकम् । ३८ ।

तथा ऽनपेक्षितविधिरपेक्षितविधिना बाध्यते । यथा सोमवमनेष्टिवैदिकसोमस्य वमने न तु लौकिकस्य । ३९ ।

तथा देवताविधौ तद्धितेन चतुर्थी बाध्यते । यथा वैश्वदेवीति तद्धितेनामिक्षाया विश्वैर्देवैः सम्बन्धं बोधयता वाजिभ्य इति चतुर्थी वाजिनस्य विश्वैर्देवैः सम्बन्धं बोधयन्ती । ४० ।

तथा तद्धितेनैव मन्त्रवर्णो बाध्यते । यथा पत्नीवतं गृह्णातीति तद्धितेन निरपेक्षस्य पत्नीवतो देवतात्वं बोधयता अग्राहपत्नीवन्नित्याध्वयवमन्त्रवर्णस्त्वष्टुर्देवतात्वप्रापकः । ४१ ।

तथा तद्धितेन द्वितीया बाध्यते मृग्यमुदाहरणम् । ४२ ।

तथा चतुर्थ्या मन्त्रवर्णो बाध्यते । यथा सोमेश्वरमते ऽग्निहोत्रे “यदग्नये च प्रजापतये च सायं जुहोती”ति चतुर्थ्या केवलस्याग्नेर्देवतात्वप्रापिकया ऽग्निज्योतिरिति मन्त्रवर्णो ज्योतिष्ट्वविशिष्टस्याग्नेर्देवतात्वप्रापकः । ४३ ।

तथा चतुर्थ्यैव द्वितीयापि बाध्यते । मृग्यमुदाहरणम् । ४४ ।

तथा मन्त्रवर्णेन द्वितीया बाध्यते । यथोपांशुयाजे ऽग्नीषोमीययाज्यामन्त्रवर्णेन तावब्रूतामाज्यस्यैव नाविति द्वितीयया । ४५ ।

तथा प्रतिनिधिनियमेन द्रव्यनियमविधिर्बाध्यते । यथा प्रतीकेषु । ४६ ।

तथा प्रतिनिधिनियमेनैवाभावे विधिरपि बाध्यते । यथा पूतीकेष्वेव । ४७ ।

तथा ऽनुषङ्गणाध्याहारो बाध्यते । यथा “याते अग्ने रजाशये”त्वादौ । ४८ ।

तथा क्लृप्तया रूढ्या योगो बाध्यते । यथा रथकार इति ४९ ।

तथा अन्यत्र योगेन रुढिर्बाध्यते यथा प्रोक्षणीशब्दे । ५० ।

तथा क्लृप्तजातिवाचित्वेन संस्कारनिमित्तत्वं बाध्यते । यथा बर्हिर्राज्यपुरोडाशादौ । ५१ ।

तथा क्लृप्तयोगेन संस्कारनिमित्तत्वं बाध्यते यथा प्रोक्षणी-
शब्दपत्र । ५२ ।

तथा यौगिकप्रसजद्वाक्यभेदतत्प्रत्यतद्वचपदेशेषु नामधेय-
त्वेन गुणविधित्वं बाध्यते । निरूढेषु तु गुणविधित्वेनैव नामधेयत्वं
बाध्यते सोमादिषु । एते पञ्चबाधभेदा द्विपञ्चाशद्भिः सह सप्तप-
ञ्चाशदप्राप्तबाधभेदाः पूर्वोक्तैरेकोनविंशत्यधिकशतसंख्यैरप्राप्तबाध-
भेदैः सह षट्सप्तत्यधिकं शतमप्राप्तबाधभेदाः सिद्धाः ॥ १७६ ॥

तथा पूर्वोक्ताः षट्षष्ट्यधिकं शतं प्राप्तबाधभेदा, एते च षट्-
सप्तत्यधिकं शतमप्राप्तबाधभेदा मिलित्वा शतद्वयं द्विचत्वारिंशच्च
बाधभेदा भवन्ति ॥ २४२ ॥

एतेषामपि च सर्वेषां बाधभेदानामानर्थक्यप्रतीघाते विपरी-
तो बाधो भवति । तेन सर्वे ऽपि द्वैगुण्यमापन्नाः सन्तश्चत्वारिंश-
तानि चतुरशीतिश्च सम्भाव्यन्ते ।

तद्यथा “ब्रीहीनवहन्ती”त्यत्र ब्रीहिमात्रावघातप्रापिका श्रु-
तिः, प्रकरणेन बाध्यते । एवं तत्रैव लक्षणया मुख्य-
वृत्तिरपि । इयेनादौ चोपमानानर्थक्याद् गौण्या मत्वर्थलक्षणा
बाध्यते । न केवलं तार्तीयप्रमाणमेवानर्थक्यप्रतीघातेन बाध्यते ।
किं तु द्वैतीयकमपि यथा ऽभ्युदितेष्टौ ये स्थाविष्ठा ये ऽणिष्ठा इत्यन-
योर्वाक्ययोरनेकार्थोपादानाद्वाक्यभेदापत्तेर्गुणेन कर्मभेदस्य प्रसक्त-
स्य सह श्रयपतीति विध्यानर्थक्याद् बाधः श्रुत्यादीनां चानर्थक्याभा-
वे ऽभ्युत्तरोत्तरेणान्यथानुपपत्त्यादिसहकृतेन पूर्वस्य पूर्वस्य बाधो
भवति । तत्सोदाहरणं प्रपञ्चयामः ।

तद्यथा लिङ्गेन श्रुतिबाधे तावत्स्त्ववेणावद्यति स्वाधितिना
ऽवद्यतीति स्त्वादिरेकः शेषः श्रुत्या द्रवावदाने इतरावदाने वानेकत्र
शेषिणि प्राप्तो लिङ्गेन द्रवावदानेव नियमनात् शेष्यन्तरे बाध्यते ।
तथैकस्मिन्शेषिणि द्रवावदानादौ श्रुत्यैव स्त्वः करणान्तरं चानेक-
शेषः प्राप्तस्तत्र लिङ्गेन स्त्वमेव नियच्छता करणान्तरं श्रौतमपि बा-
ध्यते वाक्येन लिङ्गबाधे “देवस्य त्वे”ति मन्त्रे सवित्रादिदेवताप्रका-
शनसामर्थ्यं तमंशं सवित्रादौ विनियुञ्जानं वाक्येन प्रकृताग्निदेवत्य-
निर्वापे विनियुञ्जानेन बाध्यते ।

पशौ च “हिरण्यगर्भः समवर्त्तताग्र” इत्याधारमाधारयतीत्याधारयतेः पूर्वाधारविषयता हिरण्यगर्भमन्त्रलिङ्गादाशङ्कोत्तराधारे “इन्द्र ऊर्ध्वो ऽध्वर” इति मन्त्रजन्यनियमादप्य क्लृप्तत्वात्तद्विषयतानिश्चये तत्समभिव्याहारात्मकाद्वाक्यालिलङ्गं बाध्यतइति दशमे स्थितम् । प्रकरणेन वाक्यबाधे श्येने “निवीता ऋत्विजः प्रचरन्ती”ति विहितं निवीतं तार्तीयवेदिबर्हिस्तद्धर्मन्यायेन वाक्यादङ्गप्रधानार्थं प्रसक्तं श्येनप्रकरणात्प्रधानमात्रार्थं भवति । अत एव दशमे तदङ्गेष्वेष्टिकेषु चोदकप्राप्तमुपवीतं भिन्नाविषयमिति नारिष्टीयहोमबाधसमुच्चयचिन्ताविषय इति वक्ष्यते ।

नन्वेवं निवीतमङ्गान्तरे ऽपि न स्यात् किं च तार्तीयबर्हिर्वेदिन्यायवैषम्यम् । उच्यते । सौमिकदीक्षादक्षिणवत्प्रधानार्थमेव सन्कर्तृद्वारा प्रयोगाङ्गत्वात्प्रसङ्गादङ्गान्तरेषूपकारिष्यतीति न तदर्थमपि वाक्यमायासनीयम् । प्रधानहविषि तु वेदिबर्हिषोरासादितेनाङ्गहविरासादितं भवतीति तदर्थमपि वाक्यस्य पृथगायासेन भाव्यामिति तार्तीयन्यायवैषम्यमिति ।

क्रमेण प्रकरणाबाधे दर्विनामासीति मन्त्रमाग्नेयादिष्वपि विनियुञ्जानं प्रकरणमुपांशुयाजमात्रे विनियुञ्जानेन यथासंख्याम्नानक्रमेण बाध्यते । न चाक्रियात्मको मन्त्रो ऽर्थाभिधानक्रियावेशेन ग्राह्यः । अये चास्पष्टलिङ्गो ऽस्यार्थस्याभिधायक इत्यज्ञानात्कथं प्रकरणाविषय इति वाच्यम् । मिश्रमतं उच्चारणावेशेनैव ग्रहणसम्भवात् । अन्यत्प्रकाशे ज्ञेयम् ।

समाख्यया क्रमबाधे ज्योतिष्टोमे वरणोपात्तानामृत्विजां सन्निधानात्सर्वत्राव्यवस्थया कर्तृत्वे प्राप्ते समाख्यया व्यवस्था । एवमेकान्तरितादावपीति पञ्चदशैते ऽपि बाधाः ते ऽपि शेषशेषिभेदाद् द्विगुणास्त्रिशत्पूर्वैश्चतुरशीत्याधिकशतचतुष्टयसंख्यैः सह चतुर्दशाधिकानि पञ्चशतानि बाधभेदा भवन्ति ॥ ५१४ ॥

तथा प्रत्यक्षैः श्रुत्यादिभिरानुमानिकानां श्रुत्यादीनां बाधः । यथा श्येनादौ “शरमयं बर्हिरि”ति प्रत्यक्षश्रुत्या “बर्हिषि हवींष्यासादयती”त्यानुमानिकश्रुतेः । त इमं पञ्चदश बाधाः । १५ ।

तथा ऽऽनुमानिकैः श्रुत्यादिभिरानुमानिकानां तेषां बाधः । यथा पशावनुमैः प्रयाजादिविनियोजकैः श्रुत्यादिभिः पशुपुरोडाशे तद्विन्नियोजकानामानुमानिकानां श्रुत्यादीनाम् । ते ऽपि पञ्चदशबाधाः । तथा ऽऽनुमानिकानां श्रुत्यादीनां प्रत्यक्षैर्लिङ्गादिभिर्बाधः । यथा कृष्णलेषु सामर्थ्येन व्रीहीनवहन्तीत्यतिदेशानुमितश्रुतेः । ते

ऽपि पञ्चदश । एवं पञ्चत्वारिंशद्बाधभेदाः पूर्वोक्तश्चतुर्दशाधिकपञ्चशतमितैर्बाधभेदैः सह एकोनपष्ट्यधिकं शतपञ्चकं बाधभेदा भवन्ति । ५५९ ।

ये के ऽपि तत्र तत्र स्युर्बाधा न्यायसहस्रगाः ।

तत्रैवान्तर्भवन्तीति न भेदान्तरसम्भवः ॥

प्रमाणानामिव च न्यायानामप्यन्योन्यं तत्र बाध्यबाधकभावो भवति तं वाक्यभेदनिरूपणग्रन्थानन्तरं निरूपयिष्यामः ॥

इति श्रीमत्पदवाक्यप्रमाणपारापारपारीणधुरीणमी-

मांसाद्वैतसाम्राज्यधुरन्धरश्रीभट्टनारायणात्म-

जभट्टशङ्करकृते मीमांसाबालप्रकाशे

दशमाध्यायार्थसङ्ग्रहः ।

अथैकादशाध्यायार्थः । तत्र तन्त्रलक्षणमुक्तमेव, साधारणं भवेत्तन्त्रमिति । अत्र साधारणशब्दो विशेषाग्रहणमाह ततश्च विशेषाग्रहणे सति प्रसङ्गाप्रयोजकत्वे भवतः । विशेषाग्रहणे तु तन्त्रं सकृदनुष्ठानमित्यर्थः । विशेषाग्रहणं च सप्तधा ।

फलकामनातो निमित्ततो रूपतः संख्यातः कालतो मन्त्रतः कर्तृतश्चेति ।

तन्त्रं च प्रधानानामङ्गानां चेति द्विविधम् । यथा साक्षाद्य-यागयोः प्रयाजानां च दशपूर्णमासयोः । तत्र चोभयत्र पूर्वोक्तं सप्तधा विशेषाग्रहणं नास्ति । आद्यं स्वर्गकामनाया द्वितीये करणोपकारकामनाया अविशेषात् न ह्यत्र काम्याग्निहोत्रेण नित्याग्निहोत्रप्रसङ्ग इव कामनानो विशेषाग्रहणमस्ति । न चोक्तं तन्त्रोदाहरणद्वये निमित्ततो विशेषाग्रहणमस्ति यथा वैश्यनिमित्तकसप्तदश्येन नित्यपाञ्चदश्यस्य प्रसङ्गसिद्धौ । न च तन्त्रोदाहरणद्वये द्रव्यदेवताख्यरूपतो विशेषाग्रहणमस्ति यथा पाशुकैः पृषदाज्येनानुयाजान्यजतीति पृषदाज्यद्रव्यकैरनुयाजैः केवलाज्यद्रव्यकाणामनुयाजानां पौरोडाशिकानां प्रसङ्गसिद्धौ । नापि पूर्वोक्ततन्त्रोदाहरणद्वये संख्यातः कालतो वा विशेषाग्रहणमस्ति यथा पाशुकैः “प्रयाजैस्तिष्ठन्तं पशुं प्रयजन्ती”ति तिष्ठतिषशावपक्वप्यमाणैरेकादश प्रयाजान्यजतीत्येकादश

संख्याकैश्च पौरोडाशिकानामासन्नेषु हविःषु प्रयजन्तीति हविरासाद-
नोत्तरकालविहितानां पञ्चसंख्यानां चातिदेशिकानां प्रयाजानां प्रस-
ङ्गसिद्धौ । न च प्रागुक्ततन्त्रोदाहरणद्वये मन्त्रतः कर्तृतो वा विशेष-
ग्रहणमस्ति यथा सवनीयपशौ मैत्रावरुणकर्तृकाग्निमद्यहोतारमवृ-
णीतायं सुतासुती यजमान इत्यग्नीषोमीयादनतिदिष्टात्सूक्तवाकप्रैषा-
त्तन्त्रिणि सवनीयहविरङ्गानां मैत्रावरुणरहितानां प्रसङ्गोपकारित्वे ।
तदुक्तं द्वादशे । पशुसवनीयेषु विकल्पः स्यादित्यत्र । तस्मात्सप्तधा
विशेषग्रहणे तन्त्रमभवतीति सिद्धम् । सप्तधा च विशेषग्रहणे प्रस-
ङ्गो भवतीत्यपि सिद्धम् । तत्र च प्रसङ्गात्सप्तविधान्युदाहरणान्य-
प्युक्तानि ।

तच्च तन्त्रं त्रिविधम् । तत्र द्विविधमुक्तं प्रधानतन्त्रमङ्गतन्त्रं च
प्रधानाङ्गतन्त्रं च तृतीयम् ।

प्रधानतन्त्रमपि त्रिविधम् । प्रकृत्योर्विकृत्योः प्रकृतिविकृत्यो-
श्च । तत्र प्रकृत्योर्यथा सान्नाय्ययोरित्युक्तम् । द्वितीयं यथा । आहि-
ताग्नेर्युगपदनेकगृहदाहादौ क्षामवत्यादीनाम् । तृतीयभेदे श्रौतमुदा-
हरणं मृग्यम् ।

स्मार्ते तु हेमाद्रिणांक्तम् । अमावास्याव्यतीपातश्राद्धादीना-
मेकदिनकर्तव्यत्वापत्ताविति ।

अङ्गतन्त्रमपि त्रैधा । उपदिष्टानामेवाङ्गानामन्योन्यम् । यथो-
दाहृतं दर्शाङ्गानां प्रयाजानाम् ।

उपदिष्टातिदिष्टयोरन्योन्यं यथा “दीक्षासु यूपं छिनत्सी”त्यप-
कृष्यमाणस्याग्नीषोमीये उपदिष्टस्य सवनीये चातिदिष्टस्य यूपस्य
तत्संस्काराणां चान्योन्यम् ।

अतिदिष्टानामेवान्योन्यं यथा वरुणप्रघासेषु उत्तरे वि-
हारे ऽष्टसु हविःषु अतिदिष्टानां प्रयाजानां तन्त्रम् । प्रधानाङ्गतन्त्रं
तु द्वेधा ।

प्रकृतिप्रधानस्य स्वाङ्गविकृत्या सह तन्त्रं यथा “यस्योभयं ह-
विरार्तिमार्हेन्द्रे पञ्चशरावमोदनं निर्वपेदि”ति सान्नाय्ययागाङ्गभूत-
या ऽऽग्नेययागविकृतिभूतयेष्ट्या सह सान्नाय्ययागस्य तन्त्रम् । तथा
विकृतिप्रधानस्य स्वाङ्गविकृत्या तन्त्रं यथा ऐन्द्रस्यामिक्षायागस्य
प्रधानभूतस्यामिक्षार्तावतिदिष्टेन तदङ्गभूतेन विकृतिरूपेण सा-
न्नाय्यहविरार्तिनिमित्तकैन्द्रपञ्चशरावयागेन सह तन्त्रम् । न चो-
क्तोदाहरणद्वये प्रसङ्ग एवेति वाच्यम् । सान्नाय्यवद् द्रव्यभेदाद्वैव-
तैक्याच्च । तदेवमष्टविधं तन्त्रं निरूपितम् ।

इति श्रीमत्पदवाक्यप्रमाणपारावारपारीणधुरीणमी-
मांसाद्वैतसाम्राज्यधुरन्धरश्रीभट्टनारायणात्म-
जभट्टशङ्करकृते मीमांसाबालप्रकाशे
एकादशाध्यायार्थसंग्रहः ।

अथ द्वादशाध्यायार्थः । तत्र विशेषग्रहणं सकृदनुष्ठानं प्रस-
ङ्ग इत्युक्तमेव विशेषग्रहणं च सप्तधा फलतो निमित्ततो रूपतः सं-
ख्यातः कालतो मन्त्रतः कर्तृतश्चेत्यप्युक्तमेव । तदुदाहरणान्यप्यु-
क्तान्येव एकादशे । इदानीं भेदा एव निरूप्यन्ते । प्रसङ्गस्त्रिविधः ।
प्रधानप्रसङ्गो ऽङ्गप्रसङ्गः प्रधानाङ्गप्रसङ्गश्चेति ।

तत्र प्रधानप्रसङ्गस्त्रिविधः । प्रकृत्यार्विकृतयोः प्रकृतिविकृत्योश्च ।

तत्र प्रकृत्योः प्रसङ्गो यथा । काम्येनाग्निहोत्रादिप्रयोगेण-
नित्यतत्प्रयोगस्य प्रसङ्गः ।

विकृतिप्रधानयोः प्रसङ्गो यथा या विकृतयो निमित्ते कामे च वि-
हितास्तत्र युगपन्निमित्तफलकामोत्पत्तौ अग्निहोत्रवदेवकाम्यप्रयोगेण
नित्यप्रयोगस्य प्रसङ्गसिद्धिः । स्मार्तोदाहरणं तु दर्शश्राद्धविकृतिभूत-
योर्महालयापरपक्षश्राद्धनित्यश्राद्धयोर्मध्ये पूर्वणोत्तरस्य प्रसङ्ग-
सिद्धिः ।

प्रकृतिविकृतिप्रसङ्गस्तु द्विविधः प्रकृत्या विकृतेर्विकृत्या वा
प्रकृतेः । तत्रोभयत्र श्रौतमुदाहरणं मृग्यम् । स्मार्तं तु आद्योदाहरणं
यथा दर्शश्राद्धेन नित्यश्राद्धस्य प्रसङ्गसिद्धिरिति । द्वि-
तीयोदाहरणं तु यथा । तीर्थश्राद्धेन दर्शश्राद्धस्य प्रसङ्गसि-
द्धिरिति ।

अङ्गप्रसङ्गस्तु षोढा । तद्यथा । औपदेशिकेनाङ्गेनौपदेशिक-
स्याङ्गस्य प्रसङ्गः । यथा वैश्यनिमित्तकेन साप्तदश्येन नित्याङ्गस्य
पाञ्चदशस्य ।

तथा काम्येन नित्यस्य नैमित्तिकस्य च । यथा प्रतिष्ठार्थस्यै-
कविंशत्यनुवचनस्याङ्गेन एकविंशतित्वेन नित्यस्य पाञ्चदश्यस्य वै-
श्यनिमित्तकस्य च साप्तदश्यस्य प्रसङ्गसिद्धिः ।

तथा औपदेशिकेनाङ्गेनातिदेशिकस्य प्रसङ्गो यथा ।
दर्शार्थेन प्रयाजादना निशीष्टार्थस्य प्रयाजादेः प्रसङ्ग-
सिद्धिः ।

तथा आतिदेशिकेनातिदेशिकस्य प्रसङ्गो यथा । पद्वर्थेन प्रयाजादिना पशुपुरोडाशार्थस्य प्रयाजादेः प्रसङ्गसिद्धिः ।

तथा आतिदेशिकेनौपदेशिकस्य प्रसङ्गो यथा । श्येने ऽतिदिष्टैः कर्तृभिः प्रयोगविधितश्चादकवलीयस्त्वेन प्रापितैः श्येनस्यौद्गात्रसमाख्यया प्रापितस्याद्गातुः कार्यसिद्धेः प्रसङ्गः प्रधानाङ्गप्रसङ्गश्चतुर्धा । प्रकृतिप्रधानेनाङ्गस्य प्रसङ्गसिद्धिः । अङ्गेन च प्रकृतिप्रधानस्येति द्वौ भेदौ । विकृतिप्रधानेनाङ्गस्य प्रसङ्गसिद्धिः । अङ्गेन च विकृतिप्रधानस्येति द्वौ भेदाविति । एषु चतुर्ष्वपि भेदेषु श्रौतोदाहरणानि स्मृत्याणि ।

स्मार्तानि तूच्यन्ते । तत्राद्ये भेदे उदाहरणं यथा । काम्येनामावास्याश्राद्धेन यात्राद्यङ्गभूतश्राद्धस्य प्रसङ्गसिद्धिः ।

द्वितीयभेदे उदाहरणं यथा यात्राद्यङ्गभूतश्राद्धेन नित्यामावास्य प्रसङ्गसिद्धिः । तृतीयभेदोदाहरणं यथा काम्यभरण्यादिश्राद्धेन यात्राद्यङ्गभूतश्राद्धस्य प्रसङ्गसिद्धिः । चतुर्थभेदोदाहरणं यथा यात्राद्यङ्गभूतश्राद्धेन नित्यश्राद्धस्य प्रसङ्गसिद्धिरिति ॥ तदेवञ्चतुर्दशविधः प्रसङ्गो निरूपितः ॥

अथ द्वादशे ऽध्याये एकार्थास्तु विकल्पेरन्समुच्चये ह्यावृत्तिः स्यात्प्रधानस्येत्यधिकरणे (पा० ३ । अ० ४) ब्रीहियवादीनां विकल्पे एकार्थत्वं हेतुरुक्तः । तेन न दृष्टार्थत्वं तत्र हेतुः द्वादश (पा० ३ अ० ५) एव दर्शपूर्णमासात्ययजडापनिर्घातार्थानां पथिकृतधैश्वानरीयादीनां विकल्प उक्तस्तानि चादृष्टार्थानितीति दृष्टार्थत्वहेतुस्तत्राव्यापकः ।

तथा पञ्चमे परेणावेदनाद्दीक्षितः स्यादित्यधिकरणे (पा० ३ । अ० ११) काम्यानामेकार्थानां कर्मणां विकल्पः तन्त्ररत्ने उक्तस्तत्राप्यव्यापको ऽदृष्टार्थत्वहेतुः । अत एकार्थ्यं सूत्रे हेतुरुक्तः तत्रापि श्रुतं भाव्यं गृहीत्वैकार्थ्यं बोध्यम् । न त्वश्रुतमवान्तरकार्यं गृहीत्वा काम्यानामेकफलानां कर्मणां तदभावात् । नन्वेवमानेयादीनामैकार्थ्याद्विकल्पापत्तिः । अत्र समादधे भट्टसोमेश्वरः । निरपेक्षसाधनत्वमपि विकल्पे हेतुः समर्थः पदविधिरिति हि स्मृत्या पदसम्बन्धिविधिमात्रे सामर्थ्यापेक्षोक्तेः समाप्तो यथा पदयोर्विधिरिति कृत्वा पदविधिरेवं पदत्वसम्पादकः सुब्विधिरपि पदविधिरिति तृतीयादिविभक्तावपि सामर्थ्यं प्रतीयते । तच्च व्यपेक्षारूपम् । विगतापेक्षत्वं च व्यपेक्षा । तेन निरपेक्षसाधनत्वावगमाद् ब्रीह्यादौ विकल्पः । आग्नेयादीनां तु फलवाक्ये उपादेयत्वाद्यजतिरूपैकशब्दोपा-

दानाद् द्वन्द्वशाब्दं साहित्यविवक्षया निरपेक्षसाधनत्वाभावान्न विकल्पापत्तिरिति ।

तदयुक्तम् । पञ्चमे हि परेणावेदनादीक्षितः स्यादित्यत्र दण्डेन दीक्षयति मेखलया दीक्षयतीति तृतीयया दीक्षायां दण्डादीनां समुच्चय उक्तः । सोऽनुपपन्नः स्यात्तृतीयया निरपेक्षसाधनत्वावगमात् । न च यथा ममैकस्मिन्नपि क्रये निरपेक्षसाधनत्वेनैकहायन्यजादीनां समुच्चयस्तथा दण्डादीनामपीति वाच्यम् । दृष्टादृष्टार्थत्वेन वैषम्यात् । अजादीनां हेकहायन्यसिद्धान्त्यतिरेकरूपदृष्टार्थत्वाच्चैकहायनीमात्रेण क्रयो निराकाङ्क्षो भवतीति युक्तः समुच्चयः । दण्डादीनां तु दीक्षाभिव्यञ्जकत्वम् । इष्टेस्तु तदुत्पादकत्वं दीक्षा चादृष्टरूपा अतस्त्वदुत्पादकेन नाभिव्यञ्जककाङ्क्षानिवृत्तिः । अभिव्यञ्जकानेकत्वेऽपि च नान्यतरेणान्यतराकाङ्क्षानिवृत्तिः । अतो दण्डादिसमुच्चयसिद्धान्तभङ्गापत्तेर्न निरपेक्षसाधनत्वं विकल्पहेतुः । अत आग्नेयादीनामैकार्थ्याद्विकल्पापत्तिर्मिश्रोक्तरीत्यैव समाधेया । तैर्हि परेणावेदनादित्यत्र तन्त्ररत्ने उक्तम् । ऐकार्थ्यवत्समुच्चयप्रमाणाभावोऽपि विकल्पहेतुः । समुच्चयप्रमाणं च युगपत्सर्वाङ्गप्रधानग्राही प्रयोगवचनः । स चाग्नेयादिषु एकशब्दोपादानद्वन्द्वगर्भोऽस्तीति न समुच्चयप्रमाणाभावः । ब्रीहियवादौ तु दृष्टार्थेऽन्यतरेणैव तत्सिद्धेर्नासौ समुच्चयेन गृह्णातीति समुच्चयप्रमाणाभावः । काम्यानां त्वेकार्थानां कर्मणामेकप्रयोगवचनाभावादेव समुच्चयप्रमाणाभावः । एवं द्वादशे दर्शपूर्णमासातिपत्येकनिमित्तकानां पथिकृतवैश्वानरीयादीनामेकप्रयोगवचनाभावादेव समुच्चयप्रमाणाभावः । दण्डादिषु तु एकप्रयोगवचनसत्त्वाददृष्टार्थत्वेन च ब्रीहियवन्याभावात्समुच्चयप्रमाणमेवास्तीति युक्तः समुच्चय इति सर्वं सुस्थम् ।

इति विकल्पप्रयोजकनिरूपणम् ।

अथ विकल्पदोषनिरूपणम् । तत्र द्वयोर्विकल्पे तावदष्टौ दोषाः । तथा हि ब्रीह्यनुष्ठाने यवशास्त्रस्य प्रतीतप्रामाण्यत्यागः अप्रतीताप्रामाण्यकल्पनं चेति द्वौ दोषौ । तथा पूर्वं यवानुष्ठानसमये ब्रीहिशास्त्रं त्यक्तस्य प्रतीतप्रामाण्यस्य पुनरुज्ज्वलनम् । अप्रतीतस्य चाप्रामाण्यस्य कल्पितस्य त्याग इति द्वौ दोषौ । तदेवं ब्रीह्यनुष्ठाने यवशास्त्रे दोषौ ब्रीहिशास्त्रे च द्वाविति चत्वारो दोषाः । एवं यवानुष्ठानेऽपि ब्रीहिशास्त्रे द्वौ दोषौ यवशास्त्रे च द्वाविति चत्वारः । एवं वस्तुद्वयविकल्पेऽष्टौ दोषाः । एवं वस्तुद्वयविकल्पे प्रतिशास्त्रं दोषचतुष्कापत्तौ वस्तुत्रयविकल्पे एकशास्त्रबुद्ध्या दोषचतुष्कबुद्धे-

द्वादशदोषाः ।

नन्वेकस्मिन् युगले दोषाष्टकप्रसक्तौ प्रतियुगलं दोषाष्टकवृद्धे-
स्त्रिविकल्पे त्रीणि युगलानीति चतुर्विंशतिदोषाः स्युः ।

एवं चतुष्टयविकल्पे षड्युगलानीति षडष्टकानि अष्टाचत्वारिंशदोषाः स्युरिति चेत् । न । स्याद्वि एतद्यदि सामयिकानां प्रामा-
ण्यत्यागानां सामयिकानां चाप्रामाण्यकल्पनानां भेदः स्यान्न तु
तदस्ति । त्रिविकल्पे हि शास्त्रद्वयार्थानुष्ठानसमद्वये ऽप्यननुष्ठीयमा-
नार्थकतृतीयशास्त्रं कृतः प्रामाण्यत्याग एक एव न समयभेदाद्भिन्नः ।
एवमप्रामाण्यकल्पनमपि न समयभेदाद्भिन्नम् । ततश्च त्रिविक-
ल्पे तृतीयशास्त्रे तौ द्वावेव दोषौ तद्विपर्ययरूपौ च द्वावेव दो-
षाविति द्वादशैव दोषा इति द्विविकल्पप्रसक्तदोषाष्टकात्प्रतिशास्त्रं
दोषचतुष्कस्यैव प्रवृद्धेश्चतुर्विकल्पे षोडश दोषाः । पञ्चविकल्पे
विंशतिः । षड्विकल्पे चतुर्विंशतिः । सप्तविकल्पे ऽष्टाविंशतिः ।
अष्टविकल्पे द्वात्रिंशत् । नवविकल्पे षट्त्रिंशत् । दशविकल्पे
चत्वारिंशदग्निहोत्रद्रव्येषु । एवमुत्तरत्रापि शास्त्रसंख्यातश्चतुर्गुणा
दोषाः उन्नेयाः ।

इति विकल्पगतदोषनिरूपणम् ।

अथ विकल्पभेदाः । तत्र प्रथमं तावद्विकल्पः सर्वो ऽपि त्रि-
विधः । न्यायगम्यः, वाचनिकः, ऐच्छिकश्चेति । तत्राद्यो ऽष्टविधः ।
जात्योर्द्रव्ययोर्गुणयोः क्रिययोर्जातितदभावयोर्द्रव्यतदभावयोर्गुणत-
दभावयोः क्रियातदभावयोश्चेति ।

तत्र जात्योर्विकल्पो यथा ब्रीहियवयोः । इह च यद्यपि द्र-
व्यविकल्पो ऽप्यस्ति तथापि द्रव्यपरिच्छेदरूपव्यापारवत्त्वाख्यकर-
णत्वस्य जातौ सम्भवात् द्रव्यलक्षणां विना जात्योरेव करणत्वोप-
देशे तयोरेवादौ विकल्पो भवति । जातेः करणत्वान्यथानुपपत्त्या
द्रव्यकरणत्वज्जातिविकल्पान्यथानुपपत्त्या द्रव्यविकल्पः प्रसूतो भ-
वन्न स्वात्तन्त्र्येण व्यपादिश्यत इति । १ ।

द्रव्ययोर्विकल्पो यथा दर्शपूर्णमासयोरग्नीषोमीयैकादशद्वा-
दशकपालयोः शाखाभेदेनाम्नातयोर्विकल्पः शाखान्तराधिकरणउ-
क्तः । यौगिकानां हि द्रव्यवाचितोक्ता ।

सर्वत्र यौगिकैः शब्दैर्द्रव्यमेवाभिधीयत इति । २ ।

गुणयोर्विकल्पो यथा कृष्णसारङ्गो ऽग्नीषोमीयः । लोहितसा-
रङ्गो ऽग्नीषोमीय इति । ३ ।

क्रिययोर्विकल्पो यथा । ज्योतिष्टोमे बहिःपवमानं प्रसर्पताम-

न्योन्यकच्छधारणे “यदि प्रस्तोता ऽपच्छिद्याद् ब्रह्मणे वरं दद्याद्यदि प्र-
तिहर्ता सर्ववेदसं दद्याद्यद्युद्गाता ऽदक्षिणो यज्ञः परिसमाप्यते
तेन पुनर्यजेत यत्पूर्वस्मिन्दास्यन्त्यात्तदद्यादिति विशिष्टदानादिनैमि-
त्तिकविधीनां युगपदपच्छेदे विकल्प इति षष्ठे (पा० ५। अ० १८)
उक्तम् । ४ ।

जातितदभावयोर्द्रव्यतदभावयोश्चविकल्पोदाहरणे यथा वा-
जसनेयिनाम् । “ क्रतुनक्षत्रसम्भारचातुःप्राश्यजागरणइधमपूर्वार्धा-
न्वारम्भणसार्पराक्षीर्न वा कुर्यादि”त्याधाने श्रुतम् । तदिह नक्षत्रश-
ब्देन कृत्तिकाद्युक्तेर्जातितदभावयोर्विकल्पः । सम्भारचातुः प्राश्यश-
ब्दयोश्च यौगिकत्वेन द्रव्यवाचित्वाद् द्रव्यतदभावयोर्विकल्पः । अत्र
वाशब्दश्रवणे ऽपि न वाचनिको विकल्पः किं तु विधिनिषेधवशा-
न्न्यायत एवेति वाशब्दो ऽनुवादः । ५। ६ ।

गुणतदभावयोर्विकल्पो यथा दार्शिकवेदिमाने वाजसनेयि-
नामेव वेदिपरिमाणविशेषतदभावयोः । व्याममात्रा पश्चात्स्यादित्वा-
द्गुरिति नात्र मात्रास्तीति च शतपथात् । ७ ।

क्रियातदभावयोर्विकल्पो यथा “अतिरात्रे षोडशिनं गृह्णाति”
“नातिरात्रे षोडशिनं गृह्णाती”ति । ८ ।

तदेवमष्टविधो न्यायगम्यो विकल्पः । सो ऽयं न्यायगम्यो वि-
कल्पः क्रत्वर्थपुरुषार्थभेदेन द्विविधः । तत्राष्टविधो ऽपि क्रत्वर्थ उ-
दाहृत एव । स चाष्टविध एव जातिद्रव्ययोर्जातिगुणयोर्जातिक्रिय-
योर्द्रव्यगुणयोर्द्रव्यक्रिययोर्गुणक्रियोरिति द्विकविषयाः षट् तथा
जातिद्रव्यगुणानां जातिद्रव्यक्रियाणां जातिगुणक्रियाणां द्रव्यगुण-
क्रियाणां वेति त्रिकविषयाश्चत्वारो भेदास्तथा चतुष्टयविषय एक इ-
त्येकादशभेदा न सम्भवन्त्येकार्थाभावात् । पुरुषार्थस्य त्वेते ऽप्येका-
दश सम्भवन्ति पूर्वोक्ताश्चाष्टवित्येकोनविंशतिविधो ऽस्ती ।

तत्र न्यायगम्यः पुरुषार्थजात्योर्विकल्पो यथा । “वानस्पत्येन
ब्रह्मवर्चसकामस्य प्रणयेदि”ति वाजसनेयिनामुक्तम् । “कांस्येन ब्रह्म-
वर्चसकामस्य प्रणयेदि”ति तु चतुर्थे उदाहृतम् । अत्र हि जातिरेव
फलार्थे विधीयते यथा “ह्यौदुम्बरो यूपो भवती”त्यत्रातिदेशेन “यस्य
पर्यामयी जुह्वर्भवती”त्यत्र च जुह्वा जुहोतीत्यनेन द्रव्यप्राप्तेर्जातिमात्रं
क्रत्वर्थत्वेन विधीयते । तथा कांस्यवानस्पत्यवाक्ययोरपि “चमसे-
नापः प्रणयेदि”त्यनेनाकारविशिष्टद्रव्यप्राप्तेर्जातिरेव फले विधीयते ।
अत एव वानस्पत्यकांस्यमये चमसाकारे एव पात्रे कर्त्तव्ये । तदुक्तं
तन्त्ररत्ने चतुर्थे नैमित्तिके विकारत्वादित्यधिकरणे । (पा० ३ ।

अ० २) ननु प्रणयने विशेषत एव चमसो विहितः सत्यम् । न तु स कांस्यविधिना विरुध्यते । आकारवाची हि चमसशब्दो न प्रकृतिविशेषमपेक्षते शक्यते हि कांस्येनापि तदाकृतिकं पात्रं सम्पादयितुं सामान्यविहितं होमार्थं वारणमेव तेन विरुध्यत इति ग्रन्थेन । तस्माज्जात्योरेवात्रैकस्मिन्फले विहितयोर्न्यायगम्यो विकल्प इति । १ ।

न्यायगम्यः पुरुषार्थद्रव्यविकल्पो यथा । “गोदोहनेन पशुकामस्य प्रणयेदि”तिवद्यौगिकेनैव शब्देन द्रव्यान्तरस्य पशुफलार्थत्वेन विहितस्य विकल्पो भवति । २ ।

न्यायगम्यः पुरुषार्थगुणविकल्पो यथा । “यदि कामयति वर्षूकः पर्जन्यः स्यान्नीचैः सदो मिनुयादि”ति वृष्ट्यर्थविहितनीचैर्मानाख्यगुणान सह वृष्ट्यर्थविहितगुणान्तरस्य विकल्प इति । ३ ।

न्यायगम्यः पुरुषार्थक्रियाविकल्पो यथा । एकार्थीनां कांस्येष्टीनाम् । ४ ।

न्यायगम्यस्य पुरुषार्थजातितदभावयोर्द्रव्यतदभावयोर्गुणतदभावयोश्च विकल्पस्योदाहरणानि मृग्याणि । ५ ।

पुरुषार्था हि जातिद्रव्यगुणा गुणफलसम्बन्धेष्वेव सम्भवन्ति तेषां च विकल्पसिद्ध्यर्थं निषेधा यद्यप्यभागीप्रतिषेधसूत्रे वार्त्तिककृता वैयर्थ्यान्निरस्तास्तथापि यत्र तद्विषया गुणफलसम्बन्धविधयः सामान्यतः प्रवृत्ताः सामान्यत एव च तन्निषेधाः ।

अभिचारमहीनं च कृत्वा चान्द्रायणं चरेदिति ।

काम्याहीननिषेधवत्तत्र पुरुषार्थस्यापि जात्यादित्रयस्य विकल्पः सम्भवति । वार्त्तिककृतं तु वैयर्थ्यं निषेधस्याननुष्ठानमात्रफलकत्वाभ्युपगमेन तस्य तु दोषार्थत्वाद्वस्तुतो न वैयर्थ्यमनिषेधाभावे हि काम्यस्य कामनायामपि सत्यामैच्छिकाननुष्ठानसिद्धावपि काम्यानुष्ठाने दोषो न सिध्येदिति तदनुष्ठाने दोषबोधनेनार्थवाग्निषेधः । यथा ।

अभिचारमहीनं च कृत्वा चान्द्रायणं चरेदिति ।

काम्यानामहीनानां निषेधः । तादृशानि तु पुरुषार्थजात्यादित्रयविषयाण्युदाहरणान्यन्वेष्ट्याणि ।

न्यायगम्यः पुरुषार्थक्रियातदभावयोस्तु विकल्पो यथा । अहीनविकल्पएवोक्तः । उदाहरणान्तरमपि यथा । पिण्डपितृयज्ञे जीवत्पितृकस्य होमान्तं जीवत्पितुरनारम्भो वेति । पिण्डपितृयज्ञो विहितो निषिद्धश्च तत्र पुरुषार्थक्रियातदभावयोर्विकल्पो न्यायगम्यः । न चात्र वाचनिको विकल्पो वाशब्दादिति भ्र-

मितव्यं विहितप्रतिषिद्धस्य न्यायादेव विकल्पो भवति षोडशग्रह-
णाग्रहणयोरिवेति वाशब्दस्यानुवादत्वादिति ॥ ८ ॥

एवं जातिद्वयादीनामेकादश ये विकल्पभेदास्तेषामप्युदाहर-
णान्यन्वेष्ट्याणि । एवं न्यायगम्य एकोनविंशतिविधो विकल्पो नि-
रूपितः । एवमेव वाचनिकस्यापि विकल्पस्यैकोनविंशतिभेदा-
ज्ञेया । तत्र त्वर्थजातिविकल्पे वाचनिकं उदाहरणं मृग्यम् ।

क्रत्वर्थद्रव्यविकल्पस्तु वाचनिको यथा “य इष्ट्या पशुना सो-
मेन वा यजेत सो ऽमावास्यायां पौर्णमास्यां वे”ति । न चायं न्याय-
गम्यो होमान्तं जीवत्पितुरनारम्भो वेतिवद्वाशब्दस्त्वनुवाद इति
वाच्यम् । तत्र ह्येकवाक्योपादानाभावात्समुच्चयासम्भवाच्च न्या-
याद्विकल्पः । इह त्विष्टिपशुसोमानामुद्देश्यानां भेदादेकवाक्या-
न्तर्गत्यसम्भवे ऽपि इष्टुचद्देशेन कालद्वयविधेरेव पशुद्देशेन सोमाद्दे-
शेन च कालद्वयविधेः प्रयोगविधित्वेन “द्वादशाहेन प्रजाकामं याज-
येदि”त्यनेकगुणफलान्वयाविधिवदनुत्पत्तिविधित्वे ऽप्यनेकगुणविधि-
निमित्तवाक्यभेदाभावादेकवाक्योपादानेन समुच्चयप्रसक्तौ वाशब्देन
वाचनिक एव विकल्पः अत एव वाशब्दोपादानाभावे दृष्टार्थयोरपि
गुणयोरैकवाक्योपादानात्समुच्चय उक्तो वैश्वानराधिकरणे वार्त्ति-
ककृता । यदि चैकं वाक्यं भवेत्ततः सर्वविशिष्टैकभावनानुविधानात्
विकल्पः स्यादिति । प्रयोगविधित्वाच्च वाक्यभेदपरिहारसम्भवे
तदर्थं पौर्णमास्यमावास्यापदाभ्यां पर्व लक्ष्यते ततश्चैच्छिको विक-
ल्पः पशुना यजेतेत्यत्रायं वा पशुरयं वा पशुरिति वदित्यभिधानं
मूर्खस्योपेक्ष्यम् ।

वाचनिकः क्रत्वर्थगुणविकल्पो यथा “युग्वा अयुग्वा
मुष्टीर्लुनाती”ति । इहापि न न्यायाद्विकल्पसिद्धिः युजां चायुजां
च मुष्टीनामेकवाक्योपादानेन समुच्चयप्रसक्तौ वाशब्देन वाचनिक-
त्वादेव विकल्पस्य । अत्र हि बर्हिर्लुनातीति विहिते ऽपि लवने का-
लादिप्रयोगविधिचिन्हाभावे ऽपि च युगयुक्पदलक्षितोभयवि-
शिष्टैकविकल्पविधानात् वाक्यभेदः । यथा रथन्तरं वेत्यञ्च
वक्ष्यते ।

वाचनिकः क्रत्वर्थक्रियोर्विकल्पो यथा “रथन्तरं पृष्ठं भवति
बृहत्पृष्ठं भवती”ति वाक्यद्वयविहितपृष्ठस्तुत्योर्विकल्पमात्रं रथन्तरं वा
पृष्ठं भवति बृहद्वा पृष्ठं भवतीति वाशब्द(१)लक्षितैकविकल्पविधिः ।
ननु पृष्ठद्वयोद्देशे वाक्यभेदः स्यात् । न । नैकत्वं विवक्षितं न द्वित्वं

किं तु पृष्ठमात्रमुद्दिश्य विकल्पविधौ विधेयविकल्पसामर्थ्यादेव पृष्ठद्वयलाभादिति । ऋत्वर्थयोस्तु जातितदभावयोर्द्रव्यतदभावयोर्गुणतदभावयोः क्रियातदभावयोश्च ये वाचनिका विकल्पास्तदुदाहरणानामेवं विधौ विषयः । यत्र विकृतावातिदेशिकजात्यादिचतुष्टयस्य निषेधा वाशब्दयुक्ताः श्रुताः प्राकृतजात्याद्येव वा वाशब्दयुक्तं श्रुतं तत्रासौ चतुर्विधोऽपि विकल्पः सम्भवति । न च तत्र न्यायाद्विकल्पसिद्धिर्वाशब्दार्थविध्यभावे हि औपदेशिकेन निषेधेन “न तौ पशौ करोतीतिवत्प्राकृतस्य जात्यादेर्बाध एव स्यादतो न्यायादसिध्यन्वाचनिको विकल्प इति । तादृशानि चोदाहरणानि मृग्याणि ॥ ८ ॥

एवं जातिद्रव्यादीनामेकादश ये विकल्पभेदास्तेषामपि वाचनिकानामुदाहरणान्यन्वेष्ट्याणि । यथा । “पयसा पायसेन वा श्राद्धं कुर्वति”त्यादीनि वाचनिक एवापुरुषार्थजात्योः पुरुषार्थद्रव्ययोः पुरुषार्थगुणयोः पुरुषार्थक्रिययोर्विकल्पे उदाहरणानि । तत्र पुरुषार्थजातिविकल्पो वाचनिको यथा ।

तिलैर्ब्रीहियवैर्माषैरङ्गिर्मूलफलेन वा ।

दत्तेन भासं प्रीयन्ते विधिवत्पितरो नृणामिति ॥

पुरुषार्थद्रव्यविकल्पो वाचनिको यथा । मनुः ।

कुसुलधान्यको वा स्यात्कुम्भी धान्यक एव वा ।

ज्यहैहिको वापि भवेदश्वस्तनिक एव वेति ॥

पुरुषार्थगुणविकल्पो वाचनिको यथा । मनुः ।

षट्कर्मैको भवत्येषां त्रिभिरन्यः प्रवर्तते ।

द्वाभ्यामेकश्चतुर्थस्तु ब्रह्मसन्नेन जीवतीति ॥

पुरुषार्थक्रियाविकल्पो वाचनिको यथा ।

चतुर्थकालिको वा स्याद्यद्वाप्यष्टमकालिकः ।

चान्द्रायणविधानैर्वा शुक्ले कृष्णे च वर्त्तयन् ।

पक्षान्तयोर्वाप्यश्नीयाद् यवागूकथितां सकृदिति ॥

पुरुषार्थजातितदभावयोः पुरुषार्थद्रव्यतदभावयोः पुरुषार्थगुणतदभावयोः पुरुषार्थक्रियातदभावयोश्च वाचनिकविकल्पे तूदाहरणानि मृग्याणि । स च यत्र विधिनिषेधौ भिन्नौ ततस्तत्र न्यायादेव विकल्पः सिद्धो न वाचनिकः किं तु यत्र पुरुषार्थजात्यादिविधिरेव वाशब्दयुक्तः श्रुतस्तत्र भवति वाचनिकः । एवं जातिद्रव्यादीनामेकादश ये विकल्पभेदास्तेषामपि पुरुषार्थविषयाणां वाचनिकानामुदाहरणान्यन्वेष्ट्याणि । यथा “पयसा पायसेन वा श्राद्धे दत्तेन

मासं तृप्तिः पितृणामित्यादीनि ॥ १९ ॥ ऐच्छिको ऽपि विकल्पः क्रत्वर्थविषय एकोनविंशतिविधः । पुरुषार्थन्यायगम्यविकल्पवक्रत्वर्थवाचनिकविकल्पवत्पुरुषार्थवाचनिकविकल्पवच्च । तत्र ।

क्रत्वर्थविषययोज्यात्वरैच्छिको विकल्पो यथा । “ब्रह्मणे ब्राह्मणमालभेते”त्यादौ कौण्डिन्यादजात्योः इह यद्यपि ब्राह्मणत्वादिजातरेवाङ्गत्वं न कौण्डिन्यत्वादिजातेस्तथापि क्रतूपकारकत्वमात्रेण क्रत्वर्थत्वव्यवहारः । सन्ति हीदृशा अप्यस्मिन् शास्त्रे व्यवहाराः । तदुक्तं बलाबलाधिकरणवार्तिके ।

पशुकामप्रयोगं च क्रमेण चमसाङ्गता ।

श्रौताद् गोदोहनात्तत्र चमसस्य निराक्रियेति ॥

एवमुत्तरत्र क्रत्वर्थविषयो द्रव्ययोरैच्छिको विकल्पो यथा । पशुना यजेतेत्यत्रोपादेयविशेषणस्यैकत्वस्य विवक्षितत्वान्मन्त्रवर्णेन छागनियमे ऽप्ययं वा छागो ऽयं वेत्यैच्छिको द्रव्यविकल्पः । एवमाग्नेय्याग्नीध्रमुपतिष्ठतइत्यत्र प्रकृताग्नेयी ब्राह्मेति तार्तीयन्यायेन सिद्धे ऽपीयं वा प्रकृताग्नेयी ऋगियं वेत्यैच्छिक एव ऋग्द्रव्यविकल्पः । क्रत्वर्थविषयगुणयोरैच्छिको विकल्पो यथा “गौरनुबन्ध्य” इत्यादौ निर्गुणोपादानायोगाद्यत्किं चिद् गुणोपादाने प्रसक्ते इवेतो वा रक्तो वेत्यैच्छिक एव गुणविकल्पः । तथा ऽऽहीने ऽनेकयजमानके येन केन चिद्यजमानेन शुक्राम्बारम्भ औदुम्बरीसम्मानं च कार्यामिति द्वादशे उक्तम् ।

क्रत्वर्थविषयः क्रिययोरैच्छिको विकल्पो यथा । “वर्षासु रथकार आदध्यादि”ति अत्रैवार्णिकस्याधाने विहिते सति ज्ञानं विना तदनुष्ठानायोगाद् ज्ञाने ऽप्याक्षिप्ते पुस्तकपाठादिजन्यानां ज्ञानानामैच्छिको विकल्पः ।

क्रत्वर्थस्य तु जात्यादेस्तदभावस्य च ऐच्छिको विकल्पो नित्यकर्माणि शक्ताशक्तविषयत्वेन व्यवस्थितः सम्भवति ।

षष्ठे नित्यकर्मण्यशक्याङ्गत्यागस्य स्थापितत्वात् । एवमेकादश ये जातिद्रव्यादिविषया विकल्पस्तेषामपि क्रत्वर्थविषयागामैच्छिकानामुदाहरणान्यन्वेष्ट्याणि । आद्ये हि पयः पायसादिभिन्नैर्वाक्यैर्विहितं तच्च लोकतो भोजने समुच्चयेनापि क्लृप्तं विकल्पेनापि यथा प्राप्तं च विधीयतइति न नित्यं समुच्चयो नापि नित्यं विकल्पः इति हेमाद्रावुक्तं युक्तं च । अत ऐच्छिके क्रत्वर्थजातिद्रव्यादिविकल्पे तदुदाहरणम् । पुरुषार्थजात्यादिविकल्पभेदा । अयैच्छिको एकोनविंशतिरेव । तत्र यद्यपि तुल्यफलानां जात्यादीनां न्यायगम्यो वि-

कल्पो न त्वैच्छिकस्तथापि भिन्नफलानामन्यतरफलकामनायामैच्छिको विकल्पो भवति । तेषां तुभयफलकामनायां समुच्चयोऽपि भवति अतो वक्ष्यमाणानि तद्विषयाणि समुच्चयोदाहरणान्येवान्यतरफलकामनायां विकल्पोदाहरणानि ज्ञेयानि ।

पुरुषार्थजातितदभावादीनां तु चत्वार्युदाहरणानि समुच्चयेन सम्भवन्ति विकल्पविषयाणि तान्युच्यन्ते । इन्द्रियार्थदधित्वतदभावयोरैच्छिको विकल्पः । तथा “गोदोहनेन पशुकामस्य प्रणयोदि”ति पश्वर्थविहितगोदोहनद्रव्यतदभावयोरैच्छिको विकल्पः । तथा “यदि कामयीत वधुः पञ्जन्यः स्यान्नीचैः सदो मिन्यादि”ति वृष्ट्यर्थविहितनीचैस्त्वतदभावयोरैच्छिको विकल्पः । तथा “चिद्वया यजेत पशुकाम” इति पश्वर्थविहितचित्रेष्टाक्रियातदभावयोरैच्छिको विकल्प इति । एवमैच्छिकविकल्पस्यैकोनविंशतिकत्वर्थविषयो एकोनविंशतिश्च पुरुषार्थविषयो इत्येवमष्टविंशदैच्छिकविकल्पभेदाः पूर्वोक्ताश्च सप्तविंशतिन्यायगम्यविकल्पभेदाः अष्टविंशच्च वाचनिकविकल्पभेदा इति सर्वे मिलित्वा त्र्यधिकं शतं विकल्पभेदाः सिद्धाः ।

पुनरपि द्विविधो विकल्पः पूर्वोक्तो यथासम्भवम् । अव्यवस्थितो व्यवस्थितश्च ।

आद्ये यथाऽग्निहोत्रे दशद्रव्यविकल्पः ।

द्वितीयो यथा “व्रीहिभरिष्वा व्रीहिभिरेव यजेत” । “यवेभ्यः यवैरिष्वा यवैरेव यजेताव्रीहिभ्यः” इति व्रीह्याग्रयणोत्तरं व्रीहिभिरेव दर्शपूर्णमासौ कार्यौ यवाग्रयणावधि यवाग्रयणोत्तरं च यवैरेव दर्शपूर्णमासौ कार्यौ व्रीह्याग्रयणपर्यन्तमिति ।

यदा त्वग्निहोत्री वै नानादयित्वात्तस्याः पयसा जुहुयादिति व्रीह्याग्रयणकाले व्रीहियवाग्रयणकाले च यवानग्निहोत्रधेनुं खादयित्वा तत्पयसाऽग्निहोत्रहोमे कृते आग्रयणसिद्धिपक्षस्तदाग्रयणाभावादेव व्रीहियवयोरप्यव्यवस्थितविकल्प एव ।

व्यवस्थितविकल्पस्तु द्विविधः । न्यायगम्यो वाचनिकश्च । तत्राद्यो यथा । “रूवेणावद्यति स्वधितिनाऽवद्यति हस्तेनावद्यतीति” संहतद्रवमांसावदानेष्वव्यवस्थितविकल्पे रूवादेः प्राप्ते न्यायतो व्यवस्थोक्ता अर्थाद्वा कल्पनैकदेशत्वादित्यत्र । स्मार्त्तोदाहरणं तु । प्रतिवेदं ब्रह्मचर्यं द्वादशाब्दानि पञ्च वा ग्रहणान्तिकमित्यव्यवस्थितविकल्प उक्ते स्मृतिपादे वार्तिककृता समर्थासमर्थगार्हस्थ्ययोग्यायोग्याविषयोऽयं व्यवस्थितविकल्प इति न्यायेन स्थापितम् ।

वेदानधीत्य वेदौ वा वेदं वापि यथा क्रमम् ।

सामर्थ्याश्रमयोग्यत्वमङ्गीकृत्यैतदुच्यतइति ॥

वाचनिकस्तु व्यवस्थितविकल्पः सप्तधा सम्भवति । देशतः
कालतः कर्तृतः कर्मतः फलतः निमित्ततः अवधितश्चेति ।

तत्र देशतो वाचनिको व्यवस्थितविकल्पो यथा तैत्तिरीयाणां
श्रौतसूत्रे ऽत्र यः परिधय इति परिधिषु विहितेषु पञ्चादेशादित्रये
स्थाविष्टादीनां परिधीनामव्यवस्थितविकल्पे प्राप्ते स्थविष्टम्पञ्चादणी-
यान्द्राघीयान्दक्षिणाध्यो ऽणिष्ठो ह्रस्विष्ठ उत्तरार्ध्य इति देशतो व्य-
वस्थितविकल्प उक्तः । स्मार्त्तोदाहरणमपि । “वसन्ते ब्राह्मणा ऽग्नी-
नादधीते”त्यादौ यत्र वसन्तस्याङ्गत्वं तत्र त्रिकाण्डमण्डनेन ।

श्रौतस्मार्तक्रियाः सर्वाः कुर्याच्चान्द्रमसतुंष्विति ।

चान्द्रर्तुनियमे कृते अमावास्यया मासान्सम्पाद्याहस्तसृजन्ति
अमावास्यया हि मासान्सम्पश्यन्ति पौर्णमास्यया मासान्सम्पाद्याहस्त-
सृजन्ति पौर्णमास्यया हि मासान्सम्पश्यन्तीति श्रुत्युक्तस्य द्विविध-
स्य चान्द्रस्य सर्वदेशेष्वव्यवस्थितविकल्पे प्राप्ते त्रिकाण्डमण्डनेन ।

चान्द्रो ऽपि शुक्लपक्षादिः कृष्णादिवैति च द्विधा ।

कृष्णपक्षादिकं मासं नाङ्गीकुर्वन्ति केचन ॥

ये ऽपिच्छन्ति न तेषामपीष्टो विन्ध्यस्य दक्षिणे ।

इति देशतो व्यवस्थितविकल्प उक्तः ।

कालतो वाचनिको व्यवस्थितविकल्पो यथा दर्शपूर्णमासयो-
राज्यभागयोः क्रमे वार्त्रग्नी युगलं वृधन्वतीयुगलं चेति याज्यानु-
वाक्यायुगले पठिते तयोः पौर्णमास्याममावास्यायां चाव्यवस्थित-
विकल्पे प्राप्ते वार्त्रग्नीपौर्णमास्यामनूच्येते वृधन्वती अमावास्याया-
मिति वाक्यात्कालतो व्यवस्थितविकल्पः । पौर्णमास्यमावास्याशब्दौ
कर्मवाचनावङ्गीकृत्य कर्मतो व्यवस्थितविकल्पो ऽयमिति सोमेश्व-
रमतमस्माभिः शास्त्रदीपिकाप्रकाशे निरस्तम् ।

कर्तृतो वाचनिको व्यवस्थितविकल्पो यथा । याजमाने व्रते तत्प्र-
काशकस्य दर्शपूर्णमासप्रकरणार्धतस्य “अग्ने व्रतपते” “वायो व्रत-
पते” “आदित्य व्रतपते” इति मन्त्रत्रयस्य ब्राह्मणक्षत्रियोवैश्येष्वव्यव-
स्थितविकल्पे प्राप्ते ब्राह्मणादिकर्तृतः क्रमेण व्यवस्थितविकल्प उक्तः ।
स्मार्त्तोदाहरणमपि आश्वलायनगृह्यसूत्रे । यदि “वासांसि वसीरन्
रक्तानि वसीरन्काषायं ब्राह्मणो माञ्जिष्ठं क्षत्रियो हारिद्रं वैश्य” इति
अत्र वृत्तौ वासांसि वसीरन्नित्यजिनं पूर्वविहितेन सह वैकल्पिको
वासो विधिरित्युक्तं यथा यदि रक्तानि वसीरन्निति यदिशब्दस्य

व्यवहितान्वयो ऽङ्गीकृतः तत्र काषायादीनामव्यवस्थितविकल्पे ब्राह्मणादौ प्राप्त ब्राह्मणादिकर्तृतः काषायादेर्व्यवस्थितविकल्पः ।

कर्मतो व्यवस्थितविकल्पो यथा वरुणप्रघासेषु “द्वावग्नी प्रणयत” इति विहारद्वयं विहितं तस्याव्यवस्थितविकल्पो नवहविरासादने प्राप्तस्तत्र अष्टावध्वर्युरुत्तरे विहारे हवींष्यासादयति मारुतीमेव प्रतिप्रस्थाता दक्षिणस्मिन्निति मारुतीव्यतिरिक्तहविरासादनमारुतीहविरासादनरूपकर्मतो विहारद्वयस्य व्यवस्थितविकल्पः ।

फलतो व्यवस्थितविकल्पो यथा ज्योतिष्टोमे षोडशिसंस्थे “सौभरमुक्थ्यानां ब्रह्म साम भवती”त्युक्थ्यत्रयब्रह्माख्यस्तोत्रसाधनत्वेन नित्यं सौभरं विहितम् । ज्योतिष्टोमातिरात्रे तु “यदि बृहत्सामातिरात्रः स्यात्सौभरमुक्थ्यानां ब्रह्मसामकार्यमिति ब्रह्मसामत्वेनैव नैमित्तिकं” “यदि रथन्तरसामा सौभरं कुर्यादि”ति चोक्थ्यत्रये ऽपि नैमित्तिकं विहितम् । ततो नित्यं नैमित्तिकं च सौभरं पुनः फलत्रयसाधनत्वेन विहितं “सो वृष्टिकामो ये ऽन्नाद्यकामो यः स्वर्गकामः स सौभरेण स्तुवीते”ति । सौभरस्य च नानाशास्त्रीयस्य नानानिधनकस्याव्यवस्थितविकल्पे प्राप्ते “हीषिति वृष्टिकामाय निधनं कुर्यात् ऊर्गित्यन्नाद्यकामाय ऊ इति स्वर्गकामाये”ति । तत्तत्फले तत्तन्निधनकस्य सौभरस्य विधानात्फलतो व्यवस्थितविकल्पः ।

निमित्ततो व्यवस्थितविकल्पो वाचनिको यथा ।

दशाहं शवमारौचं सपिण्डेषु विधीयते ।

अर्वाक्सञ्चयनादस्थनां त्र्यहमेकाहमेव वेति ॥

अर्वागित्यनेन चतुरहोपलक्षणाच्चतुर्णां पक्षाणामव्यवस्थितविकल्पे मनुनोक्ते उपनीते तु विषममिति स्मृत्यन्तरात् ।

दन्तजाते ऽनुजाते च कृतचूडे च संस्थिते ।

इति मनुवाक्यान्तरे चोपक्रमस्थे अनुलोमक्रमे ऽङ्गीक्रियमाणे दन्तजाते दशाहापत्तेः कृतचूडे च एकाहापत्तेस्तत्र च ।

निर्वृत्तचूडकानां तु त्रिरात्राच्छुद्धिरिष्यते ।

इति मनुनैव विरोधापत्तेः प्रतिलोमक्रमाश्रयणेन दन्तजाते एकाहः अनुजातमपत्यं यस्मात्तादृशे त्र्यहः कृतचूडे चतुरहः । उपनीते दशाहः । इति व्यवस्थितविकल्पो विरोधाधिकरणे वार्तिककृतोक्तः । अस्मिन्पक्षे निर्वृत्तचूडकानामिति त्रिरात्रपक्षः प्रथमवर्षकृतचूडविषयः । चतुरहस्तु तृतीयवर्षकृतचूडविषयः । अकृतचूडे तत्रापि त्र्यह एवेति । प्रकारान्तरेणापि व्य-

वस्थितविकल्पो वार्तिकएवोक्तः । ब्राह्मणस्य स्वाध्यायानिवृत्त्यर्थमिति गौतमवचनात् ।

एकाहाद् ब्राह्मणः शुध्येद्योऽग्निवेदसमन्वितः ।

त्र्यहात्केवलवेदस्तु द्विहीनो दशभिर्दिनैः ॥

इति स्मृत्यन्तराच्च त्रिवेदस्याग्निमत एकाहः द्विवेदस्य चतुरहः अग्निवेदरहितस्य दशाह इति । अयमेव पक्ष आहतो मेधातिथिविज्ञानेश्वरादिभिः । अनुजातपदव्याख्या मेधातिथेः । अनुजातो दन्तजाताद् बालतर इति स्मरन्तीति ।

तदन्तजातानुजातान्यकृतचूडेषु च क्रमात् ।

चितिक्रिया त्र्यहैकाहा इति वार्तिकविरोधादुपेक्ष्यम् । अत्र हि क्रमशब्दस्य प्रतिलोमक्रमपरतोक्तेर्दन्तजातविषयादेकाहादधिक-
स्त्र्यहो ऽनुजातविषय उक्तः । सदन्तजाताद् बालतरे ऽनुजातशब्दार्थे सद्यः शौचविषये विरुध्येतेति । अवधितो व्यवस्थाया स्तदाहरणमुक्तमेव “व्रीहिभिरिष्ट्वा व्रीहिभिरेव यजेते”त्यादि । सर्वस्मिंश्च व्यवस्थितविकल्पे पूर्वोक्ता अष्टौ दोषा न सन्ति । इतरेतर-
रविषये इतरेतरवाक्याप्रवृत्तेरेव एकानुष्ठाने ऽपीतरशास्त्रस्य प्रतीतप्रा-
माण्यात्यागाद्यभावात् व्यवस्थितविकल्पे च दोषाष्टकं नास्तीति शा-
खान्तराधिकरणे । (अ० २ पा० ४ अ० २) न चैकं प्रति शिष्यतइति सूत्रे अथ तेषां विकल्पेना-
र्थवत्त्वं तद्वरं शाखान्तराणामेव व्यवस्थितप्रतिपद्यमानानाम-
नाकुलतरं कल्पितमिति वार्तिके ऽनाकुलतरमित्यनेनोक्तम् । भट्ट-
सोमेश्वरेण व्याख्यातम् । पूर्वपक्षिणा प्रतिचरणभग्निहोत्रादिव्यव-
स्था ऽनभ्युपगमे निरपेक्षसाधनत्वेन समुच्चयायोगादेकेनैवाग्निहोत्रा-
द्यानर्थक्यापत्तेर्विकल्पेनार्थवत्त्वं वाच्यं तच्च कर्मैक्याभ्युपगमेन
शाखानामेव व्यवस्थितैः कठादिचरणैः प्रतिपद्यमानत्वेनाष्टदोषत्व-
निमित्ताकुलत्वानापादकत्वात्कल्पितं वरमिति ।

एवमैच्छिकविकल्पे ऽप्यष्टौ दोषा न सन्ति कस्यापि शास्त्रस्य प्रतीतप्रामाण्यत्यागाद्यभावात् । “पशुना यजेते”ति ह्येकमेव शास्त्रं तत्र चैकत्वविवक्षावशेन कदाचित्कस्याश्चित्पुंव्यक्ते(१)रूपादाने ऽपि सक-
लस्तच्छास्त्रार्थो ऽनुष्ठायित एवेति कृत्यं तस्य शास्त्रस्य प्रामाण्यत्यागा-
दि । एवं स्वेच्छया व्यक्त्यन्तरोपादाने ऽपीति । एवमेव वाचनिके
ऽपि विकल्पे ऽष्टौ दोषा न सन्ति । “रथन्तरं वा पृष्ठं भवति” “बृहद्वा
पृष्ठं भवती”त्यादौ हि उभयोः पाक्षिककर्त्तव्यतैव प्रतीयते न व्रीहि-

यववत्सर्वदोभयकर्त्तव्यतेति नान्यतरानुष्ठाने ऽपीतरशास्त्राप्रामाण्या-
दिकल्प्यमिति । तस्मान्न्यायगम्यविकल्पे एवाष्टदोषत्वमिति सिद्धं
पूर्वोक्ताश्च विकल्पाः पुनर्यथासम्भवं भावाभावविषयाः पञ्चधा ।

के चित्प्रकृतिगता एवाके चिद्विकृत्युपदिष्टपदार्थविषयाः । के
चिद्विकृत्युपदिष्टपदार्थविषयाः । के चिद्विकृतावतिदिष्टमात्रविषया इति ।
तत्र प्रकृतावतिदिष्टपदार्थविषयो भावविकल्पो भावाभावविकल्पश्च
यथा मासाग्निहोत्रप्रकृतौ नित्याग्निहोत्रे पयआदिदशद्रव्याणां
विकल्पः । दध्यधिश्रयणतदभावयोश्च विकल्पः । न दध्यधिश्रये-
दधिश्रयेदित्येक इति बह्वृचब्राह्मणात् ।

विकृतावतिदिष्टयोर्भावयोर्भावाभावयोश्च विकल्पो यथा । वा-
जपेये प्राजापत्यानां क्रतुपशुभिः सहालम्भो ब्रह्मसामकाले वेत्युपदि-
ष्टयोः कालयोर्विकल्पः । “अतिरात्रे षोडशिनं गृह्णाति नातिरात्रे षो-
डशिनं गृह्णाति”ति षोडशिग्रहदभावयोर्विकल्पः ।

अप्रकृतिविकृत्यात्मककर्मोपदिष्टयोर्भावयोरभावयोश्च विक-
ल्पो यथा । आधाने पवमानेष्टीनां पूर्णाहुत्या सह विकल्पः । तत्रैव
वाजसनेयिनामृतुनक्षत्रसम्भारचातुःप्राश्यजागरणेध्मपूर्वार्धान्वार-
म्भणसर्पराक्षीर्न वा कुर्यादिति पूर्वमुदाहृतम् ।

विकृतावतिदिष्टयोर्भावयोस्तादृशयोर्भावाभावयोश्च
विकल्पो यथा “य इष्ट्या पशुना सोमेन यजेत सो ऽमावास्यायां
पौर्णमास्यां वे”त्यत्रेष्टिशब्दोपात्तायाममावास्याविकृतावतिदिष्ट्या अ-
मावास्याया उपदिष्ट्याश्च पौर्णमास्या विकल्पः । एवमिष्टिशब्दो-
पात्तायां पौर्णमासीविकृतावतिदिष्ट्याः पौर्णमास्या उपदिष्ट्याश्चा-
मावास्याया विकल्पः । भावाभावोदाहरणं तु “न तौ पशौ करोती”-
ति पशुयागरूपायां विकृतावतिदिष्टयोरान्यभागरूपदिष्टस्य च त-
न्निबेधस्य विकल्प इति ।

विकृतावतिदिष्टमात्रविषयस्तु भावयोर्विकल्पो यथा ।
“जाघन्या पत्नीः संयाजयन्त्याज्येन वेति ” विहितम् । पशौ
पुनः श्रुतं “जाघन्या पत्नीः संयाजयन्ती”ति । तत्पत्नीसंयाजानां
जाघन्यर्थतार्थं न भवति अप्राकृतकार्यतापत्तेः किं तु प्रकृतितो वै-
कल्पिक्याः प्राप्ताया जाघन्या नियमार्थम् । तत्र चोपादेयत्वाज्जाघ-
न्येकत्वं विवक्षितम् । ततश्च पशुगणे प्रतिसंस्कार्ये संस्कारावृत्तिरिति-
जाघनीसमुच्चयन्यायाप्रवृत्तेर्या काचिज्जाघन्युपादेयेति विकल्पः ।
इदं च द्वादशे (पा ०४अ०६) द्रव्यविकारं तु पूर्ववदर्थकर्म स्यादित्यधि-

करणे उक्तं विकृतावतिदिष्टस्य भावस्यानुपदिष्टेनानतिदिष्टेनाभावेन विकल्प उदाहरणम् । अत्र यः कश्चिद्भावः प्रकृताववैकल्पिक एव विकृतौ तु निषेधानुपदेशेऽपि पदार्थान्तरविकल्पवशादर्थत्वाभावेन सह विकल्पं भजते तादृगुदाहार्यमन्ये भेदे । तद्यथा । अग्नीषोमीये प्रयाजशेषाभिधारणं वपाया अवैकल्पिकमेवासीत् प्राजापत्यषड्शालम्भे तु कालद्वयं वैकल्पिकं विहितं क्रतुपश्वालम्भकाले ब्रह्मसामकाले वेति । ततश्च प्रयाजशेषाभिधारणं प्राजापत्यवपानां वैकल्पिकं भवति । ब्रह्मसामकालपक्षे प्राजापत्यवपाभिधारणार्थं प्रयाजशेषस्थापनस्य चतुर्थे निरासादिति । तदेवं प्रकृतिविकृतितदुभयानात्मककर्मनिष्ठा उपदिष्टातिदिष्टभावाभावविषया दश विकल्पभेदानिरूपिताः ।

अथेदमुच्यते ये के चित्पूर्वं भावाभावविषया विकल्पभेदानुक्तास्ते सर्वे यद्भावविषयास्तत्प्रतियोगिकाभावविषया एव ।

के चित्तु तद्भावविषयास्तत्प्रतियोगिकाभावव्यतिरिक्ताभावविषया अपि सन्तो भावविषया अप्यभावान्तरविषया अपि विकल्पाः सम्भवन्ति । तद्यथा अग्निष्टोमसंस्थैव नित्या क्रतोरङ्गं अन्याः काम्याः । संस्था च ग्रहस्तोत्राभ्यासविषयव्यापारोपरमात्मकत्वेनाभावरूपा । न चात्र समुच्चयः सम्भवति । संस्थितस्य संस्थान्तरायोगात् । तत्र क्रत्वर्थया अग्निष्टोमसंस्थया पुरुषार्थानामुक्त्यादिसंस्थानामैच्छिको विकल्पः ।

तथा पुरुषार्थानामुक्त्यादिसंस्थानां भिन्नफलानामप्यैच्छिको विकल्पोऽन्योन्यम् ।

तथा संस्थानां स्वसमानफलैर्ज्योतिष्टोमतदङ्गाश्रितैर्जात्यादिभावैः सहैकार्थ्यान्यायगम्यो विकल्प इति ।

अत्र च ये के चिदन्ये विकल्पा दृश्यन्ते यथोपांशुयाजादौ वैष्णवादिद्याज्यानुवाक्यामन्त्रविकल्पः यथा वा तत्रैव देवताविकल्पः यथा वा तन्त्रं वा वैश्वदेविकमिति तन्त्रविकल्पः यथा वेष्टिपूर्वत्वादिक्रमविकल्पः । यथा वैको द्वौ बहवो वाऽहीनेन यजेरन्नित्यादिः कर्तृविकल्पः । यथा वा तलवकारादिसहस्रसामशाखागतानां गीतिप्रकारभेदानां विकल्पः इत्यादयस्ते यथासम्भवं जाल्यादिविकल्पेष्वेवान्तर्भवन्ति के चित् ।

तन्त्रक्रमादीनामपि क्रियाधर्मत्वाद्धर्मधर्मिणोश्चाभेदात्तद्विकल्पाः क्रियाविकल्पभेदे एवान्तर्भवन्ति ।

तथा क्व चिद्विकल्पस्याप्यन्यतरकोट्या सह विकल्पो भवति

यथा असोमयाजिनः साध्नाय्यविकल्पः नासोमयाजी सन्नयेत् तदु-
समेव नयेदिति विधिप्रतिषेधबलात् सोमयाजिनस्तु सान्नाय्यमेवे-
ति । पुरोडाशाभ्यामेवासोमयाजिनं याजयेद्यावेतावाग्नेयश्चैद्राग्नश्च
सान्नायेन तु सोमयाजिनमिति वचनात् । तदेतद्दशमे प्रतिपादितं
पुरोडाशाभ्यामित्यधिकृतानामित्यत्र । स्मात्तोदाहरणत्रयं तु विज्ञाने-
श्वरेणोक्तम् । श्वश्र्वा सह भर्ता सह पित्रा सहेति सपिण्डीकरणे
विकल्पः स्मृतिभेदेनोक्तः । स्मृतिः ।

पितामह्यादिभिः सार्धं सपिण्डीकरणं स्मृतम् ।

पैठानसिः ।

अपुत्रायां मृतायां तु पतिः कुर्यात्सपिण्डताम् ।

श्वश्र्वादिभिः सहैवास्याः सपिण्डीकरणं भवेत् ॥

यमः ।

पत्या चैकेन कर्तव्यं सपिण्डीकरणं स्त्रिया ।

सा मृतापि हि तेनैक्यङ्गता मन्त्राद्भुतिव्रतैः ॥

उयनाः ।

पितुः पितामहे यद्वत् पूर्णं संवत्सरे सुतैः ।

मातुर्मातामहे तद्वदेषा कार्या सपिण्डतेति ॥

तत्रापुत्रायां भार्यायां मृतायां भर्ता स्वमात्रैव सापिण्ड्यं
कुर्यात् ।

भन्वारोहण्ये तु पुत्रः स्वपित्रैव मातुः सापिण्ड्यं कुर्यात् ।

आसुरादिविवाहोत्पन्नः पुत्रिकापुत्रश्च मातामहेनैव ।

ब्राह्मादिविवाहोत्पन्नः पित्रा मातामहेन पितामह्या वा वि-
कल्पेन कुर्यादिति ।

तथा मातुः पिण्डदानादौ गोत्रे विकल्पः ।

स्वगोत्राद् भ्रश्यते नारी विवाहात्सप्तमे पदे ।

स्वामिगोत्रेण कर्तव्या तस्याः पिण्डोदकक्रिया ॥

इति भर्तृगोत्रविषयात् ।

पितृगोत्रं समुत्सृज्य न कुर्याद्भर्तृगोत्रतः ।

जन्मन्येव विपन्नौ च नारीणां पैतृकं कुलमिति ॥

पितृगोत्रविषयाच्च वचनात् ।

तत्रासुरादिविवाहेषु पुत्रिकाकरणे च पितृगोत्रमेव ।

ब्राह्मादिविवाहेषु ग्रीहियववद् बृहद्रथन्तरवच्च विकल्प
एवेति ।

तथा क्षयाद्ब्राह्मे एकोद्दिष्टं पार्वणं वेति विकल्पः ।

सपिण्डीकरणादूर्ध्वं प्रतिसम्बत्सरं सुतैः ।
मातापित्रोः पृथक्कार्यमेकोद्दिष्टं मृते ऽहनि ॥

इति यमेनैकोद्दिष्टविधानात् ।

सपिण्डीकरणं कृत्वा कुर्यात्पार्वणवत्सदा ।
प्रतिसम्बत्सरं विद्वान्दृष्ट्वागलेयोदितोविधिः ॥

इति शातातपेन पार्वणविधानात् ।

तत्र संन्यासिनां क्षयाहे सुतेन पार्वणं कार्यम् ।

एकोद्दिष्टं यतेर्नास्ति त्रिदण्डग्रहणादिह ।

सपिण्डीकरणाभावात्पार्वणं तस्य सर्वदा ॥

इति प्रचेतोवाक्यात् ।

अमावास्याक्षयाहे प्रेतपक्षक्षयाहे च पार्वणमेव ।

अमावास्याक्षयो यस्य प्रेतपक्षे ऽथ वा पुनः ।

पार्वणं तस्य कर्त्तव्यं नैकोद्दिष्टं कदा चन ॥

इति स्मृतेः । अन्यत्र क्षयाहे असंन्यासिनः पार्वणैकोद्दिष्टयो-
र्ब्रह्मियववद्विकल्प एवेति ।

इति श्रीमत्पदवाक्यप्रमाणपारावारपारीणधुरीणमी-

मांसाद्वैतसाम्राज्यधुरन्धरश्रीभट्टनारायणात्म-

जभट्टशङ्करकृते मीमांसाबालप्रकाशे

विकल्पभेदनिरूपणम् ।

यद्यपि शाब्दिकैः प्रत्येकमेकक्रियान्वयः समुच्चय इति । वि-
शेषतो ऽसौ लक्षितस्तथापि मीमांसकव्यवहारः साहित्यसामान्ये एव
दृश्यते परेणावेदनादित्यत्र हि समुच्चयप्रमाणाभावो ऽप्येकार्थ्यव-
द्विकल्पहेतुरुक्तः ।

समुच्चयप्रमाणं चैकः प्रयोगविधि रित्युक्तम् ।

न च प्रयाजादिषु प्रत्येकं एकस्या दर्शपूर्णमासक्रियाया अ-
न्वयो ऽस्ति । ग्रहैकत्वाधिकरणो (अ० ३ पा० १ अ० ७) हि वा-
र्त्तिककृता प्रत्येकवाक्यपरिसमाप्तिसमुदायवाक्यपरिसमाप्तिन्याय-
योरेवं विषयभेद उक्तः । प्राधान्यं पूर्वं गुणत्वे तूत्तरः । यथा “ग्रहं
सम्मार्ष्टि” “अरुणयैकहायन्या क्रीणातीति” । प्रयोगविधौ च प्रया-

जादेर्गुणत्वान्न प्रत्येकमेकक्रियान्वयो ऽस्ति । अस्ति च समुच्चयप्रमाणत्वव्यवहार इति साहित्यसामान्यएव मीमांसकानां समुच्चयव्यवहारः सिद्धः । सो ऽयं समुच्चयो ऽपि विकल्पवत्प्रथमं तावद्विविधः ।

न्यायगम्यो वाचनिक ऐच्छिकश्चेति ।

तत्र न्यायगम्यः समुच्चयो विकल्पवन्नाष्टविधः ।

द्रव्यादीनां तदभावानां च समुच्चयायोगात् ।

नापि चतुर्विध एवासौ जालोर्द्रव्ययोर्गुणयोः क्रिययोश्चेति । किं तु सजातीयविजातीयविषयत्वेन द्विकत्रिकचतुष्कविषयत्वेन च पञ्चदशविधः समुच्चयः ।

तत्र सजातीयविषयश्चतुर्विध उक्त एव । विजातीयद्विकविषयस्तु षोढा । जातिद्रव्ययोर्जातिगुणयोर्जातिक्रिययोर्द्रव्यगुणयोर्द्रव्यक्रिययोर्गुणक्रिययोश्चेति विजातीयद्विकविषयश्चतुर्धा चतुष्कविषयस्त्वेकः । एवं पञ्चदशानां न्यायगम्यसमुच्चयभेदानां क्रमेणोदाहरणान्गुच्यन्ते ।

तत्र न्यायगम्यो जालोः समुच्चयो यथा सोमेश्वरमते क्रयैक्यात्तत्रैव गवाजादीनां न्यायेन समुच्चयः साधितो द्वादशे (पा० ४ अ० ३) क्रयणेषु तु विकल्पः स्यादिकार्थत्वादित्यधिकरणे । १ ।

न्यायगम्यो द्रव्ययोः समुच्चयो यथा । आधाने “सम्भारान्सम्भरती”त्यत्र संभ्रियन्तइति सम्भारा इति सम्भारशब्दस्य यौगिकत्वेन “परिधीन्परिदधाती”त्यत्र च परिधीयते ऽग्निस्तदायतनं वा यैरिति परिसमन्ताद्धीयन्तइति वा परिधिशब्दस्य यौगिकत्वेन द्रव्यवाचित्वात्संख्यायुक्तेषु तु समुच्चय इति द्वादशाधिकरणन्यायात्तां चतुर्भिरभिमादत्तइत्यत्र मन्त्रसमुच्चयायोक्तादाधाने सम्भाराणां दर्शपूर्णमासयोश्च परिधीनां समुच्चय इति । २ ।

न्यायगम्यो गुणयोः समुच्चयो यथा । अरुणयैकहायन्येत्यत्रारुणाधिकरणन्यायेनैककर्म्यान्नियमः स्यादित्यनेनारुणयस्यैकहायन्येकसंख्ययोश्चान्योन्यनियमात्समुच्चयः । ३ ।

क्रियोन्यायगम्यः समुच्चयो यथा एकादशे हि अङ्गानां तु शब्दभेदादित्यादिपञ्चदशसूत्रे द्वितीये ऽधिकरणे प्रयाजानुयाजादीनामङ्गानां विकल्पो ऽङ्गभूयस्त्वे फलभूयस्त्वं वेति पूर्वपक्षद्वयं निरस्यैकप्रयोगविधिविधेयत्वात्समुच्चय उक्तः । तथा द्वादशे क्रयणेषु त्वित्यत्र सन्निपातिक्रयसमुच्चयो न्यायगम्य उक्तः । तथा द्वादशे (पा० ३ अ० ६) समुच्चयस्त्वदोषनिर्घातार्थेऽप्यित्याधिकरणे

नैमित्तिकक्रत्वङ्गक्रियासमुच्चयो न्यायगम्य उक्तः । ४ ।

न्यायगम्यो जातिद्रव्ययोः समुच्चयो यथा । “अरुणयैकहाय-
न्या पिङ्गाक्ष्या गवा सोमं क्रीणाती”ति गोपदमाप्नातमित्याहुत्याधि-
करणे अद्रव्यशब्दत्वादिति सूत्रव्याख्याने वार्त्तिककृतो-
क्तम् । तत्रैकहायनीपिङ्गाक्षीशब्दाभ्यां यौगिकाभ्यामुक्तस्य
द्रव्यस्य गोशब्दोक्तायाश्च जातेररुणाधिकरणन्यायेन स-
मुच्चयः । ५ ।

जातिगुणयोरपि न्यायगम्यः समुच्चयो ऽत्रैव गोत्वारु-
णयोः । ६ ।

न्यायगम्यो जातिक्रिययोः समुच्चयो यथा । निर्मन्थ्येतेष्टकाः
पचन्तीति । न ह्यरुणाधिकरणे (अ० ३ पा० १ अ०
६) नियम्यमानस्य स्वशब्देनोपादानं न्यायशरीरान्तर्गतं
किं तु यथा कथं चिदुपादानमपेक्षते अस्ति चात्र
पाकेनाक्षेपतो ऽग्निजातेरुपादानम् । तेन निर्मन्थ्यशब्दविहि-
ताया मथनक्रियायाः पाकाक्षितायाश्चाग्निजातेरैककर्मादरुणान्याये-
नैव समुच्चय इति । ७ ।

न्यायगम्यो द्रव्यगुणयोः समुच्चयो यथा । एकहायनीपिङ्गा-
क्षीशब्दाभ्यामभिहितस्य द्रव्यस्यारुणस्य च समुच्चयः । ८ ।

न्यायगम्यो द्रव्यक्रिययोः समुच्चयो यथा । निर्मन्थ्यश-
ब्देन यौगिकेन द्रव्योपादानात्तस्य मथनक्रियाया वान्योन्यनियमाद-
रुणान्यायेनैव समुच्चयः । ९ ।

न्यायगम्यो गुणक्रिययोः समुच्चयो यथा । “लोहितोष्णीषा
लोहितवसना ऋत्विजः प्रचरन्ती”ति । अत्र हि वस्यते परिधीयते
तद्वसनमिति यौगिको ऽयं वसनशब्दो निर्मन्थ्यवत् न वस्त्रजातिवच-
नः तथा सति उष्णीपस्यापि वस्त्रत्वाल्लोहितवसना इत्यनेनैव सिद्धे
लोहितोष्णीषा इत्यनर्थकं स्यात् । ततश्च निर्मन्थ्यशब्देनैव वसनश-
ब्देनोक्तायाः परिधानक्रियाया लौहित्यगुणस्य च प्रचरन्तीत्येकाक्रि-
यावशीकारादरुणान्यायेनैव समुच्चयः । १० ।

तदेवं न्यायगम्यानां द्विकसमुच्चयभेदानान्दशानामुदाहरणा-
न्युक्तानि एवं जातिद्रव्यगुणानां जातिद्रव्यक्रियाणां जातिगुणक्रिया-
णां द्रव्यगुणक्रियाणामिति त्रिकविषयाश्चत्वारश्चतुष्कविषयश्चैक
इति पञ्चानां न्यायगम्यसमुच्चयभेदानामुदाहरणानि वाच्यानि ।

यथारुणावाक्ये गोत्वजाल्यैकहायनीद्रव्यारुणागुणानामित्या-
दि । त एते पञ्चदशन्यायगम्यसमुच्चयभेदाः क्रत्वर्थजात्यादिविषया

एवोदाहृताः । एवं पुरुषार्थजात्यादिविषया अपि पञ्चदशन्यायग-
म्यसमुच्चयभेदा उच्यन्ते ।

तत्र पुरुषार्थयोर्जात्योन्यायगम्यः समुच्चयो यथा ।

मनुः । तिलैर्व्रीहियवैर्मषैरद्भिर्मूलफलेन वा ।

दत्तं मासं प्रीयन्ते विधिवत्पितरो नृणामिति ॥

अत्र हि व्रीहियवैरिति द्वन्द्वोपात्तं समुच्चितं जातिद्वयं प्रकृ-
तश्राद्धाश्रितं फले विधीयते । एवं मूलफलेनेति ।

पुरुषार्थद्रव्ययोन्यायगम्यः समुच्चयो यथा ।

मार्कण्डेयः ।

भक्षभोज्यैस्तु संस्कृतैः । रागखाण्डवचोष्यैश्च । दत्तैस्तु मासं
प्रीयन्ते श्राद्धेषु पितरो नृणामिति ।

अत्र हेमाद्रिणा व्याख्यातं दन्तैरवखण्ड्य यद्भुज्यते तद्भक्ष-
म् । यत्स्वनतिकाठिन्यादतिप्रयत्नवत्खण्डनानपेक्षं चर्वयित्वैव निगी-
र्यते तद्भोज्यम् । यस्यौष्ठदशनरसनादिभिर्निष्पीडितस्य ससूत्कारेण
मुखमारुतेन रसो निष्पीयते तच्चोष्यं यथेष्टखण्डादिकं मुद्राढक्या-
दिरसाः काथ्यगृहीताः शर्करादियुक्ता रागाः । अम्लादियुक्ताः खा-
ण्डवा इति । तत्रैते सर्वे न जातिवचनाः किं तु द्रव्यवचनाः । तत्र
भक्षभोज्यचोष्यशब्दा उक्तार्थविशेषवचनेभ्यो धातुभ्यः कृतप्रत्यये
कृते निष्पत्तेर्यौगिकत्वाद् द्रव्यवचनाः । रागखाण्डवशब्दौ तु रूढा-
वपि कुलालादिशब्दवदाकृत्यधिकरणाविषयत्वाद् रूढ्यवोपाधिवि-
शिष्टद्रव्यवचनाविति द्रव्याणामेवात्र द्वन्द्वोपात्तानां प्रकृतश्राद्धाश्रि-
तानां फले न्यायगम्यः समुच्चय इति ।

पुरुषार्थयोर्गुणयोन्यायगम्यः समुच्चयो यथा ।

वायुपुराणे ।

स्निग्धमुष्णं च यो दद्यादग्निष्टोमफलं लभेदिति ।

न च चशब्ददर्शनाद्वाचनिको ऽयं समुच्चय इति भ्रमित-
व्यम् । ऐकार्थ्याभावादेकवाक्योपादानादेव समुच्चयसिद्धौ चशब्द-
स्यानुवादत्वात् । न च स्निग्धोष्णशब्दौ द्रव्यविधी लोहि-
तोष्णीषादिवदप्राप्तगुणस्यैव विधानाद् द्रव्यस्य तु श्राद्धविधिना
प्राप्तस्यैवानुवादात् ।

पुरुषार्थक्रियासमुच्चयो न्यायगम्यो यथा । “दर्शपूर्णमासा-
भ्यां स्वर्गकामो यजेते”ति । अत्र हि यजिरूपैकशब्दोपादानादाग्नेया-
दीनां साहित्यं फले विवक्षितमित्येकादशाद्ये साधितम् ।

पुरुषार्थयोर्जातिद्रव्ययोन्यायगम्यः समुच्चयो यथा ।

पद्मपुराणे ।

सम्बत्सरं तथा भव्यं पयः पायसमेव चेति ।

अत्रापि चशब्दोऽनुवादः एकवाक्योपादानेन न्यायादेव समुच्चयसिद्धेः । न च भिन्नपदोपात्तयोः पयःपायसयोर्विधौ वाक्यभेदः इन्द्रियकामाधिकरणे गुणफलसम्बन्धविधौ भावनान्तर-विध्यभ्युपगमेनोभयविशिष्टैकफलभावनाविधानादवाक्यभेदात् ।

पुरुषार्थयोजातिगुणयोन्यायगम्यः समुच्चयो यथा । “खादि-रं वीर्यकामस्य यूपं कुर्वीते”ति । इहापि हि खादिरप्रातिपदिकोपात्त-या जात्या एकवचनोपात्तया चैकत्वसंख्यया विशिष्टं यदेकं करण-कारकं द्वितीयालक्षितं तद्विशिष्टैका फलभावना विधीयते । तत्र ख-दिरत्वजातेरेकसंख्यायाश्चैकपदोपादानात्पशुना यजेतेति घत्समुच्च-यः । जातिक्रिययोः पुरुषार्थयोः समुच्चये उदाहरणं मृग्यम् ।

पुरुषार्थयोर्द्रव्यगुणयोन्यायगम्यः समुच्चयो यथा । “गोदोह-नेन पशुकामस्य प्रणयेदि”ति । अत्रापि हि खादिरपदवद्यौगिकगोदो-हनप्रातिपदिकोक्तेन द्रव्येण एकवचनोपात्तया चैकत्वसंख्यया वि-शिष्टमेकं करणकारकं फले विधीयते । तयोर्द्रव्यसंख्ययोरेकपदो-पादानात्पशुनेति घत्समुच्चयः । ननु “चमसेनापः प्रणयेदि”ति चमसैकत्वं चमसस्थानापन्ने गोदोहनेऽपि प्राप्तमेवानूद्यताम् । न च प्रणयनाङ्गमेवैकत्वस्य द्वारमपेक्षितमिति वाच्यम् । अभ्युदयेष्टा-विज्यार्थत्वेन श्रपणानङ्गभूतयोरपि दधिपयसोः प्रणीतास्थानापत्त्या प्रणीताधर्मप्राप्तेनैवमेव स्थापनात् । मैवम् । प्रणीताधर्माणां हि प्रणी-ताङ्गत्वात्प्रणीतास्थानापन्नयोर्दधिपयसोर्युक्ता प्राप्तिः चमसैकत्वं तु न चमसस्याङ्गं पञ्चैकत्वमिव पशोः ।

तथा पञ्चैकमेकत्वं पदभ्रुत्या प्रतीयते ।

समानप्रत्यक्षुत्या बलीयस्या क्रियाङ्गता ॥

इति न्यायात् तेन चमसाधर्मत्वान्न चमसैकत्वं चमसस्था-नापन्नेऽपि गोदोहने प्राप्नोति । नन्वेवं स्थानापत्तिरूपेणातिदेशेन माप्रापच्चमसैकत्वं गोदोहने उपदेशेनैव तु प्राप्नोतु । चमसेनेति हि चमस एकत्वं च प्रणयनाङ्गं प्रणयनं च गोदोहनस्याश्रयः । तत्र गोदोहनेनैककार्यत्वाच्चमसमात्रबाधेऽपि भिन्नकार्यत्वान्नैकत्वं बा-ध्यत इति तदङ्गमेव प्रणयनमाश्रयो भवतीत्येकत्वानुवाद एव स्यात् । न च “नानृतं वदेदि”ति पुरुषार्थनिषेधेऽपि क्रत्वर्थं संयो-गान्तरमर्थवदित्युक्तं कर्त्रधिकरणे तद्वदत्र क्रत्वर्थत्वेऽप्येकत्वस्य पुरुषार्थं संयोगान्तरमर्थवादिति वाच्यम् । तत्र हि पुरुषार्थनिषेधेन

नैतत्सिध्यति यत्तदतिक्रमे क्रतुफलं न भवतीति तदर्थं संयोगान्तरं
इह तु फलार्थसंयोगान्तराभावे ऽप्येकत्वस्य प्रणयनाङ्गैकत्वातिक्रमे
विगुणप्रणयनाश्रिताद्गोदोहनात्फलं न भवतीति सिद्धमेवैकैकैव क्रत्व-
र्थसंयोगेनेत्यनर्थकं संयोगान्तरम् । तस्माद्गोदोहनेनेत्येकत्वानुवाद
एव स्यात् । मैवम् । चमसैकत्वं हि प्रणयने उपदिश्यमानं द्वारमा-
काङ्क्षमाणं प्रणयने यद्विधितो नित्यं चमसादि तद्द्वारैव प्रणयने उप-
दिश्यते अन्यथा नित्यानित्यसंयोगविरोधात् । तस्माद्गोदोहनाश्रयी-
भूते क्रत्वङ्गे ऽपि प्रणयने नित्यद्वाराभावान्नोपदेशतश्चमसैकत्वं प्रा-
प्नोतीति । गोदोहनेनेत्येकत्वानुवादासम्भवाद् गोदोहनं तदेकत्वं चो-
भयं समुच्चितं फलार्थं विधीयतइति सिद्धम् । द्रव्यक्रिययोः पुरुषा-
र्थयोन्यायगम्ये समुच्चये उदाहरणं मृग्यम् ।

गुणाक्रिययोः पुरुषार्थयोन्यायगम्यः समुच्चयो यथा “ज्योति-
ष्टोमेन स्वर्गकामो यजेते”ति । अत्र ह्यरुणयैकहायन्येतिवदेकवाक्यो-
पात्तं ज्योतिष्टोमेनेत्येकत्वं करणं यागश्च यजिना करणत्वेन लक्षितः
फलभावनायां समुच्चित्य विधीयते इति । एवमेव जात्यादित्रिकावि-
षयेषु चतुर्षु भेदेषु चतुष्कविषये चैकस्मिन्भेदे उदाहरणान्यन्वेष्ट्या-
णि । तदेवं न्यायगम्यस्त्रिषाद्विधः समुच्चयो निरूपितः । वाचनिक-
स्यापि समुच्चयस्य तावन्त एव भेदास्त उच्यन्ते ।

यद्यपि दर्शपूर्णमासादिसमुच्चयो ऽपि प्रागुक्तः कश्चिदेकय-
ज्याद्यभिधानश्रुतिगम्यः कश्चिदेकवाक्यगम्य इति वाचनिक
एव तथापि चशब्दोभयशब्दादिश्रुतिगम्य एवेह वाचनिकत्वेनाभि-
प्रेत इति भेदः ।

तत्र क्रत्वर्थजातिसमुच्चयो वाचनिको यथा । गौश्चाश्वश्चे-
त्यादिः । न चात्रैकवाक्योपादानादेव समुच्चयसिद्धौ चशब्दो
ऽनुवादमात्रमिति वाच्यम् । “ऋत्विग्भ्यो दक्षिणां ददाती”ति प्राप्तद-
क्षिणोद्देशेनानेकद्रव्यविधौ वाक्यभेदापत्तेश्च शब्दार्थविशिष्टानेकद्रव्य-
विधिं विनैकवाक्योपादानस्यैवासिद्धेः ।

क्रत्वर्थद्रव्यसमुच्चयो वाचनिको यथा । सवनीयेषु “आग्नेयम-
जमग्निष्टोमआलभेते”त्युक्त्वा ऐन्द्राग्नमुक्थ्ये द्वितीयमैन्द्रं वृष्णि षोड-
शिनि तृतीयं सारस्वतीं मेधीमतिरात्रे चतुर्थीमिति द्वितीयादिशब्दैश्च-
शब्दस्थानीयैर्यौगिकैन्द्राग्नादिशब्दोक्तानां तत्तद्वताविशिष्टद्रव्याणां
समुच्चयो विधीयते । अन्यथा सवनीयसमाख्यया एककार्यत्वाद्यग-
मादुक्थ्याद्युत्तरसंस्थासु विकृतिषूपदिष्टैरैन्द्राग्नादिभिरितिदिष्टस्य
पूर्वस्याग्नेयस्य बाधापत्तेः । तदिदं संस्थाधिकरणे वार्त्तिककृ-

तोक्तम् ।

क्रत्वर्थगुणसमुच्चयो वाचनिको यथा ।

ब्रह्मपुराणे ।

मृष्टस्निग्धानि यानि स्युरीषत्कट्वम्लकानि च ।

स्वादूनि देवभोज्यानि तानि श्राद्धे नियोजयेदिति ॥

अत्रापि स्निग्धकट्वम्लकशब्दैरुणादिवद् गुणवचनैरनेके गुणाः प्राप्तश्राद्धोद्देशेन चशब्दात्समुच्चिता एव गौश्चाश्वश्चेत्यादिव-
द्विधीयन्ते ।

क्रत्वर्थक्रियासमुच्चयो वाचनिको यथा । “संसय उभे कुर्या-
द् गोसव उभे कुर्यादि”ति वार्तिककृन्मते ऽतिदेशतो विकल्पेन प्राप्त-
योरर्थन्तरसाधनकबृहत्साधनकयोः पृष्ठयोः समुच्चयो विकृतौ समु-
च्चयाविशिष्टपदार्थवाचिना उभयशब्देन विहितः ।

क्रत्वर्थजातिद्रव्यसमुच्चयो वाचनिको यथा ।

देवलः ।

ततो ऽन्नं बहुसंस्कारं नैकव्यञ्जनभक्षवत् ।

चोष्यपेयसमृद्धं च यथाशक्त्युपकल्पयेदिति ॥

अत्र प्राप्तश्राद्धोद्देशेनौदनजातिरन्नशब्देनोक्ता यौगिकचोष्यपे-
यशब्दोक्ते च द्रव्ये वाक्यभेदपरिहाराय चशब्देन समुच्चित्य
विधीयन्ते ।

क्रत्वर्थजातिगुणसमुच्चयो वाचनिको यथा । देवलः ।

अथ पिण्डावशिष्टान्नं भोजयेत्प्रयतो द्विजान् ।

भोजनैः सतिलैः स्नेहैर्भक्षपूपविमिश्रितैरिति ॥

अत्र स्नेहैरिति गुणस्तिलजातिश्च सहादेशोपस्थापितशब्देन च
शब्दसमानार्थेन प्राप्ते श्राद्धे समुच्चित्य विधीयते ।

क्रत्वर्थजातिक्रियासमुच्चयो वाचनिको यथा ।

शङ्खलिखितौ ।

तत्तत्तिलैर्मांसैः शाकैः पूपैः कृशरपायसापूपैर्लाजैर्भक्षैः पा-
नैर्मधुना घृतेन दध्ना पयसा च प्रभूतमिष्टमन्नं दद्यादिति ।

अत्र निर्मेण्ड्यशब्दवत्पयसा श्रुतं पायसमिति श्रुतार्थतद्धि-
तोपात्ता श्रपणक्रिया पयआदिजातिश्च चशब्देन प्राप्ते श्राद्धे समुच्चि-
त्य विधीयते ।

क्रत्वर्थद्रव्यगुणसमुच्चयो वाचनिको यथा ।

ब्रह्मपुराणे ।

पूरिकां च रसालां च गोक्षीरं च नियोजयेत् ।

यानि चाभ्यवहार्याणि स्वादुस्निग्धानि भो द्विजाः ।

ईषदुष्णकटून्येव देयानि श्राद्धकर्मणीति ॥

अत्र रसालाशब्दः कुलालशब्दवद्बो धि न जातिवचनः ।

किं तु ।

सिताचतुर्जातमधूषणाढ्यं दधिप्रघृष्टं सरसं रसाला ।

इत्युपाधिपुरस्कारेण द्रव्यवचनः । चशब्देन च तद्द्रव्यं स्निग्धोष्णादिश्च गुणः समुच्चित्य प्राप्ते श्राद्धे विधीयते ।

कृत्वर्थद्रव्यक्रियासमुच्चयो वाचनिको यथा । पूर्वोक्ते शङ्खलिखितवाक्ये पायसशब्दः श्रपणक्रियाविधिनिर्मेत्यवदित्युक्तं भक्षशब्दो यौगिको द्रव्यवचन इत्यप्युक्तम् । अतस्तत्र क्रियाद्रव्ये चशब्देन समुच्चित्य प्राप्ते श्राद्धे विधीयेते ।

कृत्वर्थगुणक्रियासमुच्चयो वाचनिको यथा । सौरपुराणे ।

विविधं पायसं दद्यात् भक्ष्याणि विविधानि च ।

लेह्यं चोष्यं यथाकाममुष्णमेव फलं विनिति ॥

अत्रपायसशब्दे प्रत्ययोपात्ता श्रपणक्रिया उष्णगुणश्च चशब्देन समुच्चित्य प्राप्ते श्राद्धे विधीयते । एवं कृत्वर्थजात्यादिविषया वाचनिकसमुच्चयभेदा दश सोदाहरणा उक्ताः ।

एवमेव दशपुरुषार्थजात्यादिविषया वाचनिकसमुच्चयभेदास्तदा स्युर्यद्युदाहरणानि सम्भवेयुर्न तु तानि सम्भवन्ति यानि तु ।

इयामाकैश्चणकैः शकैर्नारैश्च प्रियङ्गुभिः ।

गोधूमैश्च तिलैर्मुद्गैर्ममसिं प्रीणयते पितृन् ॥

इत्यादीनि कर्मपुराणादिवाक्यानि प्रकृतश्राद्धाश्रितव्रीह्यादिजातीनां चशब्देन समुच्चितानां फलसम्बन्धबोधकानीव दृश्यन्ते । तत्र सर्वत्रानेकव्रीह्यादिविशिष्टफलभावनाविधाने वाक्यभेदाभावात् एकवाक्योपादानेनैव समुच्चये सिद्धे चशब्दस्यानुवादत्वान्न कापि वाचनिकः पुरुषार्थजात्यादिसमुच्चयो ऽस्ति पुरुषार्थपयआदिजातेः पुरुषार्थगयाश्राद्धक्रियायाश्च चशब्देन फले वाचनिकसमुच्चयोदाहरणं दृश्यते ।

पात्रे ।

वाध्रीणसामिषं लोहं कालशाकं तथा मधु ।

बुहित्रामिषमन्नं च दत्ताभ्यात्मकुलोद्भवैः ॥

अनन्तां वै प्रयच्छन्ति तृप्तिं गौरीसुतस्तथा ।

पितृणां नात्र सन्देहो गयाश्राद्धं च भो द्विजाः ॥

इतिान चात्र पयआदिना गयाश्राद्धेन च विशिष्टैका फलभावना

विधीयतइत्यवाक्यभेद इति वाच्यमात्रेवतीवारवन्तीयसम्बन्धेन यागेन च विशिष्टाया एकस्याः फलभावनाया विधानेन वाक्यभेदोद्धारा-
द्वेवत्यधिकरणसिद्धान्तभङ्गापत्तेः । तस्माच्चशब्देनैवात्र वाक्यभेद-
परिहारो वाच्य इति । यदा त्वत्रापि प्रकृतश्राद्धाश्रितजात्यादितत्प्र-
कृतश्राद्धाश्रितैव गयापि देशः फलाय विधीयते आश्रयश्राद्धानुवा-
देन “संक्रमयज्ञेन यजेत साकं प्रस्थाय्येन यजेत” इतिवत्तदा नास्त्येव
वाचनिके पुरुषार्थजातिक्रियासमुच्चये उदाहरणम् । एवमेव जात्या-
दित्रिकविषयेषु चतुर्षु भेदेषु चतुष्कविषये चैकस्मिन्भेदे पञ्चो-
दाहरणान्यन्वेष्ट्याणि ।

इति वाचनिकसमुच्चयभेदास्त्रिराश्रिरूपिताः ।

इदानीमैच्छिकसमुच्चयभेदास्तावन्त एवोच्यन्ते ।

तत्र तु क्रत्वर्थजात्यादिविषयेषु पञ्चदशसैच्छिकेषु समुच्चय-
भेदेषु प्रायश उदाहरणानि न सन्ति । क्रत्वर्थानां जात्यादीनां प्र-
योगविधिना नित्यवत्समुच्चयस्यैव सिद्धेः । पुरुषार्थजात्यादिविषयेषु
तु पञ्चदशसैच्छिकेषु समुच्चयभेदेषु उदाहरणान्युच्यन्ते । तेषां
चैकफलत्वे न्यायेन विकल्पावश्यम्भावात्फलभेदएवोदाहरणानि स-
म्भवन्ति । तथा एकाश्रयत्वे फलभेदे ऽप्यैच्छिको विकल्प एव भव-
ति । यथा ऽऽश्वलायनसूत्रे यवागूरोदनोदधिसर्पिर्ग्रामकामाभ्राद्यका-
मेन्द्रियकामतेजस्कामानामिति । अत्र यवाग्वादीनां चतुर्णां
क्रमेण फलचतुष्टयकामनायामैच्छिको विकल्प एव भवति न
समुच्चयः । तस्मात्फलभेदवन्त्याश्रयभेदवन्ति चेहोदाहरणानि
प्रायशः ।

तत्र पुरुषार्थजातिसमुच्चय ऐच्छिको यथा “कांसेन ब्रह्म-
वर्चसकामस्य प्रणयेत्” । “आहार्यपुरीषां पशुकामस्य वेदीं कुर्वीते”ति
दर्शपूर्णमासयोर्ब्रह्मवर्चसपशुरूपफलद्वयकामनायां प्रणयनपात्रप्रकृ-
तिपरिच्छेदककांस्यजातेर्वेदिप्रकृतिपरिच्छेदकपुरीषजातेश्च ऐच्छिकः
समुच्चयः ।

ननु “वेदीं खनती”ति नित्यप्रयोगे खननोत्पाद्यं मृदाख्यं पुरीषं
प्राप्तमेव तत्र प्राप्ताप्राप्तविवेकेनाहरणमेवाहार्यपुरीषमित्यत्र विधी-
यते न मृज्जाति । न । आहरणस्याहार्यसापेक्षत्वात्पुरीषमप्यवश्यं वि-
धेयं तत्राप्रतीतं विशेषणत्वं हित्वा प्रतीतविशेष्यत्वेनैव विधीयुक्तः ।
तथा च वेद्याश्रयानुवादो ऽप्युपपन्नः अन्यथा क्रियाया आश्रयानपे-
क्षत्वात्तदनुपपत्तिरिति ।

पुरुषार्थद्रव्यसमुच्चय ऐच्छिको यथा । आश्वलायनसूत्रे

ऽन्नप्राशनाश्रितौ गुणकामौ श्रूयेते “आजमन्नाद्यकामसैत्तिरं ब्रह्मव-
सकाम” इति । अत्र तद्धितान्तत्वेन यौगिकाभ्यां द्रव्यवचनाभ्यामा-
जतैत्तिरशब्दाभ्यामजमांसं तित्तिरिमांसं च फलार्थं विधीयते तत्र
फलद्वयकामनायामैच्छिकः समुच्चयः । अत्र यद्यप्येकाश्रयत्वं त-
थापि वृत्तिकृता व्यञ्जनत्वेनैव मांसस्य लोके भक्ष्यत्वप्रसिद्धेरन्नम-
पि देयमित्युक्तत्वाद्व्यञ्जनानां च लोके समुच्चयस्यापि सम्भवदर्श-
नात्समुच्चयाविरोधः ।

पुरुषार्थगुणयोरैच्छिकः समुच्चयो यथा । “यदि कामयेत वर्षु-
कः पर्जन्यः स्यान्नीचैः सदो मिनुयात्” इति ज्योतिष्टोमाङ्गसदो-
मानाश्रितः काम्यो गुणः । “एकविंशेनातिरात्रेण प्रजाकामं याजयेत्
त्रिणावेनौजस्कामं त्रयस्त्रिंशेन प्रतिष्ठाकाम” इति ज्योतिष्टोमाश्रिता-
तिरात्रसंस्थाख्यकाम्यगुणाङ्गसोमाश्रितास्त्रिणावादि संख्याविशेषात्म-
कः काम्यो गुणः । तयोर्ज्योतिष्टोमप्रयोगे ऐच्छिकः समुच्चयः ।

पुरुषार्थक्रिययोरैच्छिकः समुच्चयो यथा । दर्शपूर्ण-
मासयोः प्रस्तरप्रहरणं प्रस्तरप्रतिपत्त्यर्थत्वान्नित्याङ्गमपि सत्करणी-
भूतसूक्तवाकप्रकाशितफलसमवायकल्पनात्काम्यमपि । “एकविं-
शतिमनुब्रूयात्प्रतिष्ठाकामस्ये”ति च क्रियान्तरं काम्यमनु-
शब्दबलाद्दर्शपूर्णमासप्रयोगान्तर्गतामित्युक्तं तृतीये (पा० १ ।
अ० ११) सन्दिग्धे तु व्यवायाद्वाक्यभेदः स्यादिति निविदधि-
करणे ।

अतः “आयुराशास्ते दिव्यं धामाशास्ते सुप्रजास्त्वमाशास्त” इति
सूक्तवाकोक्तफलकामनया प्रस्तरप्रहरणानुष्ठाने प्रतिष्ठाकाम-
नया चैकविंशतिसामिधेन्यनुवचनानुष्ठाने पुरुषार्थक्रिययोरैच्छिकः
समुच्चयः ।

ननु सूक्तवाकोक्तफलकामनया प्रस्तरप्रहरणानुष्ठाने इत्युक्ति-
रयुक्ता नित्यं हि सूक्तवाकस्य करणत्वादायुरादीन्यानुषङ्गिकाण्य-
काम्यमानान्येव नित्यकर्मफलवक्रतूपकारार्थमेवानुष्ठीयमाने प्रहरणे
उत्पद्यन्ते । मैवम् । नित्यकर्मणां हि यावन्निमित्तं नियतमनुष्ठानं
नियतं फलं विनानुपपन्नमित्यकाम्यमानमपि फलं विधिरनुम-
न्यते ।

प्रहरणविधिस्तु नित्यवत्प्रवृत्तौ ऽपि नित्यकृतूपकारफला-
र्थतयैवोपपन्नो नायुरादीनां फलानामकाम्यमानत्वमनुमन्यते । यथा
जातेष्टिविधिर्यावन्निमित्तं नियतमनुष्ठापयन्निनियतप्रत्यवायपरिहारा-
दिफलार्थतयैवोपपन्नो न पूतत्वादेः फलस्याकाम्यमानत्वमनुमन्यते ।

दशमे चास्थियज्ञे कृत्वाचिन्तयोक्तेन ईहार्थाश्चाभावात्सूक्तवा-
कवदितिन्यायेन सर्वस्वार् ५पि सर्वेषामेव सूक्तवाकफलानामकाम्य-
मानत्वेनावचने प्राप्ते जीवत्ववचनमायुराशिषस्तदर्थत्वादित्यायुर्मात्रे
५पवादोक्तेरितरसूक्तवाकफलस्य काम्यमानस्यैव फलत्वमिष्टमिति
गम्यते इति । न चेच्छायाः कर्त्तव्यत्वाक्षेपो विरुद्धः अधीतस्वाध्या-
यस्यावश्यकर्त्तव्यविचारार्थं धर्माजिज्ञासाकर्त्तव्यताध्ययनविधिना-
क्षिप्ता तन्मूलकेनाथातो धर्माजिज्ञासेति सूत्रेण कर्त्तव्यपदाध्याहारस-
हितेनोच्यतइत्युक्तं ।

पुरुषार्थजातिद्रव्यसमुच्चय ऐच्छिको यथा ।

“आहार्यपुरीषां पशुकामस्य वेदिं कुर्वीत” “गोदोहनेन पशुका-
मस्य प्रणयेदि”ति दर्शपूर्णमासयोरैहिकामुष्मिकादिभेदभिन्नपशुकल-
कामनायामाहार्यपुरीषजातेर्गोदोहनद्रव्यस्य चैच्छिकसमुच्चयः ।

न च पुरीषगोदोहनयोरन्यतरंगौव सर्वपशुकलसिद्धावनर्थ-
कः समुच्चयः । वृष्ट्यादौ ह्ययं दोषः वृष्टिर्हि शुष्यत्सस्यानुकूलैव
लोके काम्यते तादृश्याश्चैकेन साधनेन सिद्धावपरमनर्थकम् । यथा
सौभरे पुरुषश्रुतेर्निधने कामसंयोग इत्यत्र हीषिति वृष्टिकामा-
य निधनं कुर्यादुर्गित्यन्नाद्यकामाय उ इति स्वर्गकामा-
येति सौभरफलेभ्यो वृष्ट्यादिभ्यो भिन्नानि हीषादिनिधनफलानी-
ति पूर्वपक्षे यदा वृष्ट्यर्थे सौभरप्रयोगस्तदा वृष्ट्यन्तरार्थं हीषनिधन-
प्रयोगोऽनर्थक इति । न त्वेतादृशी ऐहिकादिभेदभिन्नसर्वपशुकामना-
लोकतः सिद्धास्ति तेनोभयोः पश्चर्थयोः समुच्चयो युक्तः । अन्यथा
चित्रेष्ट्यादेरपि पुनः प्रयोगो न स्यादेवं स्वर्गार्थकर्मणामपीति ।

पुरुषार्थजातिगुणसमुच्चय ऐच्छिको यथा “खादिरं वीर्यका-
मस्य यूपं कुर्वीते”ति ज्योष्टिमाङ्गाग्नीषोमीयपश्वङ्गयूषाश्रितखादिर-
जातेर्वीर्यफलार्थाया “यदि कामयीत वर्षुकः पर्जन्यः स्यान्नीचैः
सदो मितुयादि”ति वृष्ट्यर्थे नीचैः परिमाणस्य चोभयकामनायां स-
मुच्चयः ।

पुरुषार्थजातिक्रियासमुच्चय ऐच्छिको यथा । दर्शपूर्णमास-
योराहार्यपुरीषां पशुकामस्य वेदिं कुर्यादित्याहार्यपुरीषजातेः एक-
विंशतिमनुब्रूयात्प्रतिष्ठाकामस्येति चानुवचनान्तरक्रियाया उभयफल-
कामनायामौच्छिकः समुच्चयः ।

पुरुषार्थद्रव्यगुणसमुच्चय ऐच्छिको यथा ।

“गोदोहनेन पशुकामस्य प्रणयेदि”ति गोदोहनद्रव्यस्य व-
त्सजानुं पशुकामस्य वेदिं कुर्यादिति वत्सजान्वाकारस्यावयवसंयो-

गात्मनस्तत्परिमाणस्य वा गुणस्य पशुफलार्थं विहितस्योभयफलकामनायामैच्छिकः समुच्चयः ।

पुरुषार्थद्रव्यक्रियासमुच्चय ऐच्छिको यथा ।

गोदोहनस्य एकविंशत्यनुवचनस्य चोभयफलकामनायामैच्छिकः समुच्चयः ।

पुरुषार्थगुणक्रियासमुच्चय ऐच्छिको यथा ।

वत्सजान्वाकारस्य एकविंशत्यनुवचनस्य चोभयफलकामनायामैच्छिकः समुच्चयः ।

पुरुषार्थजातिद्रव्यगुणत्रिकस्यैच्छिकः समुच्चयो यथा ।

दर्शपूर्णमासयोराहार्यपुरीषगोदोहनवत्सजान्वाकाराणां त्रयाणां पशुत्रयकामनायां समुच्चय ऐच्छिकः ।

पुरुषार्थजातिद्रव्यक्रियात्रिकस्यैच्छिकः समुच्चयो यथा । आहार्यपुरीषगोदोहनैकविंशत्यनुवचनानां पशुद्वयप्रतिष्ठाकामनायामैच्छिकः समुच्चयः ।

पुरुषार्थजातिगुणक्रियात्रिकस्यैच्छिकः समुच्चयो यथा । आहार्यपुरीषवत्सजान्वाकारैकविंशत्यनुवचनानां पशुद्वयप्रतिष्ठाकामनायामैच्छिकः समुच्चयः ।

पुरुषार्थद्रव्यगुणक्रियासमुच्चय ऐच्छिको यथा गोदोहनवत्सजान्वाकारैकविंशत्यनुवचनानाम्पशुद्वयप्रतिष्ठाकामनायामैच्छिकः समुच्चयः ।

पुरुषार्थचतुष्टयसमुच्चयो यथा आहार्यपुरीषगोदोहनवत्सजान्वाकारैकविंशत्यनुवचनानां चतुर्णामपि पशुत्रयप्रतिष्ठारूपफलचतुष्टयकामनायामैच्छिकः समुच्चयः । एवमैच्छिकसमुच्चयभेदास्त्रिंशन्निरूपिताः । तदेवं न्यायगम्यास्त्रिंशद्वाचनिकास्त्रिंशदैच्छिकास्त्रिंशदिति नवतिसमुच्चयभेदा उक्ताः । एते च जात्यादिसमुच्चयाभावविषया एवेत्युक्तम् ।

ते च पुनः पञ्चधा ।

के चिद् प्रकृतानुपतिदिष्टपदार्थविषयाः ।

केचिद्विकृतानुपदिष्टपदार्थविषयाः ।

के चित्प्रकृतिविकृत्यनात्मककर्मोपदिष्टपदार्थविषयाः ।

केचिद्विकृतावतिदिष्टपदार्थविषयाः ।

के चिद्विकृतावेवोपदिष्टातिदिष्टपदार्थविषया इति ।

तत्राद्योदाहरणम् । यथा क्रये गवारुण्यादीनां क्रयाणां च ज्योतिष्टोमे दर्शपूर्णमासयोश्चादोषनिर्घातार्थप्रायश्चित्तानाम् । तत्रो-

त्तरद्वयं द्वादशे उक्तं तथा द्वादशे याज्यानुवाक्ययोः समुच्चय उक्तः ।

द्वितीयोदाहरणं यथा दशपेये “शतं ब्राह्मणाः सोमान्मक्षयन्ती”-
त्युपदिष्टायाः ब्राह्मणजातेर्दशदशैकैकं चमसमनुप्रसर्पन्तीत्युपदिष्टा-
याः शतसंख्यायाश्च समुच्चय इति ।

तृतीयोदाहरणं यथा । आधाने पवमानेष्टीनां समुच्चयः ।
तत्रापि भाष्यकृन्मते तासामाधानेन समुच्चयो वाचनिकः संवत्सरे
निर्वपेद् द्वादशसु रात्रिषु सद्यो वेति । वार्त्तिककृन्मते ऽप्यङ्गत्वा-
त्प्राकरणिकस्तासामेव तिसृणामन्योन्य“मग्नये पवमानायाग्नये पाव-
कायाग्नये शुचय” इति ।

चतुर्थोदाहरणं यथा । “संसव उभेकुर्याद् गोसव उभे कुर्याद-
पचितावप्येकाहे उभे बृद्धयन्तरे कुर्यादि”ति ।

पञ्चमोदाहरणं यथा । संस्थाधिकरणे संस्थापशोरैन्द्राग्रमुक्थ्ये द्विती-
यमित्युक्थ्यादिविकृतानुपादिष्टस्यैन्द्राग्रादेरतिदिष्टस्य चाग्नेयस्य सवनी-
यस्य समुच्चय उक्तः । तथा दशमे (पा० २ अ० १६) द्वेष्ट्ये चाचोदनादक्षि-
णापनयः स्यादित्यधिकरणे प्राकृतवैकृतदक्षिणासमुच्चय उक्तः । तथा
नैमित्तिके तु कार्यत्वात्प्राकृते स्यात्तदापत्तेरित्यधिकरणे वायव्यादि-
पशानुपादिष्टश्वेतगुणस्य प्राकृताजादिजातेश्च समुच्चय उक्तः । तथा
षड्भिर्दीक्षयतीत्यधिकरणे (अ० १ पा० ३ अ० ४) प्रावाकूतिमग्नि-
मित्यादयः । षड्भिर्दीक्षयतीति दीक्षार्थतयोपदिष्टाः परमन्त्रा अति-
दिष्टैर्दीक्षार्थैराकृत्यै प्रयुजं ऽग्नय इत्यादिभिः षड्भिर्मन्त्रैः सह स-
मुच्चयान्ते द्वादश जुहोतीति दीक्षावृत्तिविधेरित्युक्तम् ।

तथा यजुर्गुक्तइत्यधिकरणे (अ० १० पा० ३ अ० १) वाजपेये यजु-
र्गुक्तं रथमध्वर्यवे ददातीति यजुर्गुक्तेनोपादिष्टेनातिदिष्टस्याध्वर्युभा-
गस्य समुच्चय इत्युक्तम् ।

तथा तदुत्तराधिकरणे (अ० १० पा० ४ अ० १) नक्षत्रेष्टौ सो
ऽनुजुहोतीत्युपदिष्टानामुपहोमानामतिदिष्टानां च नारिष्टहोमानां
समुच्चय उक्तः ।

तथा तदुत्तराधिकरणे बृहस्पतिसवादौ बार्हस्पत्यं गृह्णातीति
ग्रहान्तरस्योपादिष्टस्यातिदिष्टानां च ग्रहाणां समुच्चय इत्युक्तम् ।

तथा तदुत्तराधिकरणे वाजपेये उपदिष्टानां प्राजापत्यपशू-
नामतिदिष्टानां च संस्थापशूनां समुच्चय उक्तः ।

तथा तदुत्तराधिकरणे सांग्रहण्यामुपदिष्टानां त्रयाणामाम-
न्त्रहोमानामतिदिष्टैस्त्रिभिरनुयाजैः सह समुच्चय उक्तः ।

तथा उपगेष्वित्यधिकरणे (अ० १० पा० ३ अ० ६) गवामयने महाव्रतं ते दिक्षु दुन्दुभयो नदन्तीति प्रकृत्य पत्नय उपगायन्तीत्युपदिष्टानां पत्नीनामातिदिष्टैरुपगातुभिर्भ्रुत्विग्भिः समुच्चय उक्तः ।

तथा संस्कारे चेत्याधिकरणे (अ० १० पा० ३ अ० ७) अञ्जनाभ्यञ्जने गौग्गुलवेन प्रातः सवने ऽभ्यञ्जनइत्युपदिष्टगौग्गुलवाभ्यञ्जनस्यातिदिष्टतवनीताभ्यञ्जनेन सह समुच्चय उक्तः ।

तथा तदुत्तराधिकरणे (अ० १० पा० ३ अ० ८) महाव्रतं तर्प यजमानः परिधत्तइत्युपदिष्टस्य तर्पस्यातिदिष्टस्य चाहतस्य समुच्चय उक्तः ।

तथा तदुत्तराधिकरणे (अ० १० पा० ३ अ० ९) महाव्रतपवोपदिष्टश्लोकादिसाम्नामतिदिष्टानां च गायत्रादीनां समुच्चय उक्तः । तथा स्तोमविवृद्धावित्यधिकरणे (अ० १० पा० ३ अ० १२) द्वात्रिंशत्पवमानो ऽभिषेचनीय इत्यादिविवृद्धावुपदिष्टानां राजसाम्नामतिदिष्टानां च समुच्चय उक्तः ।

यथा द्वादशे (पा० ४ अ० ५) गुदेनोपयजतीति प्रतिपत्तित्वान्पशुगणो ऽनेकेषां गुदानां समुच्चय उक्तः । अत्र च ये के चिदन्ये समुच्चयभेदा दृश्यन्ते ।

यथा वा द्वादशोक्ता (पा० ४ अ० ३) याज्यानुवाक्ययोः समुच्चयः ।

यथा वा द्वादशोक्त (पा० ३ अ० १४) एव तां चतुर्भिर्भ्रिमादत्तइत्यादौ मन्त्रसमुच्चयः ।

यथा वा ऽग्निहोत्रे अग्निसूर्यप्रजापतीनां देवतानां समुच्चयः ।

यथा वा ज्यातिष्टोमे प्राकरणिकग्रहणसमुच्चयादर्थोत्सिद्धो यागे ऽनङ्गभूतानामपीन्द्रवाय्वादीनां समुच्चयः । तदुक्तं पशुसोमाधिकरणे चार्त्तिके देवतानामन्यसंयुक्तत्वादक्रियारूपत्वाच्च न प्रकरणेन यागार्थत्वं विज्ञायत इति । यागानङ्गत्वादेव इमाः पुनर्ग्रहणसम्बद्धाः श्रुताः प्रकरणेन यागसम्बन्धं प्रतिपद्यन्तइति प्रसङ्गोपकारित्वेन यागान्वयमात्रमुपक्रमे उक्तम् ।

उपसंहारे ऽपि तद्वशेन च देवतानामपि समुच्चयसिद्धिरित्येवोपसंहृतं नाङ्गत्वम् । एष तावद्वार्त्तिकार्थः प्रतिभाति । सोमेश्वरेण तूपसंहारवार्त्तिकमङ्गत्वपरतया व्याख्यातम् ।

यथा वा सत्रे “चतुर्विंशतिपरमाः सप्तदशावराः सत्रमासीररन्निति कर्तृसमुच्चयः ।

यथा वा ध्वर्यवे याजमाने च काण्डे दर्शपूर्णमासयोराग्नातेषु “वाजस्य मा प्रसवेने”त्यादिमन्त्रेषु सामाख्यानिककर्तृद्वय-

च्य एवेतरेतरयोगः तस्मिंश्च शाब्दे सति एकयजिशब्दोपादानार्थो न विवक्षितस्तस्य सन्निकृष्टप्रमाणद्वन्द्वावगतस्यैकशब्दोपादानेन लक्षणाया विप्रकृष्टेनानुवादादिति । एतच्छूदाहरणं मिश्राणां न सम्मतम् । षष्ठे ऽध्याये द्व्याधानं चेत्यत्र द्वन्द्वे इतरेतरयोगो न वाच्यः प्रधानभूतेन कारकेणादावन्विताः समस्यमानपदार्था गुणभावेन च कारकं प्रति विवक्षितसाहित्यास्तथैव क्रियान्वयिनो भवन्ति । यत्र तु प्रधानभूताः पदार्थास्तत्र द्वन्द्वस्थानामपि साहित्यं न विवक्ष्यतइति प्रतिपादनात् । तदा च न्यायादेव समुच्चयावगमसिद्धेश्चार्थे द्वन्द्व इति स्मृतिः शब्दानुशासनमात्रपरा नार्थानुशासनपरापि । तस्मादेकपदेन समुच्चयसमुच्चये बृहद्रथन्तरे इत्येवोदाहरणम् । एकवाक्योपादानात्तु द्वित्वसमुच्चययोः समुच्चये दर्शपूर्णमासाभ्यामित्यप्युदाहरणमेव ।

यदा हि न द्वन्द्ववाच्य इतरेतरयोगस्तदा पदान्तरलभ्यत्वेन विप्रकृष्टात्समासलभ्यादितरेतरयोगाद्वावार्थाधिकरणन्यायेन फलसम्बन्धिना यजेतेत्येकशब्देनोपादानाल्लभ्यमेव साहित्यं सन्निकृष्टमिति विधीयते द्वन्द्वस्तु तदंशे ऽनुवादः । लिङ्गपादवार्त्तिकं तु परमतमभ्युपेत्यवाद एव । तदापि तु दर्शपूर्णमासाभ्यामिति समुदायगतं द्वित्वं विवक्षितमेव । अन्यथा पौर्णमास्यधिकरणो दर्शपूर्णमासनाम्नोः प्रत्येकवाचितोक्ते सङ्कल्पे यजेर्विशेषणापेक्षायां दर्शः पूर्णमासैश्च यक्ष्यइति सङ्कल्पापत्तेः । तस्माद्दर्शपूर्णमासाभ्यां यक्ष्य इतीष्टसङ्कल्पसिद्धौ द्वित्वमपि विवक्षितमित्येकवाक्योपादानात् द्वित्वसमुच्चययोः समुच्चये दर्शपूर्णमासाभ्यां यजेतेत्यप्युदाहरणमिति सिद्धम् ।

इति श्रीमत्पदवाक्यप्रमाणपारावारपारीणधुरीणमी-
मांसाद्वैतसाम्राज्यधुरन्धरश्रीभट्टनारायणात्म-
जभट्टशङ्करकृते मीमांसाबालप्रकाशे
समुच्चयभेदनिरूपणम् ।

अथ द्वादशलक्षण्यां विप्रकीर्णा इतस्ततः ।
वाक्यभेदभिदाः सर्वाः सङ्क्षिप्येह ब्रवीम्यहम् ॥
तत्र त्रिविधस्तावद्वाक्यभेदः । आवृत्तिलक्षणो विभागलक्षणो
वैरूप्यलक्षणश्चेति ।

आवृत्तिलक्षणो ऽपि त्रिविधः । प्रकृत्यावृत्तिः प्रत्ययावृत्तिरुभ-
यावृत्तिश्चेति ।

प्रकृत्यावृत्तिरपि द्विविधा । प्रातिपदिकावृत्तिर्धात्वावृत्तिश्चेति
प्रातिपदिकावृत्तिरपि द्विविधा । समासासमासभेदात् ।

प्रत्ययावृत्तिरपि चतुर्विधा । सुप्तिङ्कृत्तद्धितभेदात् । तदुक्त-
मर्थैकत्वादेकं वाक्यमित्यत्र वार्तिके । पदतदेकदेशतत्समूहावृत्तिप्र-
सङ्गात्मकस्तद्विभागलक्षणो वाक्यभेद इति । तथा विभागलक्षणे ग-
म्यमानसम्बन्धत्यागो ऽनेकादृष्टकल्पना च दोषः । इतरत्रावृत्तिरन्वदत्वा-
दप्रामाण्यमिति । एतद्व्याख्यातं भट्टसोमेश्वरेण वाजपेयगुणविधावा-
ख्यातपदावृत्तिर्ग्रहैकत्वाववक्षायां पदैकदेशप्रातिपदिकावृत्तिर्हविरा-
तैरुभयत्वेन विशेषणे हविरार्तिमार्छेदिति पदसमूहावृत्तिरुण्यस्य
कृत्स्नप्रकरणनिवेशे ऽरुणयेति पदस्य पिङ्गाक्ष्यादिवाक्याद्विभाग
इति विभागलक्षणवाक्यभेदस्य त्ववान्तरभेदा न सन्तीति नाक्ताः ।

वैरूप्यलक्षणो ऽपि वाक्यभेदो ऽनेकविधः । वैरूप्यभेदात् ।
तत्र वैरूप्यं त्रिविधं प्रकृतौ प्रत्यये वाक्ये वेति ।

आद्यं वाजपेयगुणविधिपक्षे यजौ । कर्मविकरणत्वरूपमुद्दे-
श्यत्वोपादेयत्वरूपं गुणप्रधानत्वरूपं विधेयत्वानुवाद्यत्वरूपं चेति
चतुर्विधम् ।

द्वितीयं ग्रहमित्येकत्वस्य सम्मार्गे ग्रहं वा प्रति गुणत्वे द्विती-
याविभक्त्या लक्ष्ये ग्रहापक्षया प्राधान्यस्यापि श्रौतत्वात् ।

तृतीयं तु अरुणयेत्यत्र तृतीयया करणीभूतामेकहायनीमुद्दि-
श्यारुणप्रातिपदिकार्थविधौ भिन्नपदोपात्ताया अप्येकहायन्या एक-
वाक्ये वैरूप्यम् । तथा ऽन्यान्यपि नानाविधानि वैरूप्याण्युच्यन्ते ।
अश्वप्रतिग्रहेष्टेलौकिकवैदिकोभयदाननिमित्तकत्वे क्रत्वर्थत्वपुरुषा-
र्थत्ववैरूप्यम् । षष्ठ्यचतुर्थैकादशे च । तत्र हि यः सत्रायागुरते स
विश्वजिता यजेनेति विश्वंजितः सत्रं प्रवृत्तमप्रवृत्तं च प्रति-
साधारण्येन विधौ प्रवृत्तं प्रति क्रत्वर्थत्वादप्रवृत्तं च प्रति पु-
रुषार्थत्वाद्वैरूप्यं स्यादित्युक्तम् । तथावघातस्याज्यौषधसान्ना-
य्यार्थत्वे हृष्टाहृष्टार्थत्ववैरूप्यम् । तथा सोमवमनेष्टेलौकिक-
वैदिकसोमवमननिमित्तकत्वे ऽपेक्षितानपेक्षितविधिवैरूप्यम् ।

तथा पूर्वोदाहृते यः सत्रायागुरतइत्यत्रापि । तथा षष्ठे ऽभ्युदिते ऽथौ
तण्डुलविवक्षायां दधिश्रुतयोर्देवतानपनयाद्देवताविधावाकाङ्क्षि-
तानाकाङ्क्षितविधिवैरूप्यम् । तथा मातुलकन्यापरिणयने स्मृत्या-
चारतुल्यबलत्वे दोषजनकत्वाजनकत्वविरोधाद्भस्तुवैरूप्यम् । इदं

च विधिभेदादावृत्यभावे ऽपि वैरूप्यप्रसङ्गादुदाहृतम् । तथान्यदपी-
हशमेव वैश्वदेवस्यान्नसंस्कारकर्मत्वे पुरुषार्थत्वे चैकमेव कर्म प्रत्ये-
कमेवान्नं द्रव्यं गुणभूतं प्रधानभूतं चेति । तथा कृष्णलचरौ घृते
श्रपयतीति श्रपणप्रतिप्रसवघृतनियमविधिवैरूप्यम् । तथा “पूषा
प्रपिष्टभाग” इति पेषणस्य चरुपशुपुरोडाशार्थत्वे चरौ प्रतिप्रसवा-
त्पशुपुरोडाशयोश्चापूर्वविधित्वाद्वैरूप्यम् । तथा नवमे पत्नीसं-
याजान्तान्यहानीत्यत्रापूर्वविधिनियमविधिवैरूप्यादन्त्याहर्वर्जं प्रवृ-
त्तिरित्युक्तम् । तथा ग्रहैकत्वविवक्षायामपूर्वविधिपरिसंख्यावैरू-
प्यम् । तथोभयार्थधिकरणे ऽपि । तथा दशमदृतीयोपान्त्ये सोमच-
मसां दक्षिणेत्यत्रैकवाक्यत्वे सोमचमस एवेति नियमात्स ब्रह्मण ए-
वेति परिसंख्यापक्षे च वैरूप्यम् ।

तथा नित्यानित्यसंयोगविरोधात्मकं च वैरूप्यम् । तदपि भा-
व्यस्वरूपे द्वारे वा ।

आद्यं संस्थासामानविधौ ।

द्वितीयं फलचमसासामानविध्यधिकरणे ।

तथा षष्ठतुर्याद्ये एकस्यैवोपलक्ष्योपलक्षणत्ववैरूप्यम् ।
तत्र हि होमार्थचतुरवत्तनाशे शेषादेव पुनरवदेयं “यस्य सर्वाणि ह-
वींषि नश्येयुर्दुष्येयुरपहरेयु”र्वा आज्येनैता देवताः परिसंख्याय यजे-
तेति हविर्नाशे निमित्ते विहिते त्वाज्यं निःशेषनष्टे हविष्युतान्याया-
त्पुरोडाशान्तरोत्पादने प्रसक्ते हविर्नाशनिमित्तविहिताज्येन यष्टव्य-
मिति संशय्य पूर्वकोटिं पूर्वपक्षीकृत्य सिद्धान्तितं तन्त्ररत्नं । कृत्स्न
स्याविकलस्य पुरोडाशस्य मध्यपूर्वार्धे अवदानोपलक्षणमित्येव
शास्त्रार्थः । कृत्स्नस्यैव शास्त्रवेलायां प्रकृतत्वात् । इतरथा यदि
कृत्स्नपुरोडाशमध्यपूर्वार्धलक्षितमवदानद्वयं शास्त्रार्थ इति न गृह्यते
ततो द्वयवदाननाशे सति इतरत्सर्वमवशिष्टं तस्योपलक्षणं नाशे
तु सति तदेवोपलक्षणभूतमेव शिष्टम् । पुनरवदीयमानमुपलक्ष्यं
प्रसज्येतेति वैरूप्यं शास्त्रस्य स्यात् । एकरूपेण च शास्त्रेण भाव्य-
म् । तस्मादपादानत्ववाचिपञ्चमीबलाद्यागाङ्गभूतद्वयवदानोप-
लक्षणमेवेतरन्न तु स्वयं यागाङ्गभूतमुपलक्ष्यमिति । यथा विधि-
प्रत्यये ऽपि विध्यनुवादवैरूप्यम् । तद्यथा द्वितीये “वायव्यं श्वेत-
मालभेत सौर्यं चरुं निर्वपेदिति । दार्शपौर्णमासिकावीषामालभेत
चतुरो मुष्ठीन्निर्वपतीत्यालम्भनिर्वापावनूद्य श्वेतचरुगुणौ विधीयेत
वायव्यमितीषाया वृक्षप्रभवत्वाद् वृक्षस्य च वायुसम्बन्धात्सौर्यमि-
ति च चरोः स्थाल्यास्तेजस्वित्वेन सूर्यसादृश्यात्कथं चिदनुवाद

इति पूर्वपक्षिते आलम्भनिर्वापयोर्लोकं ऽपि सत्त्वेन व्यभिचारा-
न्न दार्शपौर्णमासिकयोरेवापास्थितिः सम्भवतीति सिद्धान्तनोक्ते
लिङ्गा विहितौ यावालम्भनिर्वापाविति विशेषणान्नायं दो-
ष इत्याशङ्क्य एवं तर्हि लिङ्गो ऽनुवादकत्वाद् गुणविधिर्न ल-
भ्यते उभयाश्रयणे च गुणपद्विध्यनुवादविरोध इत्युत्तरि-
तमिति ।

इति श्रीमत्पदवाक्यप्रमाणपारावारपारीणधुरीणमी-
मांसाद्वैतसाम्राज्यधुरन्धरश्रीभट्टशङ्करकृते
मीमांसाबालप्रकाशे द्वादशा-
ध्यायार्थसङ्ग्रहः ।